

तन्त्रोद्यानपुष्पद्वारे शास्त्रसरः— ४

THE KUPPUSWAMI SASTRI

RESEARCH INSTITUTE,
MADRAS.

श्रीलौगाक्षिभास्करकृतः

अर्थसंग्रहः ॥

श्रीमत्पञ्चनन्द संस्कृतमहाकलाशाला प्रधानमीमांसाकेन
श्रीशैल ताताचार्यशिरोमणिना
प्राच्यविद्येश्वरेण
विरचितया

तन्त्रप्रकाशिकया सहितः ॥

Mimamsa-Arthasangraha,

OF

SRI LOWGAKSHI BHASKARA

WITH

TANTRAPRAKASIKA

BY

D. T. TATACHARYA SIROMANI M. O. L.,

Senior Professor of Mimamsa,

SANSKRIT COLLEGE, TIRUVADI.

Printed at

THE "SRINIVASA PRESS"

KARUGUDI

TIRUVADI.

1930.

मूल्यं 1—8—0]

[विद्यार्थिनां प्रेषणं व्ययो न पृथक्.

विषयसूची ॥

		पृष्ठ	
१	उपोद्धातपरिच्छेदः	१—५
२	लक्षणपरिच्छेदः	५—१७
३	विधिपरिच्छेदः —	१७—७२
	१ विधिस्वरूपनिरूपणम्	१७—२३
	२ उत्पत्तिविधिप्रकरणम्	२३—२६
	३ विनिर्भोगविधिप्रकरणम्	२७—५८
	भ्रूतिः ३० । लिङ्गं ३८ । वाक्यं ४१ । प्रकरणं		
	४५ । स्थानं ५२ । समाख्या ५४ । अङ्गवि-		
	भागः ५५ ।		
	४ प्रयोगविधिप्रकरणम्	५८—३९
	५ अधिकारविधिप्रकरणम्	६९—७२
४	मन्त्रपरिच्छेदः	७२—७५
५	नामधेयपरिच्छेदः	७५—८२
६	निषेधपरिच्छेदः	८१—९५
७	अर्थवादपरिच्छेदः	९५—९८
८	निगमनपरिच्छेदः	९८—१००

शोधनिका ॥

पृष्ठ.	पङ्क्तिः.	अशुद्धम् ।	शुद्धम् ।
३	१०, १३	इदंशब्दः	एतच्छब्दः
६	१३	श्येनादाविति	श्येनादाविति ।
१०	१८	प्रवृत्त्यनु	प्रवृत्त्यनु
१०	८	भावना	भावनां
१४	१६	लिङादि	लिङादिज्ञान
१५	१५	क्रियाविशेषो	क्रियाविषयो
१६	१६	दिति'	दिति' ।
२३	१८	पदं इति	पद इति
२४	२५	कर्माविशेषो	कर्मविशेषो
३०	१६	तत्र अभि	तत्र वि
३०	२५	पदान्तर	प्रमाणान्तर
३१	१४	व्यच	व्याच
३१	१५	अवगन्तव्यम् ।	अवगन्तव्यम् । तत्र भा'

ट्टालङ्कारे 'यच्छब्दज्ञानमन्यव्यवधानमपेक्ष्य' इत्यत्र 'अनपेक्ष्य'
इति शोधनीयम् । शक्तं पदं श्रुतिरिति तात्पर्यम् ।

३४	२०	आर्थिभा	अर्थभा
३६	२०	पदने	पदेन
४६	२६	मात्र	मात्रसम्बन्धि
४६	५	कांक्षायां	'कांक्षायां हस्त इति' (इति कचित् पाठः)
१	५	तत्र प्रथमे दीक्षा	तत्र द्वितीये प्रथमोपसत् -
१५	२५	सानात् ।	सानात्

६०	१०	तादृश	तादृशा
६२	१५	कृसति	कृसेति
७१	१४	एवं ।	। एवं
७१	२०	विशणा	विशेषणा
७६	१७	कांक्षा	कांक्षो
७९	११	रणा	रेणा
७९	१७	अन्यथा	तदन्यथा
८०	२	‘सादृश्या’	सादृश्यबोधना
८०	१४	दात्विति ॥	दात्विति । तस्य यागस्य ॥
८०	२३	तस्य यागस्य (इतीदं परित्याज्यम्)।	
८१	१	प्रत्ययो	प्रत्यययो
९६	२३	श्रवणेन	श्रवणेन,



मनावत्पुरुषवृत्ति धर्मफलसमानाधिकरणं यत्कर्तृत्वं तन्निरूपिका स्वर्गोद्देश्य-
का भावना विधिविषय इति बोधः । स्वर्गकाम इति प्रथमार्थकर्तृत्वस्य
यजेतेत्यात्मनेपदवशात् यागजन्यफलसमानाधिकरणत्वप्रतीत्या पुरु-
षस्य फलसमानाधिकरणकर्तृत्वरूपाधिकारासिद्धौ तात्पर्यगत्या तस्य फला-
पेक्षयाऽप्युद्देश्यत्वं सिद्ध्यतीति न वाक्यस्यानेकोद्देश्यत्वमिति ।

अन्यूनानतिरिक्तार्थं विशदं हृदयङ्गमम् ।

लिखितुं शास्त्रसन्दर्भं कः सम्प्रति महीतले ॥

उदाहृतस्य वाक्यस्य विधायकत्वप्रकारं प्रदर्शयति तथाहीति । यजेतै-
ति । अत्रांशो भागः । प्रत्ययेपीति । अत्रांशो धर्मः । नन्वेकप्रत्ययवृत्ति-
त्वे कथमाख्यातत्वलिङ्त्वयोर्भेदः । नहि घटत्वकलशत्वे परस्परं भिन्ने
इत्यत्राह तत्रेति । आख्यातत्वलिङ्त्वयोरित्यर्थः । दशलकारसाधार-
णम् । दशानां लकाराणां समाहारो दशलकारम् । तद्वृत्तीत्यर्थः । लि-
ङ्मात्र इति । वर्तत इति शेषः । तथाच व्याप्यव्यापकभूतयोर्लिङ्त्वा-
ख्यातत्वयोर्घटत्वपृथिवीत्वयोरिव भेद आवश्यक इति भावः ।

उभाभ्यामप्यंशाभ्यां भावनैवोच्यते । भावना नाम भवितु-
र्भवनानुकूलो भावयितुर्व्यापारविशेषः । सा द्विधा ।
शाब्दी भावना आर्थीभावना चेति । तत्र पुरुष-
प्रवृत्त्यनुकूलो भावयितुर्व्यापारविशेषः शाब्दी भावना ।
सा च लिङ्त्वांशेनोच्यते । लिङ्श्रवणेऽयं मां प्रवर्तयति म-
त्प्रवृत्त्यनुकूलव्यापारवानिति नियमेन प्रतीतेः । यच्चस्मा-
च्छब्दान्नियमतः प्रतीयते तत्तस्य वाच्यम् । यथा गामानये-
त्यस्मिन्वाक्ये गोशब्दस्य गोत्वम् ॥

एवं वाचकरूपं दर्शितम् । सम्प्रति वाच्यमाह उभाभ्यामिति ।
रूपद्वयमपि पुरस्कृत्य लिङ्प्रत्ययो भावनामेव बोधयतीत्यर्थः । एव-
कारेण कर्तृव्यवच्छेदः । यद्यपि तत्र लिङ्त्वांशेन शब्दभावना, आख्या-
तत्वांशेनार्थभावना चोच्यत इति विभज्य वक्तुं युक्तम् तथापि भावनासा-

मान्यस्य लक्षणं वक्तुमेवं सामान्येनोक्तिरिति ज्ञेयम् । भावनासामान्यलक्षणमाह भावना नामेति । भवितुः उत्पद्यमानस्य । अस्य भवनेऽन्वयः । भवनानुकूलः उत्पत्त्यनुकूलः । भावयितुः उत्पादकस्य । व्यापारविशेषः न शारीरचेष्टारूपः । किन्तु तदतिरिक्तः आत्मगतप्रयत्नरूपः । ननु एकस्या भावनायाः प्रतिपादनाय किमिति प्रत्ययः धर्मद्वयमपेक्षते । न खलु कचिदेकस्यार्थस्य वाचकतावच्छेदकद्वयं दृष्टम् इत्याशङ्कायां नात्र एकामेव भावनां धर्मद्वयविशिष्टः प्रत्ययः प्रतिपादयति । किंतु एकेन धर्मेण एकां भावनां अन्येन धर्मेणान्याञ्चेति समाधानाभिप्रायेण भावनाविभजते सेति । विभागवाक्यशाब्दबोधप्रकारः अक्षरार्थे द्रष्टव्यः । शाब्दस्येयं शाब्दी । शाब्दीं लक्षयति तत्रेति । द्वयोर्मध्य इत्यर्थः । अनुकूलः प्रयोजकः । भावयितुः प्रेषयितुः लिङादेः । व्यापारविशेषः बाह्यक्रियाविलक्षणः आन्तरप्रयत्नविलक्षणश्च सविषयको व्यापारः । प्रवर्तनैव शाब्दीभावेत्युक्तं भवति ।

उक्तप्रत्ययवृत्त्यंशद्वये अस्या भावनाया वाचकतावच्छेदकमंशं दर्शयति सा चेति । लिङंशेनेत्यपपाठः । लिङ्त्वांशेनेति लक्षणे तृतीया न कर्तरि । प्रत्ययेनेत्यध्याहर्तव्यम् । लिङ्त्वांशेन विशिष्टो यः प्रत्ययः तेनोच्यत इत्यर्थः । एवं यजेतेत्यत्र शाब्दीभावना लिङ्त्वावच्छिन्नप्रत्ययवाच्येति प्रतिज्ञानिर्देशः कृतः । हेतुं निर्दिशति लिङ्श्रवण इति । लिङ्त्वधर्मावच्छिन्नप्रत्ययश्रवणे सतीत्यर्थः । अस्य नियमेन प्रतीतेरित्यत्रान्वयः । नियमेन सर्वदा । अव्यभिचारेणेत्यर्थः । प्रतीतेः प्रतीयमानत्वात् । लिङ्त्वेन रूपेण प्रत्यये श्रुते नियमेन शब्दभावनायाः प्रतीयमानत्वात् शाब्दी भावना लिङ्त्वावच्छिन्नावाच्येत्युक्तं भवति । शब्दभावनारूपे पक्षे नियमेन प्रतीयमानत्वरूपस्य हेतोस्सद्भावं प्रदर्शयितुं तां प्रतीतिं अभिलपति अयं मां प्रवर्तयतीति । अयमाचार्यः । मां शिष्यम् । नन्वस्यां प्रतीतौ न शब्दभावनाया विषयत्वमस्तीत्याशङ्कायां अस्तीति प्रदर्शयितुं पुनः अयं मां प्रवर्तयतीत्ये-

तद्विवृणोति मदिति । पुरुषप्रवृत्त्यनुकूलो व्यापारविशेषो हि शाब्दी भावनेत्युक्तम् । अयं मां प्रवर्तयतीत्यस्य मत्प्रवृत्त्यनुकूलव्यापारवानयमित्यर्थः । एवं च अयं मां प्रवर्तयतीति प्रतीतेः मत्प्रवृत्त्यनुकूलव्यापारवानयमित्येवंरूपात्वे मच्छब्दाच्चयशिष्यरूपपुरुषप्रवृत्त्यनुकूलव्यापारस्य तत्र भानसिद्धेः तादृशव्यापाररूपायाश्शब्दभावनायास्तत्र विषयत्वे कः सन्देह इति भावः । एवं प्रतिज्ञोक्ता हेतुश्च । अत उदाहरणमाह यदिति - जातिवाचिनां शब्दानां नैयायिकमत इव नास्मन्मते जात्यवच्छिन्नव्यक्तिवाचित्वम् । अपितु जातिमात्रवाचित्वम् । व्यक्तेस्तु आक्षेपतो लाभ इत्यभिप्रायेणोक्तं गोशब्दस्य गोत्वमिति । अत्रेदं बोध्यम् । परार्थानुमानेऽस्मन्मते त्रय एवावयवा अभ्युपगम्यन्ते । न नैयायिकमत इव पञ्च । तदुक्तम् ।

तत्तु पञ्चतयं केचिद्वयमन्ये वयं त्रयम् ।

उदाहरणपर्यन्तं यद्वोदाहरणादिकम् ॥ इति ।

तस्मादत्र उदाहरणपर्यन्तस्यावयवत्रयस्यैवाभिधानं नोपनयनिगमनयोरपीति ।

प्रदर्श्यमानं सारस्यं गृह्णाति यदि सज्जनः ।

ग्रन्थकारस्य लोकेऽस्मिन् सा हि सम्भावना परा ॥

स च व्यापारविशेषो लौकिकवाक्ये पुरुषनिष्ठोऽभिप्रायविशेषः । वैदिकवाक्ये तु पुरुषाभावात् लिङादिशब्दनिष्ठ एव । अत एव शाब्दीभावेनेति व्यवह्रियते ॥

ननु यदि प्रवर्तनेत्यभिधीयमानः उक्तविधव्यापार एव शाब्दी भावना तर्हि लौकिकप्रवर्तनायाः शब्दभावनेति व्यवहारं कस्मान्न कुर्वन्ति । न हि कदाचित् लौकिकेषु गामानयेत्यादिवाक्येषु लिङः प्रवर्तना अर्थ इतिवत् शब्दभावना अर्थ इति कश्चिद्व्यवहरतीत्याशङ्क्य लौकिकप्रवर्तनामपेक्ष्य वैदिकप्रवर्तनाया अस्ति विशेषः येनेयं केवलं शाब्दी भावनेति व्यवहारं भजते न लौकिकप्रवर्तनापीति प्रदर्शयन् प्रथमं लौकिकप्रवर्तनास्वरूप-

माह स चेति । पुरुषप्रवृत्त्यनुकूलः लिङ्त्वांशेनाभिधीयमानश्चेत्यर्थः ।
 लौकिकवाक्य इति । प्रतीत इति शेषः । लोके भवं लौकिकं पौरुषेयमि-
 त्यर्थः । पुरुषनिष्ठ इति । तादृशवाक्यप्रयोक्तृपुरुषवृत्तिरित्यर्थः । अभि-
 प्राय इच्छा तस्य विशेषः अयमत्र प्रवर्ततामित्येवंरूपः । अथ वैदिक-
 प्रवर्तनाया विशेषमाह वैदिकवाक्येति । वैदिकवाक्ये प्रतीत-
 स्त्वित्यर्थः । तुकारः लौकिकवाक्यप्रतीतव्यापारापेक्षया वैलक्षण्यं द्योतय-
 ति । पुरुषेति । वैदिकवाक्यवक्तृपुरुषेत्यर्थः । स व्यापारविशेष इत्यनु-
 पज्जनीयम् । लिङादीति । आदिना समिधो यजतीत्यादिर्लेट् स्वा-
 ध्यायोऽध्येतव्य इत्यादिस्तव्यप्रत्ययश्च गृह्येत । एवं लौकिकवाक्यप्रतीत-
 व्यापारविशेषः पुरुषनिष्ठः वैदिकवाक्यप्रतीतस्तु शब्दनिष्ठ इत्येकं वैलक्ष-
 ण्यं प्रकृतोपयोगितया कण्ठरवेणोक्तम् । अनेन वैलक्षण्यान्तरमप्याक्षिप्तं
 वेदितव्यम् । लौकिकवाक्ये हि स व्यापारविशेषः अयमत्र प्रवर्ततामि-
 त्येवंरूपेच्छा इत्युक्तम् । वैदिकवाक्ये न तथाभवितुमर्हति । ज्ञान-
 समानाधिकरणाया इच्छाया आत्ममात्रवृत्तित्वाद्नात्मनि लिङादिशब्दे वृ-
 त्त्यसंभवेन लिङादिवृत्तिव्यापारविशेषस्य अयमत्र प्रवर्ततामितीदृशाकारवस्त्वे-
 नेच्छासदृशत्वेपि इच्छात्मकत्वस्य दुर्यचत्वात् । तथाच लौकिकवाक्यप्रती-
 तस्स व्यापारविशेष इच्छाविशेषरूपः । वैदिकवाक्यप्रमितस्तु न तद्रूपः
 किन्तु तत्सदृश इति वैलक्षण्यान्तरमिति । एवकारः वैदिकवाक्यस्यापि
 पौरुषेयत्वशङ्काप्रयुक्तां तत्राप्युक्तव्यापारविशेषस्य पुरुषनिष्ठत्वशङ्कां व्या-
 वर्तयति । अनेन शब्दनिष्ठत्वविशेषण वैदिकप्रवर्तनायाः शाब्दी भावनेति
 व्यवहारः न प्रेरकपुरुषनिष्ठाया लौकिकप्रवर्तनाया इत्याह अत एवेति ।
 लिङादिशब्दनिष्ठत्वादेवेत्यर्थः । वैदिकवाक्य इति स व्यापारविशेष इति
 चात्रानुषज्य योज्यम् ।

सा च भावनाऽशत्रयमपेक्षते । साध्यं साधनमिति कर्तव्यता-
 श्च । किं भावयेत् केन भावयेत् कथं भावयेदिति । तत्र सा-
 ध्याकांक्षायां वक्ष्यमाणां शत्रयोपेता आर्थी भावना साध्यत्वे-

नान्वेति । एकप्रत्ययगम्यत्वेन समानाभिधानश्रुतेः ।

एवं यजेतत्यत्र प्रत्ययेन लिङ्त्वांशेनाभिधीयमानायाः शब्दभावनायाः स्वरूपं विविच्य दर्शयित्वाऽथ तस्याः पदार्थान्तरैरन्वयं दर्शयन् प्रथमं तस्याः पदार्थान्तराकांक्षाऽस्तीत्याह सा चेति । अत्र सर्वत्र चकारः पूर्ववाक्योक्तार्थसमुच्चयार्थ इति ज्ञेयम् । साध्यं साधनमिति द्वितीया विभक्तिः । साध्यमपेक्षते साधनमपेक्षते इतिकर्तव्यताञ्चापेक्षते इत्थमंशत्रयमपेक्षत इत्यर्थः । अंशत्रयमेवापेक्षत इत्यत्र अंशत्रयमपेक्षत एवेत्यत्र च भावनास्वभावो हेतुः । तत्रेति । अंशत्रय इत्यर्थः । अपेक्षते आकांक्षति । साध्याकांक्षामभिलपति किमिति । साधनाकांक्षामभिलपति केनेति । चरमाकांक्षामभिलपति कथमिति । ननु का आर्या भावनेति मध्ये शिष्यस्य प्रश्नौत्सुक्यं शमयन्नाह वक्ष्यमाणेति । इदं पृथक्पदं भावनाविशेषणम् । ननु प्रत्ययवाच्यशब्दभावनायाः साध्याकांक्षायां प्रकृत्युपात्तो यागः कस्मान्नान्वेतीत्यत्राह एनेति । अयं भावः । स्ववाचकावयवघटितपदघटकावयवान्तरवाच्यत्वाद्यागस्य तदुपस्थितौ पदश्रुतिः प्रमाणं भवति । तदपेक्षया च स्ववाचकवाच्यत्वरूपा समानाभिधानश्रुतिः शीघ्रतरोपस्थितिजनकत्वात् प्रबला । इयञ्चार्थभावनोपस्थितौ प्रमाणमिति प्रबलप्रमाणोपस्थिताया अर्थभावनाया एव भाव्यत्वं नान्यस्येति । अभिधीयतेऽर्थोऽनेनेति अभिधानं वाचकः शब्दः । समानञ्च तदभिधानञ्च । तद्रूपा श्रुतिः । ननु कथमर्थभावनायां समानाभिधानश्रुतिरित्यत्रोक्तम् एकप्रत्ययगम्यत्वेनेति । एकः समानः । साध्याकाङ्क्षिणी या शब्दभावना तद्वाचकेनैव तप्रत्ययेन गम्यमानत्वेन अभिधीयमानत्वेनेत्यर्थः ।

सङ्ख्यादीनामेकप्रत्ययगम्यत्वेऽप्ययोग्यत्वान्न साध्यत्वेनान्वयः ।

सङ्ख्यादिष्वपि समानाभिधानश्रुतेः साम्यात् कथं तेषां साध्यत्वेन नान्वय इत्याशङ्क्य परिहरति सङ्ख्यादीनामिति । आदिना फलगत-

कर्त्रभिप्रायत्वादेर्ग्रहणम् न कालस्य । विधिप्रत्ययस्य कालवाचित्वाभा-
वात् । लडादिषु कालवाचिषु शब्दभावनाया अप्रसक्तेश्च । अयोग्यत्वा-
दिति । भाव्यत्वेनान्वेतुं योग्यताविरहादित्यर्थः । प्रागसिद्धं हि भाव्यत्वे-
नान्वेति । यजेतेत्यत्र एकवचनोपात्ता कर्तृगतैकत्वसङ्ख्या तु प्रागेवासिद्धेति
न तस्या भाव्यत्वेनान्वेतुं योग्यतेति ।

साधनाकांक्षायां लिङादिज्ञानं करणत्वेनान्वेति । तस्य
च करणत्वं न भावनोत्पादकत्वेन । तत्पूर्वमपि तस्याः शब्दे
सत्त्वात् । किन्तु शब्दभावनाभाव्यनिर्वर्तकत्वेन । इतिकर्त-
व्यताकांक्षायामर्थवादज्ञाप्यप्राशस्त्यज्ञानमिति कर्तव्यतात्वेना-
न्वेति ॥

साध्यमुक्तम् । साधनमाह साधनेति । साधनाकांक्षायां साधनत्वेना-
न्वेतीति वक्तव्ये करणत्वेनान्वेतीत्युक्तिः साधनमिति करणं विवक्षितमिति
विवरणाय । एवं लिङादिज्ञानस्य करणत्वेनान्वये लिङादिज्ञाननिष्ठकरण-
त्वनिरूपिका शब्दभावेनेति बोधो भवति । करणत्वनिरूपकत्वं च कार्यस्थै-
व । तथाच यथा दण्डनिष्ठकरणत्वनिरूपको घट इत्युक्ते दण्डोत्पाद्यो घटः
घटोत्पादको दण्ड इति प्रतीयते तथा लिङादिनिष्ठकरणत्वनिरूपिका शा-
ब्दभावेनेत्युक्ते लिङादिज्ञानोत्पाद्या शब्दभावना तदुत्पादकं लिङादिज्ञा-
नमिति प्रतीयते । ननु तथा प्रत्येतद्व्यमित्यभिप्रेत्याह तस्य चेति लिङादि-
ज्ञानस्य चेत्यर्थः । भावेनेति । शब्दभावेनेत्यर्थः । तत्र हेतुमाह तत्पूर्वमपीति ।
तस्मात् लिङादिज्ञानात्पूर्वं तत्पूर्वम् । न केवलं लिङादिज्ञानादनन्तरं अपितु त-
तः प्रागपीत्यर्थः । तस्याः शब्दभावनायाः । शब्दे यजेतत्यादौ लिङ्प्रत्यये-
सत्त्वात् वर्तमानत्वात् । नित्यत्वादिति समुदायार्थः । ज्योतिष्टोमेन यजेत
स्वर्गकाम इत्यादौ लिङ्प्रत्ययस्तावदपौरुषेयवाक्यघटकत्वान्नित्यः ।
तद्वृत्तिश्च शब्दभावनारूपो व्यापारः अनेक इत्यत्र प्रमाणाभावादेक इति
गम्यते । एकस्यच कालभेदेन बहुभिश्च प्रतीयमानस्य शब्दाकाशादिव-
न्नित्यत्वमवर्जनीयम् । एवं तस्य नित्यत्वेऽनुत्पाद्यत्वात् तदुत्पादकत्वं लि-

डादिज्ञानस्य न सम्भवतीति । एवं लिङादिशब्दनित्यत्वेनोपपादनीयं त-
द्व्यापारनित्यत्वमभिसन्धायैव शब्दे सत्त्वादिति शब्दपदमधिकमुपात्तमिति
बोध्यम् । किञ्च घटोऽस्तीत्यादौ पदज्ञानं सर्वत्र पदार्थज्ञापकमेव दृष्टम् ।
न कचिदुत्पादकमिति लिङादिज्ञानमत्र लिङादिवाच्यशब्दभावनाया ज्ञा-
पकमेव भवितुमर्हति नोत्पादकमित्यपि द्रष्टव्यम् । कथन्तर्हि शब्दभावना-
करणत्वं लिङादिज्ञानस्येत्यत्राह किन्त्विति । शब्देति । शब्दभावनाया
भाव्यं भाव्यत्वेनान्विताऽर्थभावना तस्या निर्वर्तकत्वेन जनकत्वेन । तथाच
शब्दभावनाकरणत्वमिति न साक्षाच्छब्दभावनानिरूपितं करणत्वं विव-
क्षितम् । किन्तु शब्दभावनाभाव्यार्थभावनानिरूपितं करणत्वमेवेति भावः ।
अत्र 'किन्तु भावनाज्ञापकत्वेन शब्दभावनाभाव्यनिर्वर्तकत्वेन वा' इति
पाठो दृश्यते । स चिन्त्यार्थः । अथ शब्दभावनाया इतिकर्तव्यतामाह
इतीति । अर्थवादेति । अर्थवादजन्यं प्राशस्त्यज्ञानमित्यत्रतात्पर्यम् ।
इतिकर्तव्यताशब्दार्थः प्राशस्त्यज्ञानस्य लिङादिज्ञानेतिकर्तव्यतात्वञ्च
परिष्काराक्षरार्थयोर्द्रष्टव्यम् ।

प्रयोजनेच्छाजनितक्रियाविशेषो व्यापार आर्थी भावना ।
सा चाख्यातत्वांशेनोच्यते । आख्यातसामान्यस्य व्या-
पारवाचित्वात् । साऽप्यंशत्रयमपेक्षते । साध्यं साधनमि-
तिकर्तव्यतां च । किं भावयेत् केन भावयेत् कथं भावये-
दिति । तत्र साध्याकांक्षायां स्वर्गादि फलं साध्यत्वेनान्वे-
ति । साधनाकांक्षायां यागादिः करणत्वेनान्वेति । इति-
कर्तव्यताकांक्षायां प्रयाजाद्यङ्गमितिकर्तव्यतात्वेनान्वेति ॥

एवं शब्दभावना निरूपिता । अथ अर्थभावनां निरूपयन् प्रथमं ल-
क्षणमाह प्रयोजनेति । प्रयोजनस्य प्रयोजने वा इच्छा प्रयोजनेच्छा प्र-
योजनविषयिणीच्छेत्यर्थः । प्रयोजनमिष्टं स्वर्गादि अनिष्टपरिहारो वा त-
या जनितः क्रिया धात्वर्थभूतयागादिर्विषयो यस्य स चासौ व्यापार-
श्चेति । प्रयत्न एवार्थी भावनेत्युक्तं भवति । स्वर्गादीच्छया हि यागादौ

पुरुषस्य जायमानो व्यापारो यत्न एव । स्पष्टञ्चेदमापदेवीये “स्वर्गेच्छा ज-
 नितो यागविषयो यः प्रयत्नः स भावनेति” ॥ अत्र मतभेदादि न किञ्चि-
 दिह प्रस्तुतम् । एतद्भावनाद्वयस्वरूपनिष्कर्षकश्लोकावक्षरार्थे द्रष्टव्यौ । य-
 जेतेत्यत्र प्रत्ययेऽस्त्यंशद्वयम् । तत्र लिङ्त्वांशेन शाब्दी भावनोच्यत इत्यु-
 क्तम् । अद्यांशान्तरेण स प्रत्यय इमामर्थभावनामभिदधातीत्याह सा चे-
 ति । अत्र हेतुमाह आख्यातेति । आख्यातसामान्यस्य आख्यातत्वा-
 वच्छिन्नस्य सर्वस्य । आख्यातमिति व्यवहियमाणानां सर्वेषां लडादीनां ल-
 काराणामित्यर्थः । व्यापारवाचित्वात् यत्नवाचित्वात् । सर्वेषामाख्यातानां
 यत्नवाचित्वात् आख्यातत्वं यत्ननिरूपितशक्तावच्छेदकं भवति । यजेते-
 त्यत्र तत्प्रत्ययस्यापि आख्यातत्वात् तेन रूपेण स प्रत्ययो यत्नरूपामर्थ-
 भावनामभिदधातीत्यर्थः । ननु कथं सर्वाण्याख्यातानि यत्नवाचीनि । उ-
 च्यते । पचति पाकं करोति अपचत् पाकमकरोत् पक्षयति पाकं करिष्यती-
 ति आख्यातानां कृञ्धातूना विवरणात् कृञर्थस्य कृतेर्यत्नरूपत्वादित्य-
 न्यत्र विस्तरः । एवञ्चात्राप्याख्यातश्रवणे नियमेन प्रतीयमानत्वमेव हेतु-
 रिति मन्तव्यम् । उक्तं ह्यापदेवेन ‘यजेतेत्याख्यातश्रवणे यागेन यतेतेति
 प्रतीतेर्जायमानत्वादिति ’ अस्या भावनायाः पदार्थान्तरैरन्वयं प्रतिपादयि-
 तुमाह सापीति । अन्यदत्र पूर्ववत् । स्वर्गादेः साध्यत्वं षष्ठाद्यन्यायेन-
 यागादेः करणत्वं भावार्थाधिकरणन्यायेन प्रयाजादेरितिकर्तव्यतात्वं च प्र-
 करणादिप्रमाणवशेनेति द्रष्टव्यम् । एवं स्वर्गभाव्यका यागविशेषकरुणिका-
 प्रयाजादीतिकर्तव्यताका च याऽर्थभावना तद्भाव्यका लिङादिज्ञानकर-
 णिका प्राशस्त्यज्ञानेतिकर्तव्यताका च शाब्दी भावनेति पूर्वमुदाहृतस्य
 यजेतस्वर्गकाम इति वाक्यस्य बोधो वर्णितो भवति । प्रा-
 तिस्विकवाक्येषु शब्दभावनायाः कर्तव्यत्वेन प्रतीतिर्नास्तीति भावना-
 प्रकरणे परिभाषातद्व्याख्यानेषु सुनिरूपितम् । तथा प्रतीत्यभावे
 च शब्दभावनायां अंशत्रयाकांक्षानुदयात् तदवगाही बोधो-
 नात्र भवितुमर्हति । किन्तु अंशत्रयान्वितायामर्थभावनायां शब्दभावनायाः
 प्रयोज्यत्वसम्बन्धेनान्वयो भवति । अर्थभावनायामपि इतिकर्तव्यताकां-

क्षायां प्रयाजादिवाचकस्यास्मिन्वाक्येऽभावात् यत्किञ्चित्त्वेनैवेतिकर्तव्यता भासते । ततश्च स्वर्गभाव्यका यागकरणिका यत्किञ्चिदितिकर्तव्यताकाऽर्थ-
भावना विधिप्रयोज्या इति बोधनिष्कर्षः ।

अथ को वेद इति चेदुच्यते । अपौरुषेयं वाक्यं वेदः ।

ननु वेदप्रतिपाद्य इत्यत्र को वेदो नाम । यद्यप्येतावता निरूपणेन शब्द-
प्रमाणविशेषस् इति ज्ञायते । तथापि लौकिकशब्दात् तस्य को विशेषः
येन तन्मात्रस्य धर्मे प्रामाण्यं न लौकिकस्येति जिज्ञासोः प्रश्नमनुवदन्
समाधत्ते अथेति । अपौरुषेयं पुरुषेणानिर्मितम् । वाक्यमिति वाक्यराशि-
विवक्षितः । प्रतिवाक्यं वेदत्वाभावात् । अपौरुषेयत्वं लोकाद्वेदस्य विशेषः ।
तस्मात् तन्मात्रं धर्मे प्रमाणम् । पौरुषेयत्वे हि पुरुषस्य अमप्रमादविप्र-
लिप्साऽशक्तिदोषैर्वाचामप्रामाण्यं प्रसजतीति ॥

॥ इति लक्षणपरिच्छेदो द्वितीयः ॥

स च विधिमन्त्रनामधेयनिषेधार्थवादभेदात् पञ्चविधः । त-
त्राज्ञातार्थज्ञापको वेदभागो विधिः । स च तादृशप्रयोजनव-
र्धविधानेनार्थवान् यादृशं चार्थं प्रमाणान्तरेणाप्राप्तं विधत्ते ।
यथा— ‘अग्निहोत्रं जुहुयात् स्वर्गकामः’ इति विधिर्मानान्त-
रेणाप्राप्तस्वर्गप्रयोजनवद्दोषं विधत्ते । अग्निहोत्रहोमेन स्वर्गं
भावयेदिति वाक्यार्थबोधः । यत्र कर्म मानान्तरेण प्राप्तं तत्र
तदुद्देशेन गुणमात्रं विधत्ते । यथा दध्ना जुहोतीत्यत्र होमस्य
अग्निहोत्रं जुहुयादित्यनेन प्राप्तत्वाद्वोद्दोषोद्देशेन दधिमात्रवि-
धानं— दध्ना होमं भावयेदिति ॥

एवं विषयप्रयोजनाभिधानाय प्रथमसूत्रार्थ उक्तः । विषयस्वरूपपरिज्ञा-
नाय द्वितीयसूत्रोक्तं लक्षणमप्युक्तम् । अथ शास्त्रार्थसङ्ग्रहं करिष्यन् शास्त्रे
वेदं विभज्य विचारस्य कृतत्वात् स्वयमपि तथा कर्तुं वेदं विभजते स
चेति । अपौरुषेयत्वाद्धर्मे प्रमाणभूत इत्यर्थः । विधीति । अत्रेदं चिन्त्यम् ।
अनुबन्धः ।

अर्थवादस्य विधेरनन्तरमुद्देशः कर्तव्यः । नान्ते । सूत्रकारेण तथा विचारितत्वात् । नन्वेतद्ग्रन्थकारस्य परमोपजीव्येनापदेवेन तथा कृतत्वादेनेनापि तथा कृतमिति चेत् किञ्चित् सावधानं श्रोतव्यम् । आपदेवस्तावद्धर्मलक्षणं लक्ष्ये सङ्गमयितुं यजेत स्वर्गकाम इति वाक्यस्यार्थं वक्तुं प्रवृत्तः, तत्र लिङ्गमिहितशब्दभावनासंबन्धिनीमितिकर्तव्यतां प्राशस्त्यज्ञानरूपामर्थवादो लक्षणया समर्पयतीत्युक्त्वा, कथं तस्य शक्यार्थपरित्यागेन लक्षणयाऽर्थान्तरं स्वीक्रियत इति शंकां स्वार्थे प्रयोजनाभावादर्थान्तरस्त्रीकार इति परिहृत्य, कामं प्रयोजनं माऽस्तिवतीष्टापत्तिं, स्वाध्यायोऽध्येतव्य इत्यध्ययनविधिः सकलस्य वेदस्याध्ययनं कर्तव्यमिति बोधयन् निरर्थकस्याध्ययनानुपपत्तेः सर्वो वेदः प्रयोजनवदर्थपर्यवसायीति सूचयतीति निरस्य, यदि सर्वो वेदः प्रयोजनवदर्थपर्यवसायी तर्हि कः को वेदभागः कं कं प्रयोजनवदर्थं प्रतिपादयतीति प्रथममुच्यतां तदनन्तरमर्थवादस्यापि तथा प्रयोजनवदर्थपरत्वाय लक्षणामङ्गीकुर्म इति प्रत्यवस्थाने तत्समाधानाभिप्रायेण, प्रमाणाध्यायप्रथमपादनिरूपितो विधिः अर्थवादचिन्तानन्तरं द्वितीयपादान्ते चिन्तितो मन्त्रः चतुर्थपादे प्रतिपाद्यं नामधेयम् दशमान्त्ये विचारितो निषेधः इत्येतेषां वेदभागानां प्रथमं प्रयोजनवदर्थपरत्वदर्शनाय क्रमेण प्रथमं निर्देशं कृत्वा, तदनन्तरं तद्वत् प्रयोजनवदर्थपरत्वावश्यंभावप्रदर्शनायार्थवादस्य विधेरनन्तरं मन्त्रात् प्राक् निर्देष्टव्यस्याप्यन्ते निर्देशं चकार । एवमर्थवादस्य लक्षणयाऽपि प्रयोजनवदर्थसमर्थनाय विध्यादीनामन्येषां वेदभागानामपि प्रयोजनवदर्थपरत्वमस्तीति प्रदर्शयितुमेव स च वेद इत्याद्यापदेवग्रन्थारम्भ इति

तत्र विधिः प्रयोजनवदर्थविधानेनार्थवान् ।

मन्त्राणाञ्च प्रयोगसमवेतार्थस्मारकतयाऽर्थवत्त्वम् ।

नामधेयानां विधेयार्थपरिच्छेदकतयाऽर्थवत्त्वम् ।

निवृत्तिकरत्वेन निषेधानां पुरुषार्थानुबन्धित्वम् ।

इति तत्तत्प्रकरणोपक्रमवाक्यैः

तदेवं यथा विध्यादीनामध्ययनविध्युपात्तानां नानर्थक्यं एव-
मर्थवादानामपि तदुपात्तत्वेनानर्थक्यानुपपत्तेः स्वार्थप्रतिपादने च
प्रयोजनाभावात् लक्षणया प्रयोजनवदर्थपर्यवसानं वक्तव्यम् ।

इत्युपसंहारवाक्येन च स्फुटमवगम्यते । तस्मादापदेवकृतोऽर्थवाद-
स्यान्ते निर्देशः सर्वथोपपद्यते । एतद्ग्रन्थकारस्तु शब्दभावनाऽर्थभावनासम्बन्ध-
धिनं सर्वं विचार समाप्य विध्यादीनां वेदभागानां स्वातन्त्र्येण निरूपण-
तात्पर्येणैव स चेत्यादिना वेदभागान्निर्दिशतीति प्रादर्शयाम । तत्र मूल-
ग्रन्थानुसारेणार्थवादानां विधिसन्निहितत्वात् तदेकवाक्यतापन्नत्वाच्च विध्य-
नन्तरमेव निर्देशं निरूपणे च कर्तव्ये चक्षुषी निमील्य परकीयनिर्देशा-
नुसरणं न कथञ्चिदप्युपपद्यत इति ।

श्वापदाक्रन्दबधिरं वने कूजसि पञ्चमम् ।

पिकं यद्वा न ते चिन्ता शृणोतु न च वा परः ॥

पञ्चविध इति । पञ्चभाग इत्यर्थः । विधिं लक्षयति तत्रेति । अज्ञातस्य
तदितरयावत्सजातीयविजातीयप्रमाणैरबोधितस्याऽर्थस्य बोधक इत्यर्थः ।
ननु 'यन्न दुःखेन संभिन्नं न च ग्रस्तमनन्तरम् । अभिलाषोपनीतश्च त-
त्सुखं स्वःपदास्पदम्' इति यत्किञ्चित्प्रमाणान्तरानवगतस्वर्गस्वरूपबोधके
ऽर्थवादे, कलञ्जभक्षणे नरकसाधनत्वबोधके न कलञ्जं भक्षयेदिति निषेधे
चाज्ञातार्थज्ञापकत्वस्य सत्त्वादतिव्याप्तिरित्याशङ्क्याह स चेति । स विधिः
प्रमाणान्तरेणाप्राप्तं यादृशं पदार्थं विधत्ते तादृशस्य प्रयोजनवत्पदार्थस्य
विधानेनार्थवान् प्रयोजनवान् फलवानित्यर्थः । प्रमाणान्तरानवगतप्रयो-
जनवदर्थविधानं विधिवाक्यफलम् । यत्र तदस्ति स एव विधिरित्युक्तं
भवति । एवं चोक्तार्थवादिनिषेधयोरनवगतार्थावगमकत्वेऽपि तादृशार्थ-
विधानाभावात् न तत्र विधित्वप्रसङ्ग इत्याशयः । नन्वेवं विधायको विधि-
रिति लक्षणमुच्यताम् । किमित्यज्ञातार्थज्ञापको विधिरित्युक्त्वाऽनन्तरमन्य-
अनवन्धः ।

दृश्यते । सत्यं तथैव वक्तव्यम् । तथाच चोदनामूत्रे भाष्यं चोदनेति क्रियायाः प्रवर्तकं वचनमाहुर्गिति । चोदना नाम विधिः । प्रवर्तकमिति च विधायकमुच्यते । तद्यथा पुरुषस्य निवर्तकं वाक्यं निषेध इति तल्लक्षणमित्युपरिष्ठाद्वदिष्यति तथाऽत्र पुरुषस्य प्रवर्तकं वाक्यं विधिरिति वक्तव्यम् । तथापि सर्वत्र प्रवर्तकस्य विधेरज्ञातार्थज्ञापकत्वमपि स्वभाव इति बोधयितुमेवमाहेति वयं समर्थयामहे । वस्तुतस्तु 'तत्र विधिः प्रयोजनवदर्थविधानेनार्थवान् । स चाप्राप्तमर्थं विधत्ते' इति स्वग्रन्थोपक्रमानुगुणं आपदेयेन विशदमभिहितमर्थं अयं ग्रन्थकारो बह्वाकुलं ददतीति किं कुर्मः कलिशिष्या वयमाचार्यदोषमुद्धोषयामः । ननु विधिस्वभावबोधनाय प्रमाणान्तराप्तार्थविधायकत्वमुच्यताम् । प्रयोजनवत्त्वमर्थस्य किमर्थमत्रोच्यत इति चेदुच्यते । विधानं हि कर्तव्यताबोधनम् । पुरुषस्य प्रवर्तनमिति यावत् । पुरुषस्य प्रवर्तनं च निष्प्रयोजने न संभवतीति प्रवर्तकत्वोपपत्त्यै तदभिधानमिति । अत्र वक्राभिधानेऽपि 'स च तादृशप्रयोजनवदर्थविधानेनार्थवान् यादृशोऽर्थः प्रमाणान्तरेणाप्राप्तः' इत्येतावति कर्तव्ये यादृशञ्चेति चकारोपादानं विधत्त इत्याख्यातोपादानञ्च वत् रचनापाटवदौर्विध्यं प्रथयति । मानान्तरेणाप्राप्तमिति । न चाग्निहोत्रं जुहोतीति वचनान्तरेणाग्निहोत्रहोमः प्राप्त एवेति शङ्क्यम् । तत्र हि अग्निहोत्रहोमेन यत्किञ्चिदिष्टं भावयेदिति बोधात् यत्किञ्चिदिष्टसाधनत्वेनैव होमः प्राप्यते । अत्र तु स्वर्गसाधनत्वेन प्राप्यते । तथाचानेन रूपेण मानान्तराप्राप्त एव होम इति । अयमुदाहृतो विधिर्गुणवर्जं कर्ममात्रविधायकः । अथ कर्मवर्जं गुणमात्रविधायकः कश्चिद्विधिरस्तीति दर्शयति यत्रेति । यस्मिन् वाक्य इत्यर्थः । तदुद्देशेन तस्य कर्मण उद्देश्यत्वमङ्गीकृत्य । विधत्त इति । विधिरिति शेषः ।

यत्र तृभयमप्राप्तं तत्र विशिष्टं विधत्ते । यथा सोमेन यजेते
त्यत्र सोमयागयोरप्राप्तत्वात् सोमविशिष्टयागविधानम् ।

सोमपदे मत्वर्थलक्षणया सोमवता यागेनेष्टुं भावयेदिति वा-
क्यार्थबोधः । न चोभयविधाने वाक्यभेदः । प्रत्येकमुभयस्या-
विधानात् । किन्तु विशिष्टस्यैकस्यैव विधानात् । न च ज्योतिष्टो-
मेन स्वर्गकामो यजेतेति विधिना प्राप्तयागोद्देशेन सोमरूपगु-
णविधानमेवास्तु सोमेन यागं भावयेदिति; किं मत्वर्थलक्षण-
येति वाच्यम् । तस्याधिकारविधित्वेनोत्पत्तिविधित्वासंभवात् ।
ननुद्भिदा यजेत पशुकाम इत्यस्यैव ज्योतिष्टोमेनेत्यस्यापि
उत्पत्त्यधिकारविधित्वमस्त्विति चेन्न । दृष्टान्त उत्पत्तिवाक्या-
न्तराभावेनान्यथानुपपत्त्या तथात्वाश्रयणात् किञ्च ज्योति-
ष्टोमेनेत्यस्योभयविधित्वेऽनेनैव यागस्तस्य फलसम्बन्धोऽपि
बोधनीय इति सुदृढो वाक्यभेदः । तद्वरं सोमपदे मत्वर्थलक्ष-
णया विशिष्टविधानम् ॥

अथोभयविधायकोऽप्यस्तीति दर्शयति यत्रत्विति । उभयम् गुणःकर्मच ।
विशिष्टम् एकविशेषितमपरम् । विशिष्टमित्युक्तं तत्र यागविशेषितसोमवि-
धानमिति न मन्तव्यमिति मन्वान आह सोमविशिष्टयागिति । भावार्था-
धिकरणन्यायोऽत्रानुसन्धेयः । नन्वत्र सोममात्रवाचि यागमात्रवाचि च
पदमस्ति न । तद्वैशिष्ट्यवाचकं किञ्चित् । तत्कथमत्र विशिष्टप्रत्यय
इत्याशंक्य लक्षणया तत्प्रत्यय इति समादधान एव प्रकृतवाक्यार्थ-
बोधमभिलपति सोमपद इति । मत्वर्थेति । मतोः मतृप्रत्ययस्य
योऽर्थः सम्बन्धीति तस्य लक्षणयेति । नन्वेकस्मिन् वाक्ये एकैकैव विधे-
येन भवितव्यम् । अन्यथा वाक्यस्य एकत्वानुपपत्तेः । अथैकत्वादेकं
वाक्यमिति ह्युक्तम् । अत्र च सोमस्य यागस्य चोभयोर्विधाने विधेयाने-
कत्वाद्वाक्यस्याप्यनेकत्वप्रसङ्गः । न च विशिष्टविधानान्न वाक्यभेदः, अत
एव पूर्वं 'यत्र तूभयमप्राप्तं तत्र विशिष्टं विधीयते' इत्युक्तम् नोभयं विधी-
यत इतीति वाच्यम् । विशिष्टं वा विधीयतां शुद्धं वा । उभयोर्विधानम-
नुबन्धः ।

स्ति न वा । नास्ति चेदन्यतरस्यावैधत्वप्रसङ्गः । अस्ति चेद्वावयभेदः । तत्र विशिष्टविधानमित्यनेन न कश्चित्पहिहार उक्तो भवतीति शङ्कां परिहरति न चेति । वाक्यस्यानेकत्वं वाक्यभेदः । प्रत्येकमिति । एकस्येतरविशेषणत्वमन्तेरत्यर्थः । स्वातन्त्र्येणेति यावत् । सोमेन भावयेत् यागेन भावयेत् इति नात्र विधानप्रकारः । किन्तु सोमवता यागेन भावयेदिति । तथाच सोमवता यागेनेति पदद्वयेनापि एकस्यैवार्थस्योपादानात् तस्य विधाने अग्निहोत्रेण होमेनेति नामधेयस्थल इव न विधेयानेकत्वप्रयुक्तो वाक्यभेदो भवति । विशिष्टं विशेष्यं साक्षाद्विषयीकुर्वन् श्रूयमाणो विधिर्विशेषणविधायकं विध्यन्तरमाक्षिपतीत्यन्यतरस्यावैधत्वमपि नास्तीति भावः । एवमुभयविधानं वाक्यभेदो भवतीति विशिष्टविधानं तदर्थं सोमपदे मत्वर्थलक्षणा चाश्रीयत इत्युक्तम् । तत्र गुणमात्रस्य एकस्यैव विधानाङ्गीकारात् वाक्यभेदो नास्तीति न तदर्थं विशिष्टलक्षणावश्यंभावः । तदभावे च मत्वर्थलक्षणाक्लेशोऽपि नाङ्गीकर्तव्य इत्याक्षेपं परिहरति नचति । तस्येति । उच्येतिष्टोमवाक्यस्येत्यर्थः । अयं भावः । सर्वत्र प्रवर्तनात्वेनैकरूपेण प्रतीयमानस्यापि विधेस्नात्पर्यगत्या उत्पादनं विनियोजनं अधिकारबोधनं अनुष्ठापनम् इति मिथो भिन्नाश्चत्वारो व्यापाराः प्रतीयन्ते । तत्रैकव्यापारवतो विधेर्व्यापारान्तरं न संभवतीति उच्येतिष्टोमवाक्ये फलपदश्रवणादधिकारबोधनरूपव्यापारवत्त्वेन प्रतीयमानस्योत्पादनव्यापारवत्त्वं नाङ्गीकर्तुमाचितमिति । अन्यत्र कचिदुक्तव्यापारद्वयमप्येकस्य विधेरङ्गीकृतमिति प्रदर्श्य तदृष्टान्तेनात्रापि व्यापारद्वयमस्त्विति प्रत्यवतिष्ठते नन्विति । उद्भिदा उद्भिन्नामकेन । उत्पत्तीति । उत्पत्तिश्चाधिकारश्च तयोर्विधिस्तत्त्वम् । दृष्टान्त इति । उद्भिद्वाक्य इत्यर्थः । तथात्वेत्यत्रान्वयः । तथाच उत्पत्त्यधिकारोभयविधित्वं । अयमाशयः । एकव्यापारशालिनो विधेर्गौरवव्यापारान्तरं नाङ्गीकर्तव्यमित्युत्सर्गः । गत्यभावे सर्वमपि गौरवं सङ्केत । प्रामाणिकस्य गौरवस्यादोषत्वात् । तदत्र 'उद्भिदा यजेत' 'उद्भिदा यजेत' उद्यानपत्रिका-

पशुकाम ' इति वाक्यद्वयश्चेत् श्रूयेत तदा एकत्र विधिरुत्पादकः अपरत्राधिकारबोधक इत्यङ्गीक्रियेतैव । तदभावात्तु एकत्रैव व्यापारद्वयमङ्गीकृतम् । प्रकृते तु सोमेन यजेतेति ज्योतिष्टोमेन स्वर्गकामो यजेतेति च वाक्यद्वयश्रवणात्तथाऽङ्गीकारो नोचित इति । एवं सकृच्छ्रुतस्य विधेरैकव्यापारवत्त्वस्याभाव्यात् तस्य भंगप्रसङ्गो यदि ज्योतिष्टोमवाक्यस्योभयविधित्वमिति दूषणमुक्तम् । अथाद्य 'वृश्चिकभिया पलायमानस्य आशीविषमुखे निपातः' इति न्यायेनाल्पं दोषं परिहर्तुमुद्यतेन महान्दोषोऽङ्गीकृतो भवतीति दर्शयति किञ्चेति । उभयेति । उत्पत्त्यधिकारोभयेत्यर्थः । याग इति । उत्पत्तिविधित्वाद्विजातीयेन यागेनेष्टं भावयेदिति यागो बोधनीयः । अधिकारवाक्यत्वात् तेन विजातीयेन यागेन स्वर्गं भावयेदिति फलसंबन्धोऽपि बोधनीय इत्यर्थः । सुदृढः दृष्टपरिहरः । वाक्यभेद इति । ज्योतिष्टोमेन यजेत ज्योतिष्टोमेन स्वर्गकामो यजेतेति भिन्नवाक्यसत्त्वे उभयोर्यावान्व्यापारः तावानेकस्य ज्योतिष्टोमेन यजेतेत्यस्य प्रसज्यत इत्याशयः ।

नन्वस्त्वयं दोषः । स कथं मत्वर्थलक्षणामपेक्ष्यमहानित्याशंक्य एकस्य वाक्यस्य वाक्यद्वयव्यापारांगीकारो हि वाक्यगतो दोषः । मत्वर्थलक्षणा चैकपदमात्रगता । तत्र पदसमुदायरूपवाक्यगतदोषापेक्षया एकपदमात्रवृत्तिदोषोऽल्प इति किमिदमुपपादनीयमिति समाधानाभिप्रायेणाह तद्वरं सोमपदं इति ॥

इति विधिपरिच्छेदे विधिस्वरूपनिरूपणम् ।

विधिश्चतुर्विधः । उत्पत्तिविधिः विनियोगविधिः अधिकारविधिः प्रयोगविधिश्चेति । तत्र कर्मस्वरूपमात्रबोधको विधिरुत्पत्तिविधिः । तथा- अग्निहोत्रं जुहोतीति ॥

एवं विधायकं वाक्यं विधिरिति विधिस्वरूपं लक्षितम् । तस्याज्ञातार्थज्ञापकत्वं स्वभाव इति दर्शितम् । अज्ञातश्चार्थः कचित्कर्म कचिद्गुणः कचिदुभयमिति तत्तद्विधायकत्वेन विधिवाक्यविभागोऽपि कश्चिदत्र व्यञ्जितः । अत्र अनुबन्धः

कर्मविधिस्त्रिविधः- फलसम्बन्धवर्जं कर्ममात्रविधिः, प्राप्तस्यैव कर्मणः फलोद्देशेन विधिः, अप्राप्तस्य कर्मणः फलोद्देशेन विधिरिति । यथा क्रमेण अग्निहोत्रं जुहोति, अग्निहोत्रं जुहुयात्स्वर्गकामः, उद्भिदा यजेत पशुकाम इति । गुणविधिरपि द्विविधः फलोद्देशेन गुणविधिः अन्योद्देशेन गुणविधिरिति । आद्यः दध्नेन्द्रियकामस्य जुहोतीति । द्वितीयः दध्ना जुहोतीति । विशिष्टविधिरपि द्विविधः । फलसम्बन्धरहितविशिष्टविधिः । तत्सहितविशिष्टविधिरिति । आद्यः सोमेन यजेतेति । अन्त्यः सौर्यश्चरन्निर्वपेद्ब्रह्मवर्चसकाम इति । एतद्विस्तरः परिभाषायां तद्व्याख्याने च । एतादृशानन्यान् विधिविभागप्रकारानभिसन्धाय सूत्रकारेणाध्यायक्रमस्यापरिकल्पितत्वात् तान्सर्वानुपेक्ष्य द्वितीयप्रभृति षष्ठपर्यन्ताध्यायपञ्चकाभिप्रेतविधिव्यापारभेदानुसारेण संभवन्तं विधिविभागं केवलं कतिपयाध्यायार्थनिरूपणोपयोगितया करोति विधिश्चतुर्विध इति । द्वितीयाध्याये उत्पत्तिविधिविषयस्य तृतीये विनियोगविधिविषयस्य चतुर्थपञ्चमयोः प्रयोगविधिविषयस्य षष्ठेऽधिकारविधिविषयस्य च विचारः सूत्रकृता क्रियते । अयमपि ग्रन्थकारस्तेनैव क्रमेण इमान्विधीन् विचारयिष्यति । तथा सति प्रयोगविधिरधिकारविधिश्चेति निर्देशेऽत्र कर्तव्ये तयोर्व्युत्क्रमेण निर्देशकरणमविचार्यापदेवीयक्रमानुसरणशीलतां ग्रन्थकारस्य दृढीकरोति । अत एव संप्रति आपदेवीये कचित्प्रयोगविधिरधिकारविधिश्चेति मूलानुरोधिक्रमेण पाठोपलभ्यमानोऽर्वाचीनः । प्राचीनस्तु व्युत्क्रमेणैवेति ज्ञेयम् । एतं पितुर्व्युत्क्रमनिर्देशं समर्थयन्नापदेवपुत्रोऽनन्तदेवः स्वव्याख्याने भाट्टालङ्कारे यत्किञ्चिदाह । वयन्तु पश्यामः प्रामादिक एवायं व्युत्क्रमनिर्देश इति ।

उत्पत्तिविधिं निरूपयति तत्र कर्मेति । कर्मस्वरूपमेव कर्मस्वरूपमात्रं तस्य बोधकः । अग्निहोत्रहोमेन इष्टं भावयेदिति बोधजनकत्वेऽपि इष्टविशेषस्य वाक्यान्तरेण बोध्यमानत्वात् इष्टसाधनीभूतः, अग्निहोत्रं जुहोतीति वाक्यभिन्नयावद्वाक्यबोध्यकर्मविलक्षणो विजातीयहोमरूपः कर्माविशेषोऽ

स्तीति बोधन एवास्य वाक्यस्य तात्पर्यमवलीयते । तेन कर्मस्वरूपबोधकत्व-
मस्य विवेकगन्तव्यम् । एवं कर्मस्वरूपप्रथमबोध एव उत्पत्तिरित्युच्यते ।
फारफेतुभूतात् दण्डादेः धृतादिकार्यस्योत्पत्तिः आद्यक्षणात्मन्वः । ज्ञा-
पकहेतोस्तु वाक्यात् कर्मण उत्पत्तिः आद्यज्ञानमेवति । मात्रपदेन स्वर्गादि-
फलसम्बन्धादिव्यवच्छेदः । ननु उद्भिदा यजेतत्यत्र फलसम्बन्धस्यापि बो-
धेन उत्पत्तिविवेकानुपपत्तेः उक्तमुभयविवेकं तस्यासङ्गतं स्यादिति चेदु-
च्यते । अत्र विधिरिति न विधेवाक्यं विवक्षितम् । उद्भिदेत्युत्पत्त्यधि-
कारोभयविधेः सोमेन यजेतत्युत्पत्तिविनियोगोभयविधेः सौर्यं चरुं निर्वपेद्ब्र-
ह्मवर्चस्काम इति उत्पत्तिविनियोगाधिकारव्यविधेश्च सत्त्वेन तेषामनिर्देशेन
विविधाक्यविभागपरत्वे न्यूनतापत्तेः । किन्तु अज्ञातज्ञापनरूपो विधिव्या-
पारः । तच्चाज्ञातज्ञापनं यागादिस्वरूपस्य, दधिहोमादेः अङ्गाङ्गिभावसम्ब-
न्धस्य, फलसम्बन्धस्य, कर्तव्यतायाश्चेति चतुर्थी भवति । तत्र केषुचिद्विधि-
वाक्येषु विधेर्व्यापारद्वयस्य तयस्य च समावेशेऽपि विधिव्यापारश्चतुर्विध
ण्वेत्यस्य नानुपपत्तिः । नन्वेवमुत्पत्तिविविध्यापारलक्षणे मात्रपदं व्यर्थम् ।
व्यापारान्तरस्य स्वरूपबोधकत्वाभावेन स्वरूपबोधकत्वमात्रस्य लक्षणत्वेऽप्यति-
व्याप्तिरिहात् । सत्यं नातिव्याप्तिः । एवमेकव्यापारबोध्यस्य अपरव्यापा-
रबोध्यत्वादतिव्याप्यभावोऽथ विनियोगादिलक्षणे न मात्रशब्दोपादानं प-
श्यामः । तथापि सर्वेषु विधिव्यापारेषु प्रवर्तनारूपस्य विधेरैकरूपेण प्र-
तीयमानत्वात् उत्पत्तेरसङ्कीर्णरूपेणाप्रतीयमानतया अङ्गाङ्गिभावसम्बन्धः फल-
सम्बन्धः विलक्षणकर्मस्वरूपं इत्येवं बहुविधेषु ज्ञाप्यशेषु अन्यपरिहारेण
विलक्षणकर्मस्वरूपमात्रे यो विधिव्यापारः स उत्पत्तिव्यापार इति विवेकासिद्ध-
ये तदुपादानम् । भाट्टालङ्कारकारोऽपि सर्वमिदं मनसि निवायातिसंग्रहेणाह
मात्रशब्दो भिन्नक्रमः कर्मस्वरूपबोधकतामालं उत्पत्तिविवेकमित्यर्थ इति ।

अत्र च विधौ कर्मणः करणत्वेनान्वयः । अग्निहोत्र-
होमेनेष्टं भावयेदिति ।

अनुबन्धः ।

अत्रोदाहृते विधिवाक्ये धात्वर्थस्य भावनायां साध्यत्वेनान्वय इति मतान्तर-
मनुपपन्नमित्यभिप्रायेणाह अत्रचेति । इदमापदेवीयप्रकरणानुसार्यवतरणम् ।
वस्तुतस्तु धात्वर्थस्य भावनायां साध्यत्वादिनाप्यन्वयोऽस्तीति विध्यन्तरप्रक-
रणे प्रतिपादयित्वा भावनाप्रकरणे यदुक्तं यागादिव्योत्वर्थः करणत्वेना-
न्येतीति तदस्मिन्नेव विधौ द्रष्टव्यमिति ज्ञापयतीति वयमेतदग्रन्यानुसारेणा-
वतरणमुचितं मन्यामहे ।

ननु यागस्य द्वे रूपे द्रव्यं देवताच । तथाच रूपाश्रवणे
अग्निहोत्रं जुहोति इति कथमुत्पत्तिविधिः । अग्नि-
होत्रशब्दस्य तु तत्प्रत्यन्यायेन नामधेयत्वादिति चे-
न्न । रूपाश्रवणेऽप्यस्योत्पत्तिविधित्वात् । अन्यथा रू-
पश्रवणाद् दध्ना जुहोतीत्ययमेवोत्पत्तिविधिः स्यात् ।
तथा च अग्निहोत्रं जुहोतीति वाक्यमनर्थकं स्यात् ॥

अग्निहोत्रं जुहोतीति वाक्यस्योत्पत्तिविधित्वं न भवितुमर्हतीति शङ्केते
नान्विति । आपदेवीयेऽन्यस्मिन् प्रकरणे उक्तमर्थमत्र घटयितुं शङ्कोपक्षेप इति
ज्ञेयम् । यागस्येति । यागहोमयोः प्रक्षेपांशघटनाधटनाभ्यां भेदः रूपद्वयतापेक्षत्वेन
समानम् । तेन यागस्य द्विरूपापेक्षत्वमादाय होमस्यावोत्पत्त्याक्षेपः कथमिति नाशङ्क-
नीयम् । रूपं स्वरूपनिरूपकम् । नन्वाग्निहोत्रमिति पदेनाग्नेरुपादानात् रूपं श्रूयते
एवेति शङ्कां परिहरति अग्नीति, तत्प्रत्यन्यायो नामधेयपरिच्छेदे निरूपयिष्यते, ना-
मधेयत्वादिन, तथाच तेन पदेन देवताविधानं नास्तीति भावः, उत्सर्गोऽयं—यत् रूपं
श्रूयते तत् कर्माविधिरिति, अतः तु तस्यापवाद इत्याशयेन समादधाति रूपाश्रवणे-
पीति, तथाचेति, तोमेनयजेतोतिवत् दध्नेतिवाक्यस्य विशिष्टविधित्वेऽवोत्पन्नस्य होम-
स्य अग्निहोत्रं जुहुयात् स्वर्गकाम इत्यनेन फलसम्बन्धे कृते उत्पत्तिप्रयोगाधि-
कारत्रयोपधस्य प्रकारान्तरेणैव सिद्धत्वात् तेष्वन्यतमस्याप्युपधकृत्वादिदे वाक्यं
व्यर्थं स्यादिति । अत्र दूषणान्तरमप्यन्यत्र ।

इत्युत्पत्तिविधिप्रकरणम् ।

अगप्रधानसम्बन्धबोधको विधिर्विनियोगविधिः । यथा दध्ना जुहोतीति । सहि तृतीयया प्रतिपन्नागभावस्य दध्ना होमसम्बन्धं विधत्ते दध्ना होमं भावयेदिति । गुणविधौ च धात्वर्थस्य साध्यत्वेनान्वयः । कचिदाश्रयत्वेनापि । यथा दध्नेन्द्रियकामस्य जुहुयादित्यत्र दधिकरणत्वेनेन्द्रियं भावयेत् तच्च किञ्चिष्टमित्याकांक्षायां सन्निधिप्राप्तहोम आश्रयत्वेनान्वेति ॥

विनियोगविधिं निरूपयति अङ्गेति । अङ्गप्रधानयोः सम्बन्धः अस्य प्रधानस्य इदमङ्गमिति अङ्गाङ्गिनोर्निरूप्यनिरूपकभावः तद्वोधक इति । अङ्गस्य प्रधानेन सम्बन्धबोधक इति विग्रहः । प्रधानं अङ्ग । लक्षणसम्बन्धं दर्शयति स हीति । प्रतिपन्नेति । प्रतिपन्नः ज्ञातः अङ्गभावः अङ्गत्वं यस्य तस्य । दध्न इति । दध्नेति तृतीयया दध्नः करणत्वे प्रतीते करणस्य सर्वस्य परोदेशप्रवृत्तपुरुषकृतिव्याप्यत्वनियमात् तादृशकृतिव्याप्यत्वरूपमङ्गत्वं दध्नः प्रतीतं भवति । एवमस्याङ्गत्वे प्रतीते किमङ्गीति अङ्गिन्यपेक्षिते समभिव्याहृतधात्वर्थस्य होमस्य अङ्गित्वमर्थात् सिद्ध्यति । एवमेकस्य प्राधान्ये अन्यस्याङ्गत्वे च सति तयोः परस्परसम्बन्धोऽनेन वाक्येन कियत इत्यर्थः । तदिदं विशदयितुं उदाहृतवाक्यजन्यं बोधमभिलपति दध्ना होममिति । भावयेदित्येवं विधत्ते बोधयतीत्यन्वयः । अत्र केचित् अङ्गप्रधानयोः सम्बन्धो नाम अङ्गाङ्गिभावः । तथाच अङ्गताबोधको विधिर्विनियोगविधिरित्यर्थ इति व्याचक्षते । तथा सत्यत्र आपदेदीये च तृतीयया प्रतिपन्नाङ्गभावस्य दध्न इत्युक्तिरसङ्गता स्यादिति ज्ञेयम् । नन्वेवं तृतीयया दध्नोऽङ्गत्वे अथाङ्गोमस्य प्राधान्ये परस्परसमभिव्याहाररूपवाक्यप्रमाणेन परस्परसम्बन्धे च सिद्धे विधेरनपेक्षणाद्वैयर्थ्यमिति चेत् अवहितमनाः शृणु । विधेरभावे सत्यं दधि होमाङ्गमिति सिद्ध्यति । होमाङ्गमिति होमसाधनं होमनिर्वर्तकमित्यर्थः । तत्र होमाय कस्मिंश्चिद्द्रव्येऽपेक्षिते तत्साधनत्वाद्दधि कदाचिदुपादीयताम् । अनुबन्धः ।

यथापि अपि तु तत्प्रायनन्वाविशेषात् ताऽपि कदाचिदुपादीयतामिति
प्रसङ्गः कथं वायेत यदि दध्नेव होतव्यमिति विविधं नियमयति ।
विधिरहितपाठादेव तत्तिद्धिरिति चेत् अनालोच्यकथनमिदम् । विधिरहितपाठे
धनुवादमात्रं भवेत् न तस्य द्रव्यान्तरप्रतिषेधे शक्तिरिति । पाठवैयर्थ्यादेव नियम-
तिद्धिरिति चेत् विधिरवायमङ्गीकृत इति ।

पाण्डित्यग्न्यातये कुर्वन्ननपेक्षितविस्तरम् ।

भाट्टालङ्कारकारापि स्थूलदृष्ट्याऽत्र दृश्यते ॥

ननु दध्ना होमं भावेयेदिति भावनायां धात्वर्थस्य साध्यत्वेनान्वयकथनमनुपपन्नं
पूर्वमर्थभावनाप्रकरणे धात्वर्थस्य करणत्वेनान्वयस्य प्रतिपादितत्वादित्याशङ्क्य यत्र
धात्वर्थस्य विधिस्तत्रैव तस्य करणत्वेनान्वयो नान्यत्र । तदिदं पूर्वमेवाक्तं 'अत्रच
विधौ कर्मणः करणत्वेनान्वयः' इति । यत्र तु गुणस्य विधिस्तत्र तस्यैव करणत्वेनान्व-
यात्करणान्तरस्यानपेक्षितत्वात् साध्यस्यापेक्षितत्वाच्च धात्वर्थस्य भाव्यत्वेनैवान्वय इति
समाधानाभिप्रायेणाह गुणविधौचेति । प्रथममेकधाऽन्वयमुपपाद्य पश्चादन्यथाप्यन्वयो
ऽस्तीति प्रतिपादने शङ्कमानं शिष्यं प्रति न केवलं पूर्वाक्तेकरणत्वातिरिक्तसाध्यकद-
रूपेण कचिद्धात्वर्थस्य भावनायामन्वयोऽस्ति किन्तु करणत्वसाध्यत्वोभयातिरिक्त-
नापि रूपेण कचिदस्तीत्याह कचिदिति । फलाय गुणविधिस्थल इत्यर्थः । उदाहरति
यथेति । अस्य उत्तरत्वाश्रयत्वेनान्वेतीत्यत्वान्वयः । अस्मिन्वाक्ये दध्नेत्यत्र प्राति-
पदिकार्थस्य दध्नेः प्रत्ययार्थं करणत्वेऽन्वयः दधिनिष्ठं करणत्वमिति । तस्यच
भावनायां न गुणविधाविधे निरूपकतात्पस्यन्वेनान्वयः किन्तु करणत्वसम्बन्धेन ।
तथाच दधिनिष्ठकरणत्वकरणिका इन्द्रियभाव्यका भावना विधिविषय इति
बोध इति प्राचां मतेनोक्तं दधिकरणत्वेनेति । इन्द्रियं भावेयेदित्यस्या-
नन्तरं इति बोधो भवतीति शेषं पूरयित्वा व्याख्येयम् । तच्च
दधिकरणत्वञ्च । किन्निष्ठं किन्निरूपितम् । किंप्रतियोगिकमिति पाठः
माभीयान् । तस्याप्ययमेवार्थः । आश्रयत्वेन निरूपकत्वेन । होमनिरूपितं

यद्वाचिनिष्ठं करणत्वं तत्करणिता भावनेति बोध इति भावः । ननु प्रकृतिभूतधात्वर्थस्य प्रत्ययार्थभावनायामेवान्वयो व्युत्पत्तिरिति । न दध्नेति पदान्तरेपात्ते कारक इत्याशङ्कायामुक्तं सन्निधिप्राप्त इति । प्राप्तः उपस्थितः । अयमाशयः । न वयं दधिकरणत्वस्य निरूपकापेक्षायां धातूपात्तो होम-
स्तत्र निरूपितत्वसम्बन्धेनान्वेतीति ब्रूमः । येनान्वयाव्युत्पत्तिराशङ्क्यत । किन्तु अग्निहोत्रहोमसन्निधिपठितेऽस्मिन्वाक्ये प्रतितस्य दधिकरणत्वस्य निरूपकापेक्षायां सन्निधिरिव होमं तत्त्वेन समर्पयति । तेन दध्नेति पदमेव सन्निधिपर्यालोचनातहितं अग्निहोत्रहोमनिरूपितं दधिनिष्ठं करणत्वं बोधयति । यथा घटादिपदं प्रकरणदिवशात् घटविशेषं बोधयति तद्व-
दिति । ननु धात्वर्थस्य भावनायां करणत्वसाध्यत्वातिरिक्तरूपेणान्वयोऽस्तीति प्रतिपादयितव्ये सन्निधिप्राप्तार्थस्य दध्नेत्युपपदार्थे आश्रयत्वेनान्वयप्रतिपादनस्य का सङ्गतिरिति चेदुच्यते । अस्मिन्वाक्ये इन्द्रियरूपस्य भाव्यस्य दधि-
करणत्वरूपस्य करणस्यच लब्धत्वाद्धातूपात्तो होमः भाव्यत्वेन करणत्वेन वा भावनायामन्वयमलभमानः सन्निधिवशात्प्रतीतेन आश्रयत्वसम्बन्धेन तत्रान्वी-
यमानोऽनुवादोभवति । तथाचानुवादत्वेऽपि धात्वर्थस्य करणत्वसाध्यत्वातिरिक्तं रूपेण भावनान्वयो भवतीत्येतद्व्यावर्त्यभावीति तत्प्रदर्शन एव तात्पर्याच्च प्रकृ-
तासङ्गतिः । अथवा दधिकरणत्वं किन्निरूपितमिति निरूपकाकांक्षायां स-
न्निधिना प्राप्तः निरूपकत्वेन दध्नेत्यत्र सम्बद्धो होम आश्रयत्वेनान्वे-
ति धातूपात्तस्सन् भावनायामाश्रयत्वेनान्वेतीत्यर्थाङ्गीकाराच्चासङ्गतिरिति ।

एतस्य विधेः सहकारिभूतानि षट्प्रमाणानि—श्रुति-
लिङ्गावयवप्रकरणस्थानसमाख्यारूपाणि । एतत्सहकृतेन वि-
धिनाऽङ्गत्वं परोद्देशप्रवृत्तपुरुषकृतिसाध्यत्वरूपं पारार्थापर-
पर्यायं ज्ञाप्यते ॥

एवमङ्गप्रधानसम्बन्धशोधकस्य विनियोगविधेरुदाहरणं वदता तृतीयया प्र-
तिपत्रांगभावस्य दध्ने इति अङ्गतापनिपात्तेहेतुः तृतीयाविभक्तिरुक्ता ।
अनुबन्धः ।

तत्र तृतीयाभिधेयानामज्ञताप्रतिपत्तिहेतुरिति न मन्तव्यम् । किन्तु
 बहवोऽन्ये हेतवस्तत्र अन्तीत्यभिप्रेत्य तान् विभजते एतस्येति ।
 सहकार्येति । सह प्रधानकारणेन सह कुर्वन्ति निष्पादयन्ति कार्यमिति
 सहकारिणि उपकारकारणोत्तर्यः । इदमेवाङ्गं अस्य अस्यैवाङ्गं इदमिति बोधयन्निह
 विनिर्यागविधिः प्रथममिदमङ्गं इदमङ्गीति प्रतिपत्तिमपेक्षते । तेन
 तादृशप्रतिपत्तिजनकानां श्रुत्यादिप्रमाणानां सहकारित्वं बोध्यम् । किमङ्गत्वं
 नमेति जिज्ञासायां तल्लक्षणं कथयन्नेव श्रुत्यादिषु कस्यैवाङ्गत्वप्रमाणत्वे
 विधेरनपेक्षित इति न शङ्कितव्यम् उक्तरीत्या श्रुताङ्गमात्रानुष्ठानस्य विधेर-
 भावेऽपि द्वयाऽनुष्ठाननियामकत्वेन विधेरवश्यापेक्षितत्वादित्यभिप्रायेणाह एतेनेति ।
 एतैः प्रमाणैः सहकृतेन । अङ्गत्वलक्षणमुच्यते परोद्देशेति । ननु सूत्रकारेणैदं
 लक्षणं नोक्तम् । शेषः परार्थत्वादिति पारार्थ्यस्यैव लक्षणत्वेन तत्र कथनादिति
 शङ्कायां परोद्देशप्रवृत्तकृतित्व्याप्यत्वस्यैवायं पर्यायशब्दः पारार्थ्यमिति । तेन
 तदेवेदं लक्षणमित्यभिप्रेत्यायोक्तं पारार्थ्यापरपर्यायमिति । अत्र विस्तरः
 परिभाषाव्याख्यानयोः ॥

अत्र निरपेक्षो रवः श्रुतिः ॥ सा च त्रिविधा विधात्री
 अभिधात्री विनियोक्त्री च ॥ तत्र अभिधात्री लिङाद्या-
 त्मिका । द्वितीया ब्रीह्यादिश्रुतिः । यस्य च शब्दस्य श्रवणा-
 देव संबंधः प्रतीयते सा विनियोक्त्री । सा त्रिविधा ।
 विभक्तिरूपा समानाभिधानरूपा एकपदरूपा चेति ॥
 तत्र विभक्तिश्रुत्या अङ्गत्वं यथा—तृतीयाश्रुत्या ब्रीही-
 णां यागाङ्गत्वम् ॥ तदपि पुरोडाशप्रकृतितया । यथा
 पशोर्हृदयादिरूपहविःप्रकृतितया यागाङ्गत्वम् ॥

श्रुतिं निरूपयति तत्रेति । रवः शब्दः । रुं शब्दे इति धातोः अण्प्र-
 त्ययात् । पदान्तरसमाभिव्याहृतपदरूपस्य वाक्यस्य समाख्यायाश्च शब्द-
 त्वादातिप्रसंग इति निरपेक्ष इति विशेषणम् । अङ्गताबोधकपदान्तरनिरपेक्षः

तद् अङ्गताबोधको यः शब्दः स श्रुतिरित्यर्थः । तथाच वाक्यस्य समा-
ख्यायाश्च पूर्वपूर्वप्रमाणकल्पनयैव अङ्गताबोधकत्वाच्चैरपेक्ष्य नास्तीति नातिप्र-
संगः । इममङ्गतावाचकशब्दं विना अन्ययोरपि शब्दयोः शास्त्रकारास्तत्र
श्रुतिव्यवहारं कुर्वन्ति । ताभ्यां प्रकृतश्रुतेर्विवेकं कर्तुं प्रकृताप्रकृततावारण्येन
श्रुतिं विभजते सेति । विधात्री प्रवर्तनाबोधिका । अभिधात्री शक्त्याऽर्थबोधि-
का । विनियोक्ती अङ्गताबोधिका । ननु विधात्र्या विनियोक्ताश्च शक्त्या
स्वस्वार्थबोधकत्वेन अभिधात्रीत्वस्यापि तत्त्वात् तेषां विभागो नापपन्न इति
चेन्न । ब्राह्मणपरिव्राजकन्यायेन अभिधात्रीति प्रवर्तनांगतातोरेकाधिकवचकत्वस्य
विवक्षितत्वात् । द्वितीयेति । व्रीहीन् प्रोक्षतात्यादौ व्रीह्यादिरूपः शब्दः अभि-
धात्री श्रुतिरित्यर्थः । नेमे श्रुता प्रकृते विवक्षिते । किन्तु विनियोक्तीत्युक्ता
तृतीयैव । निरपेक्षो रव इत्युक्तलक्षणशालिन्या एव विनियोक्तीत्यादित्यभिप्राये-
णाह यस्य चेति । श्रवणादेव न वाक्यादिप्रमाणेष्विव अन्यकल्पनया विलम्बेन
संबन्धः अङ्गाङ्गिभावपर्यवसायी साध्यत्वसाधनत्वादिरूपः । अनन्तेवस्तु अत्र
अन्यथा व्यचक्ष्यौ । तदनुसारेण निरपेक्षो रव इति विधात्र्यादीनां तिसृणामपि
श्रुतीनां सामान्यलक्षणमिति तत् एवावगन्तव्यम् । विनियोक्तीं विभजते सेति । एका-
भिधानैकपदश्रुतिस्वभावं सर्वमेव शब्दभावनाप्रकरणेऽस्माभिर्विद्वितम् । अङ्गत्वं
यथेति । तथा दर्शयाम इति शेषः । प्रथमं तृतीयाविभक्त्या अङ्गत्वं दर्शयति
व्रीहिभिरिति । तृतीयाश्रुत्या यागांगत्वं यत्र तत्र क्वचित् तस्याङ्गस्य प्रधानोप-
कारकत्वं साक्षाद्भवति । यथा दध्ना जुहोतीति पूर्वोदाहृतस्थले दध्नो होमोप-
कारकत्वम् । क्वचित्पुनः परंपरया । तदिदं प्रकृतोदाहरणे द्रव्यमित्यभिप्रायेणाह
तदपीति । यागाङ्गत्वप्रयुक्तं यागोपकारकत्वमपीत्यर्थः । विस्तरः परिभाषाया
ख्यानयोः सन्निपत्योपकारकांगत्वप्रकरणे । ननु साक्षादुपकारकत्वं परित्यज्य
परंपरयोपकारकत्वाङ्गीकारोऽनुचित इति न शङ्कितव्यम् । प्रमाणानुसारेण सर्वस्या
प्यङ्गीकर्तव्यत्वादित्यभिप्रेत्य परंपरयोपकारकत्वे स्थलान्तरमुदाहरति यथेति । अ-
नुबन्धः ।

उपादाननापेक्षीये । हविः ह्यमानं द्रव्यम् ॥

अरुणया एकहायन्या गवा सोमं क्रीणातीत्य-
स्मिन्वाक्ये अरुणस्यापि तृतीयया श्रुत्या कयाङ्गत्व-
म् । तदपि गोरूपद्रव्यपारिच्छेदद्वारा ननु साक्षात् ।
अमूर्त्त्वात् । ब्रीहिन्योक्षतीति प्रोक्षणस्य ब्रीह्यङ्गत्वं
द्वितीयाश्रुत्या । तच्च प्रोक्षणं न ब्रीहिस्वरूपार्थम् ।
तस्य तेन विनाशप्रपत्तेः । किन्तु अपूर्वसाधनत्वप्रयु-
क्तम् । ब्रीहिनप्रोक्ष्य यागानुष्ठानेऽपूर्वानुपपत्तेः ॥ एवं सर्व-
पक्षेषु अपूर्वप्रयुक्तमङ्गत्वं बोध्यम् । एवं इमामगृभ्णन्
रशनामृतस्येत्यश्व्याभिधानीमादत्त इत्यत्र द्वितीय-
या श्रुत्या मन्त्रस्याङ्गत्वम् । यदाहवनीये जुहोती-
त्याहवनीयस्य होमाङ्गत्वं सप्तमीश्रुत्या । एवमन्याऽ
पि विभक्तिश्रुत्या विनियोगो बोध्यः ॥

एवं तृतीयाश्रुतिवृत्तं अङ्गत्वं द्रव्यस्य दर्शितम् । सम्प्रति गुणस्य दर्शयति
अरुणयेति । अरुणस्यापि आरुण्यगुणस्यापि । अत्रापि परंपरया अङ्गत्वमित्याह
तदपीति । अयमाशयः । हिरण्येन क्रीणाति वास्तुता क्रीणातीत्यादिना विहि-
तं हिरण्यवास्तुप्रभृतिकं आनीय सोमविक्रमे दत्त्वा सोमकयः क्रियते ।
ततश्च क्रयोद्देशप्रवृत्तदानादिक्रियाव्याप्यत्वात् हिरण्यवास्तुप्रभृतिकं सोमकयाङ्गे
भवति । तद्वत् अरुणया क्रीणातीति विहितमारुण्यं आनीय दातुं न शक्य-
म् । हिरण्यादिवत् मूर्तिरहितत्वेन हस्तेनोपादातुमशक्यत्वात् । ततश्च त-
स्य कयाङ्गत्वं न साक्षात् भवति । किन्तु अस्मिन्नेव वाक्ये एकहायनीरू-
पस्य मूर्तगोद्रव्यस्य विहितत्वात् तस्य पारिच्छेदकगुणाकांक्षत्वात् तत्रायं अ-
रुणगुणः पारिच्छेदकत्वेनान्वेति । अमूर्त्तस्यापि हि पारिच्छेदकत्वं भवति ।
पारिच्छेदो नाम इतरव्यावृत्तिः । अरुणां गां दृष्ट्वा अनया क्रयः साध्यः
नान्वेयति हि व्यावृत्तिर्जायते । तस्मात् क्रयसाधनीभूतैकहायनीरूपद्रव्यपारिच्छे-
दकरणद्वारा, कयापारुण्यगुणो न साक्षादिति । नच अरुणयेत्यत्र अरुणयाप-

देन विशेष्यनिष्पन्नेन आरुण्यगुणवतो द्रव्यस्यैवाभिहितत्वात् तस्यैव तृतीय-
या अङ्गत्वबोधात् आरुण्यगुणस्याङ्गत्वं कृत्वा तस्य साक्षात्परंपराविचारो नो-
पपद्यत इति शङ्क्यम् । आकृत्यधिकरणन्यायेन अरुणादिपदानां गुणमात्रवा-
चित्वेन द्रव्यवाचित्वाभावात् । सिद्धान्तरीत्या लक्षणां विनैव विवक्षितार्थोपपत्तेः
लक्षणया प्रकृते द्रव्यपरत्वाभावाच्चेत्यलम् । अथ द्वितीयाविभक्तिरूपश्रुतिकृ-
तमङ्गत्वं दर्शयति ब्रीहोन् प्रोक्षतीति । ननु प्रथमं द्वितीयाकृतमङ्गत्वं उक्त्वा
पश्चात् तृतीयाकृतं वक्तुमुचितम् । सत्यम् । किन्तु अत्र ब्रीहीणामुद्देश्यत्वात्
मानान्तरप्राप्तस्यैव उद्देश्यत्वेन मानान्तरप्राप्तिप्रदर्शनाय प्रथमं ब्रीहिविधिवा-
क्यप्रदर्शनमिति । तदुक्तमनन्तेदेन ' तृतीयावगतब्रीहिविनियोगोपजीवनेन
द्वितीयाश्रुत्या प्रोक्षणविनियोग इत्याह ' इति । उद्देश्यतावच्छेदकं व्युत्पादयितु-
माह तच्चेति । न ब्रीहिस्वरूपार्थं न ब्रीहित्वावाच्छिन्नानिष्पत्त्यर्थं ब्रीहित्वाव-
च्छिन्नोद्देशेन न विधीयत इत्यर्थः । कस्मादित्यत्राह तस्येति । ब्रीहिस्वरूपस्य
ब्रीहित्वावच्छिन्नस्येति यावत् । तेन विना प्रोक्षणाभावेपीत्यर्थः । उपपत्तेः निष्प-
न्नत्वात् । अनिष्पन्नस्य हि साध्यत्वेन उद्देश्यत्वं भवति । ब्रीहित्वावच्छिन्नद्रव्यं
तु प्रोक्षणाभावेऽपि प्रागेव स्वयं सिद्धमिति न तस्य उद्देश्यत्वं विवक्षितमर्ह-
तीति ब्रीहीनिती शब्दोपात्तमपि ब्रीहित्वं नोद्देश्यतावच्छेदकमिति भावः ।
किमर्थं तर्हि प्रोक्षणमित्यत्राह किन्त्विति । ब्रीहीणामपूर्वसाधनत्वमिदं
प्रोक्षणमिति भावः । तथाच अपूर्वसाधनत्वावच्छिन्नस्य पूर्वमिति कृत्वा तदु-
द्देशेन प्रोक्षणं विधीयत इति अपूर्वसाधनत्वमिह उद्देश्यतावच्छेदकमिति
भावः । प्रोक्षणस्य ब्रीहिनिष्ठापूर्वसाधनत्वार्थत्वमुपपादयति ब्रीहोन्निति ।
अत्र विस्तरोऽक्षरार्थेऽपूर्वविधिप्रकरणे । तदिदमपूर्वसाधनत्वावच्छिन्नोद्देश्यकत्वं
प्रोक्षणादिवददृष्टार्थेषु, अवघातादिवत् दृष्टार्थेषु, विनियुक्तसंस्कारेषु वि-
नियोक्ष्यमाणसंस्कारेषु चेति सर्वत्रावगन्तव्यमित्याशयेनाह एवमिति । श्रुत्या-
दिप्रमाणषट्कावगम्येषु सर्वेषु अङ्गेष्विति चात्र अभिप्रायो बोध्यः । द्वि-
अनुबन्धः ।

तीयाश्रुतिकृत एव अङ्गत्वे उदाहरणान्तरमाह एवमिति । ननु किमर्थमिद-
मुदाहरणान्तरमिति चेत् इमामगृभ्णान्नित्यत्वं वाक्यकृतमङ्गत्वंमिति केचिद्व-
दन्ति । तन्निराकरणाय श्रुतिकृतमेवात्राङ्गत्वमिति बोधयितुमस्येहोदाहरणमिति
स्पष्टमापदेवीये । सप्तमीश्रुतिकृतमङ्गत्वमुदाहरति एवमाहवर्नाय इति ।
जुहोतीतीति । इत्यास्मिन्वाक्ये स्थितं यत् होमाङ्गत्वं तत् सप्तमीश्रुत्येत्यन्वयः ।
एवं द्वितीयातृतीयासप्तमीरूपश्रुतित्रयेण कृतमङ्गत्वमुदाहृतम् । अथ विभ-
क्तिरूपश्रुतिप्रकरणमुक्तंहरन्, चतुर्थीपञ्चमीषष्ठीति इमा अपि विभक्तयः श्रु-
तयो भवन्ति । तत्कृतमङ्गत्वं विस्तरभयात् नास्माभिरुदाह्रियते । ग्रन्थान्तरेषु तु
ज्ञेयमित्याह एवमन्योऽपीति । क्रीते ऽमे मैत्रावरुणाय दण्डं प्रयच्छतीत्यत्र
चतुर्थीश्रुत्या दण्डप्रदानस्य मैत्रावरुणाङ्गत्वम् । चात्वाल्यान्मृदमाहरतीत्यत्र
पञ्चमीश्रुत्या चात्वालयस्य मृदाहरणक्रियाङ्गत्वम् । दध्नेन्द्रियकामस्य जुहुयादि-
त्यत्र षष्ठीश्रुत्या दध्न इन्द्रियाङ्गत्वम् । अनैयव यजमानस्य याज्येत्यत्र
यजमानस्य याज्याङ्गत्वमित्येवं चतुर्थ्यादिविभक्तिकृतोऽपि विभक्तिश्रुति-
प्रमाणको विनियोगो ज्ञेय इत्यर्थः । अत्र द्वितीयाविभक्त्यादिभेदेन षड्वि-
धायां विभक्तिश्रुतौ काचित् शेषत्वस्यैव साक्षात् बोधिका । यथोदाहृता
तृतीया पञ्चमी सप्तमी च । काचिदङ्गत्वबोधनद्वाराऽङ्गत्वबोधिका । यथा
द्वितीया चतुर्थी च । काचिदुभयथाऽपि । यथा षष्ठीत्यपि बोध्यम् ।

पशुना यजेतेत्यत्र एकत्वपुंस्त्वयोः समानाभिधान-
श्रुत्या कारकाङ्गत्वम् । यजेतेत्याख्याताभिहितसङ्ख्यायाः
आर्थोभावनाङ्गत्वं समानाभिधानश्रुतेः । एकपदश्रुत्या च
यागाङ्गत्वम् । न च अमूर्तायास्तस्याः कथं भावनाङ्गत्व-
मिति वाच्यम् । कर्तृपरिच्छेदद्वारा तदुपपत्तेः । कर्ता च
आक्षेपलभ्यः । आख्यातेन हि भावनोच्यते ॥ सा च
कर्तारं विना अनुपपन्नेति ॥

एवं विभक्तिश्रुत्याऽङ्गत्वमुक्तम् । संप्रति एकाभिधानरूपयाऽऽह पशुनेति ।
कारकाङ्गत्वमिति । कारकं तृतीयाविभक्त्युपात्तं करणत्वं तदङ्गत्वं तत्र विशेष-

णत्वम् । नतु पूर्ववत् तदुद्देशप्रवृत्तकृतिभाध्यत्वरूपमिति बोध्यम् । अत्र बोधप्रकारः अक्षरार्थे वाक्यभेदाच्चाभेदप्रकरणे द्रष्टव्यः । एवं पशुना यजेतेति विधिवाक्ये पशुनेत्युपपदे समानाभिधानश्रुतिर्दर्शिता । अथ यजेतेत्याख्यातेऽपीयस्तीत्युदाहरति यजेतेति । भावनाङ्गत्वमिति । अत्रापि विशेषणत्वरूपं गौणमात्वम् । समानाभिधानश्रुतेरिति पदमी । अत्रैव पदश्रुत्या अङ्गत्वं दर्शयति । एकपदश्रुत्या चेति । आख्याताभिहिततन्त्राया इत्यनुषङ्गेण बोध्यम् । अत्र तु मुख्यमेवाङ्गत्वम् ।

विभक्त्यासु तिसृषु विनियोजकश्रुतपु तृतीयाया एकपदरूपाया उदाहरणपरस्यास्य एकपदेत्यादिग्रन्थस्य अनन्तदवेन आख्यातस्य कर्तृवाचित्वेऽपि संख्याया यागाङ्गत्वमेवेत्येतदुपपादनपरतया कृतमवतरणमयुक्तमिति वेदितव्यम् । तदनुगुणं पदमपि नात्र किञ्चिदस्तीति । ननु प्रबलया समानाभिधानश्रुत्या भावनाङ्गत्वेनावधारितायाः संख्यायाः कथं दुर्बलया पदश्रुत्या यागाङ्गत्वमपि भवितुमर्हति । अन्यथा पशुनेत्यत्रापि कारकाङ्गत्वेनावधारितयोरेकत्वपुंस्त्वयोः पदश्रुत्या पश्वङ्गत्वमपि स्यादिति चेत् सत्यम् । आख्यातोपाता संख्या किं यागे अन्वेति उत भावनायामिति संशये समानाभिधानश्रुतेः बलीयस्त्वात् भावनायामेव अन्वेति । पशुयागकरणिका एकत्ववती भावना विधिविषय इति । एवं समानाभिधानश्रुत्या भावनायाः संख्यां प्रति विशेष्यत्वेऽपि अङ्गत्वं न भवति । न हि अर्थभावना अङ्गोपकारमपेक्षते । फलं प्रत्यकरणत्वात् । फलकरणभूतस्य यागस्य हि अङ्गापेक्षा । तस्मात् अन्वयबोधने बाधितापि पदश्रुतिः पश्चात् अङ्गत्वबोधने व्याप्रियत एवेति न तद्विषये पदश्रुतेर्बाध इति । नच एकत्वपुंस्त्वयोरपि पश्चात् पश्वङ्गत्वं पदश्रुत्या स्यादिति वाच्यम् । एकस्मिन् करणकारके अन्वितानां पशोरेकत्वपुंस्त्वयोश्च परस्परं अङ्गाङ्गिभावे प्रमाणाभावादिति दिक् । अमूर्तायास्तंख्यायाः कथं यागाङ्गत्वमिति नाशङ्क्यम् । आरुण्यवत् द्रव्यपरिच्छेदद्वारा तदुपपत्तेरित्याह न चेति ।

अनुबन्धः ।

अथात्रामूर्तत्वेन क्रियाङ्गत्वं नोपपद्यत इति न युक्तं वक्तुम् ।
 अमूर्तीया अपि अवघातयागादिक्रियायास्तत्तदङ्गत्वदर्शनात् । नहि मूर्ति-
 मत्यः क्रिया भवन्तीति चेदुच्यते । सिद्धत्वे सत्यमूर्तत्वस्य विवक्षितत्वात् ।
 अङ्गानि हि सिद्धताध्यभेदेन द्विविधानीति वक्ष्यते । तत्र क्रियारूपस्य
 साध्यस्य अमूर्तस्यापि पुरुषेणोत्पाद्यत्वात् परोद्देशप्रवृत्तकृतिताध्यत्वरूपा-
 ङ्गत्वस्य तत्र न काचिदनुपपत्तिः । सिद्धस्य तु दधिसोमादेर्न पुरुषकृतिता-
 ध्यत्वमिति न तद्रूपमङ्गत्वं संभवति । अपितु होमाद्युद्देशेन उपादीयमान-
 त्वेन पुरुषकृतिव्याप्यत्वात् तदङ्गत्वं भवति । इदन्तु उपादानविषयत्वं
 आरुण्यादिगुणस्य सिद्धस्यामूर्तस्य च न संभवतीत्यङ्गत्वानुपपत्तिशङ्का युक्तोति ।
 अत्रेदं बोद्धव्यम् । सर्वेषु गुणजातिविधिषु एवममूर्तत्वादङ्गत्वानुपपत्तिशङ्का,
 परिच्छेदसाधनत्वात्तदुपपत्तिरिति परिहारश्च समानौ । तत्र 'तस्य द्वादशश-
 तम्' 'एकादश प्रयाजान्' इत्यादिषु अङ्गिन एव उद्देश्यस्य परिच्छेदः । क्रये
 यागे च तदङ्गद्रव्यपरिच्छेद इति विशेषः । तत्र प्रकृते आरुण्यस्य क्रयेऽन्तर्भ-
 वात् तदङ्गद्रव्यपरिच्छेदकत्वावश्यभावेऽपि आख्यातोपात्ताया एकत्वसंख्यायाः
 साक्षादङ्गभूतयागपरिच्छेदकत्वस्य 'तिस्र आहुतीः' इत्यादाविव संभवात्
 तदङ्गकर्तृपरिच्छेदकत्वं कथमुच्यत इति यद्यपि शङ्का जायते । तथापि
 अनेन कर्त्राख्यातेनोपात्तायाः संख्यायाः कर्त्तितरपरिच्छेदकत्वस्याव्युत्प-
 न्नत्वात्तथा न भवतीति ।

ननु आरुण्यस्य परिच्छेद्याकांक्षायां तस्मिन्नेव वाक्ये
 क्रयाङ्गभूतस्य गोद्रव्यस्य एकहायनीपदेन उपस्थितत्वात्तत्परिच्छेदकत्वं
 सिद्ध्यति । अत्रतु यागाङ्गभूतस्य कर्तुरनुपात्तत्वात् संख्याया न तत्प-
 रिच्छेदकत्वलाभः । न हि पशुनेति पदेन कर्तुरुपस्थितिः शक्यशङ्का । यजे-
 तेत्यत्रापि प्रकृत्या यागस्य, प्रत्ययेन च आख्यातत्वेन अर्थभावनायाः, लिङ्त्वेन
 शब्दभावनायाः, एकवचनत्वेन एकत्वसंख्यायाश्चोपस्थितिरीति कर्तुरुपस्था-

पकं न किञ्चिदत्र वर्तते । तस्मात् कर्तृपरिच्छेदद्वारा यागाङ्गत्वोपपादन-
मनुपपन्नमित्यत्राह कर्ता चेति । शब्दनिष्ठशक्तिलक्षणावत् अर्थनिष्ठः अर्था-
न्तरोपस्थापनशक्तिविशेष आक्षेपः तेनोपस्थित इत्यर्थः । कस्तीर्हि अर्थः अत्र
कर्तुराक्षेपक इत्याशंकायां आक्षेपकमर्थं वदन् तस्याक्षेपकत्वमुपपादयति
आख्यातेन हीति । आख्यातेनोच्यमाना भावना कर्तुराक्षेपिका । पुरुषमन्तरा
प्रवृत्तिरूपाया भावनाया अनुपपन्नत्वात् तस्याः कर्त्राक्षेपकत्वमवश्यमावीत्यर्थः ।
तथाच पश्वादिविशिष्टयागकराजिका एकत्ववती यात्किञ्चित्कर्तृका भावना वि-
धिविषय इति बोधात् आरुण्यस्य एकहायनीपरिच्छेदकत्ववत् एकत्वस्य क-
र्तृपरिच्छेदकत्वं सुलभमिति भावः । अनुपपन्नेति कर्ताऽऽक्षेपकत्वमर्थः इत्यन्वयः ।
अत्राप्यनन्तदेवकृतमवतरणं अस्मीचीनिमिति वेदितव्यम् ।

बहुज्ञत्वप्रकटनकौतूहलवशवदः ।

बुधोऽपि ग्रन्थपरस्कीनां भावेषु स्थूलदर्शनः ॥

सेयं श्रुतिर्लिङ्गादिभ्यः प्रवला ॥ लिङ्गादिषु न प्रत्यश्रो-
विनियोजकः शब्दोऽस्ति । किन्तु कल्प्यः ॥ यावच्च तैर्धि-
नियोजकः कल्प्यते तावद् प्रत्यक्षया श्रुत्या विनियोगस्य
कृतत्वेन तेषां कल्पकत्वशक्तेर्व्याहृतत्वाद् ॥ अत एव तै-
न्द्रया लिङ्गाद्येन्द्रोपस्थानार्थत्वम् ॥ किन्तु ऐन्द्रया गा-
र्हपत्यमुपनिष्ठत इत्यत्र गार्हपत्यमिति द्वितीयाश्रुत्या गा-
र्हपत्योपस्थानार्थत्वम् ॥

एवं निरूपिताया अङ्गत्वप्रमाणभूतायाः श्रुतेरपि विरोधे लिङ्गादिभ्यः पञ्चम्यः
प्रमाणान्तरेभ्यः प्राबल्यमाह सेयमिति । सा शास्त्रप्रसिद्धा । इयं उक्तविधा ।
प्राबल्ये हेतुमाह लिङ्गादिष्विति । व्याहृतत्वादिति । प्रवलेति पूर्वगान्वयः ।
तेषां लिङ्गादीनाम् कल्पकत्वशक्तेः अङ्गत्वबोधकश्रुतिकल्पनसामर्थ्यस्य । लि-
ङ्गविरोधे श्रुतिप्राबल्यमुदाहरति अत एवेति । श्रुतेरितरापेक्षया प्राबल्योदेवे-
त्यर्थः । द्वितीयाश्रुत्येति । ऐन्द्रयेति तृतीयाश्रुत्या चेति बोध्यम् । अत्र स-
र्वत्र विस्तरोऽक्षरार्थः । यद्यपि षडपि प्रमाणानि निरूप्य तदनन्तरं मूलग्र-
अनुबन्धः ।

न्यरीत्या बलाबलविचारनिरूपणं युक्तम् । न हि लिङ्गादिकमजानतः तेन सह श्रुतेर्विरोधप्राबल्यादिविचारो युज्यते । तथापि तत्तल्लक्षणनिरूपणान्ते तस्य तस्य इतरापेक्षया विद्यमानस्य प्राबल्यस्य कथने लाववमित्यभिमानेन एवं क्रियत इति द्रष्टव्यम् ।

शब्दसामर्थ्यं लिङ्गम् । यथाऽऽहुः 'सामर्थ्यं सर्वशब्दानां लिङ्गमित्याभेधयति' ॥ सामर्थ्यं रूढिरेव ॥ तेन समाख्यातो नामेदः ॥ योगिकशब्दसमाख्यातो रूढ्यात्मकालिङ्गशब्दस्य भिन्नत्वात् ॥ तेन बहिर्देवसदनं दामीति मन्त्रस्य कशलवनाङ्गत्वम् । नतु उलपादे लवनाङ्गत्वम् । तस्य बहिर्दामीति लिङ्गा तल्लवनं प्रकाशयेतुं समर्थत्वात् ॥ एवमन्यत्रापि लिङ्गाद्विनियोगो द्रष्टव्यः । तादेदं लिङ्गं वायवादिभ्यो ब्रूवत् । अत एव योनन्ते सदनं कृणोमि' इति मन्त्रस्य पुरोडाश सदनकरणाङ्गत्वम् । सदनं कृणोमीति लिङ्गात् । नतु वाक्यात्सदनाङ्गत्वम् ।

लिङ्गं निरूपयति शब्देति । शब्दस्य सामर्थ्यं अर्थबोधनानुकूला शक्तिः । यद्यप्यत्र सामर्थ्यं लिङ्गमित्येतावन्मात्रं वक्तव्यम् । अत एव आपदेवादिभिः एवमेवोच्यते । अन्यथा अर्थगतसामर्थ्यरूपस्य लिङ्गस्यासंग्रहापत्तेः । अत एवचात्र, आपदेवादिभिः 'सामर्थ्यं सर्वभावानां लिङ्गं' इत्युदाहृतस्य श्लोकस्य सर्वशब्दानामिति पाठान्तरेणोदाहरणमप्यसंगतम् । तथापि शब्दसामर्थ्यरूपत्वेनेह लिङ्गं व्याचक्षाणस्य ग्रन्थकारस्यायमाशयः । सत्यं वस्तुतो लिङ्गं द्विविधं शब्दगतं अर्थगतञ्चेति । तथाऽप्यर्थगतस्य सूत्रकारेण 'अर्थद्वा कलनेनैकदेशत्वात्' इति प्रथमाध्याये निरूपितत्वात् शब्दगतमात्रस्य च 'अर्थाभिधानसंयोगान्मन्त्रेषु शेषभावः स्यात्' इति तृतीयेऽङ्गाध्याये निरूपितत्वात् अस्माभिरपि तदनुसारेण शब्दगतमात्रमिहाङ्गप्रस्तावे वक्तुमुचितम् नान्यदिति । तद्वत्त्वार्थगतस्य सामर्थ्यस्य लिङ्गत्वं ग्रन्थकारानभिमतमिति न मन्तव्यम् । तथाच सोमनाथग्रन्थः— 'मन्त्राधिकरणासिद्धं लिङ्गस्य विनियोजकत्वमित्युक्ते मन्त्राधिकरणेऽर्थप्रकाशनसामर्थ्यस्य शब्दगतस्य विधानपत्रिका-

नियोजकत्वसिद्धेः शब्दसामर्थ्यमेव लिङ्गमिति भ्रमः स्यात् । तद्व्युदासार्थ-
माह लिङ्गं सामर्थ्यमिति । शब्दार्थोभयसाधारण्येन सामर्थ्यमात्रमेव लिङ्गम् ।
तथाप्यत्र क्रियमाणविशेषविचारस्य शब्दसामर्थ्यरूपलिङ्गविनियोगविशेषरूप-
त्वात् तदुपयुक्ततया शब्दगतस्य सामर्थ्यस्य विनियोजकत्वं मन्त्राधिकरणे
सिद्धमित्युक्तम् । ननु तावता तदेव लिङ्गमिति भ्रमः कर्तव्य इति भावः ।
अर्थसामर्थ्यरूपस्य च लिङ्गस्य विनियोजकत्वं अर्थाद्वाक्यनेत्यधिकरणे वर्णि-
तम् इति । ननु यदि शब्दसामर्थ्यं लिङ्गं तर्हि वक्ष्यमाणायाः समाख्याया अ-
स्य लिङ्गस्य भेदो न भवति । समाख्या हि वाचकशब्द एव । वाचक इति
च अर्थबोधनानुकूलसामर्थ्यवानुच्यते । तथाच शब्दनिष्ठं सामर्थ्यं लिङ्गं
सामर्थ्यान् शब्दस्तमाख्येत्युक्ते विशेषणविधेयभावविपर्ययसमन्तरा न क-
श्चिद्वस्तुतो भेदो दृश्यत इत्याशङ्क्याह सामर्थ्यं रूढिरेवेति । एवकारेण यो-
गो व्यवच्छिद्यते । अनुदायशक्तिः रूढिः । अवयवशक्तियोगः । तेनेति । श-
ब्दसामर्थ्यमिति सामर्थ्यस्य रूढिमात्ररूपत्वस्य विवक्षितत्वादित्यर्थः । अभेदा-
भावमेवोपपादयति यौगिकेति । यौगिकशब्दरूपायाः समाख्याया इत्यर्थः ।
रूढीति । रूढ्यात्मकं लिङ्गं तद्वान् शब्दः रूढ्यात्मकलिङ्गशब्द इति ।
नन्वेवमपि अभिधातीश्रुतेर्लिङ्गस्य भेदो न स्यात् । ग्रीहादिपदानां रूढ-
शब्दत्वादिति चेन्न । शब्दसामर्थ्यमित्यत्र मन्त्रशब्दस्य विवक्षितत्वात् ।
वस्तुतस्तु लिङ्गभूतस्य शब्दसामर्थ्यस्य रूढिरूपत्वनियमो नास्ति । 'स्योनन्ते
सदनं कृणोमि' इत्यत्र सदनशब्दस्य षट्-धातोरधिकरणल्युटा निष्पन्नस्य
पाचकादिपदवत् यौगिकत्वेन रूढ्यभावात् । एवं हविष्कृदेर्हीत्यादावपि ।
तस्मादङ्गभूतशब्दनिष्ठं अङ्गबोधनानुकूलसामर्थ्यं योगरूपं रूढिरूपं वा लिङ्गं;
अङ्गभूतो योऽर्थः अध्वर्यादिः तद्वोधनानुकूलसामर्थ्यवान् यौगिकशब्दः आध्व-
र्यादिः समाख्येति भेदो बोध्यः । लिङ्गकृतमङ्गत्वमुदाहरति तेनेति । लिङ्गे-
नेत्यर्थः । कुशेति । कुशानां बर्हिषां लवनं तदङ्गत्वमिति । कुशलवनाङ्गत्वं लि-
अनुबन्धः ।

ङ्गबलोद्देश्येयत्वं द्रवयितुं लिङ्गाभावानन्याङ्गत्वं नास्तीत्याह नात्विति । उलपाः
तृणविशेषाः यज्ञेऽपि बर्हिर्वदुपयुक्ताः । कुशलवने अस्य मन्त्रस्य लिङ्गसत्त्व-
मुपपादयति तस्येति । उक्तस्य मन्त्रस्येत्यर्थः । बर्हिःपदस्य कुशप्रकाशनसाम-
र्थ्यं दासीति पदस्य लवनप्रकाशनसामर्थ्यमित्युभयोपादानम् । तल्लवनं कुशल-
वनम् । समर्थत्वादिति । एतेनैवोल्पादिलवनं प्रकाशयितुमन्तर्भावत्वादित्यप्यु-
क्तं वेदितव्यम् । आपदेदीये पूषानुमन्त्रगमन्त्राणामपि लिङ्गाद्विनिर्माणः प्रदर्शि-
तः । स इह विस्तरमयात्र प्रदर्श्यते । तत्रैव त्वनुत्तरेय इत्यभिप्रेत्याह एवमि-
ति । अन्यत्रापि पूषानुमन्त्रगमन्त्रादावपीत्यर्थः ।

ननु आपदेन 'तच्च लिङ्गं द्विविधं सामान्यसम्बन्धबोधकप्रमा-
णान्तरसापेक्षं तदन्वेषश्चेति । आद्यं बर्हिर्वदुपपादनं दासीति मन्त्रः
पूषानुमन्त्रगमन्त्रा इत्येवमादेर्विनिर्माणकम् । द्वितीयं अर्थज्ञानस्य कर्मानुष्ठाने
विनिर्माणकम् ।' इति निरूपणात् अत्रापि ग्रन्थकारेण प्रथमं बर्हिर्वदुपपादनस्य
लिङ्गेन विनिर्माणे उक्ते अर्थज्ञानस्य कर्मानुष्ठानविनिर्माण एव एवमन्व-
त्तापीत्यत्राभिसंहित इति युक्तम् । अन्यत्रापि अर्थज्ञानादावपीत्यर्थादिति चेन्न ।
आपदेन हि शब्दगतार्थगतोभयलिङ्गसाधारण्येन सामर्थ्यं लिङ्गमिति प्रथमं
लक्षितत्वात् अर्थज्ञानरूपवस्तुगतसामर्थ्यस्याप्युदाहरणं तत्र युज्यते । अत्र
तु शब्दगतसामर्थ्यस्यैव लिङ्गत्वेन विवक्षितत्वात् अर्थगतनिरूपणस्यावि-
वक्षितत्वात् तदुदाहरणमिष्टाया नोपपद्यत इति । ननु आपदेवस्यापि
अर्थगतसामर्थ्यनिरूपणमविवक्षितमेव । न च कथं तर्हि लिङ्गस्य द्वेधा
विभाग इति वाच्यम् । मित्रैर्लिङ्गक्रमसमाख्यानाधिकरणे एवं लिङ्ग-
विभागस्य दर्शितत्वात् तदनुप्रायिनाऽऽपदेन एवं विभागः क्रियते ।
तत्र यद्यर्थज्ञानमर्थ एव न शब्दः तथापि तद्वत् लिङ्गमर्थगतलिङ्गत्वेन
नापदेवस्य विवक्षितम् । सम्बन्धसामान्यबोधकप्रमाणान्तरसापेक्षं तदन्वेषश्चे-
त्यन्यथैव विभागकरणात् । अन्यथा हि शब्दगतमर्थगतञ्चेत्येव विभागमकरि-

प्यत् । एवमकरणात् एतद्ग्रन्थकारवदेव प्रथमाध्यायान्ते निरूपितस्या-
श्रुततामर्थस्य इह निरूपणे तात्पर्याभावोऽवधीयत इति चेन्नैतदेवम् ।
आपदेवकृतविभागोऽपि शब्दगतमर्थगतं चेति विभागतुल्य एवेति परिष्कार
एवंदं संग्रहेणोक्तमिति न दूरं गम्यते ।

लिङ्गस्य तदुत्तरप्रमाणेभ्यः प्राक्कल्पमुक्त्वा वाक्यात्प्राक्कल्पमुदाहरति
तदिदमिति । कृणोमीति तैत्तिरीया अधीयते ॥

समभिव्याहारो वाक्यम् । समभिव्याहारश्च साध्यत्वा-
दिवाचकद्वितीयाद्यभावेऽपि वस्तुतः शेषशेषिवाचकपद-
योः सहोच्चारणम् । यथा यस्य पर्णमर्या जुहुर्भवति न स
पापं श्लाकं शृणोतीति । अत्र पर्णताजुहोः समभिव्याहा-
रादेव पर्णताया जुह्वंगत्वम् । न चानर्थक्यम् अन्यथाऽपि
जुहोः सिद्धत्वादिति वाच्यम् । जुह्वशब्देन तत्साध्यापूर्व-
लक्षणत्वं । तथाच वाक्यार्थः । पर्णतयाऽवत्तहाविधारण-
द्वारा जुह्वपूर्वं भावयोदिति । एवं च पर्णतया यदि जुह्वः
क्रियते तदैव तत्साध्यमपूर्वं भवति नान्यथेति गम्यत
इति न पर्णताया वैयर्थ्यम् । अवत्तहाविधारणद्वारेति चाव-
श्यं वक्तव्यम् । अन्यथा स्रुवादिष्वपि पर्णतापत्तेः ॥

वाक्यं लक्षयति समभिव्याहार इति । ननु समभिव्याहारो नाम सहोच्चा-
रणन् कयोरिह सहोच्चारणं विवक्षितम् । अपि च श्रुत्युदाहरणत्वेनोदाहृते-
ष्वपि वाक्येषु समभिव्याहारस्य विद्यमानत्वादतिव्याप्तिरित्यत्राह समभिव्या-
हारश्चेति । द्वितीयादिश्रुतिरहितत्वे सति शेषशेषिवाचकपदसहोच्चारणं वाक्य-
मिति निष्कर्षः । सत्यन्तेन उक्ताऽतिव्याप्तिर्वारिता । प्रयोजशेषेण हवींष्यभिधार-
यति सक्तून् जुहोतीत्यादौ विद्यमानाऽपि द्वितीयादिविभक्तिर्न श्रुतिः । तृ-
तीयायाः कर्मत्वे द्वितीयायाः करणत्वे च लाक्षणिकत्वात् । शक्यार्थपराया
एव विभक्तेः श्रुतित्वात् । किन्तु तत्र वाक्यादेवागत्वम् । तथा च तत्र
द्वितीयादिरहितत्वाभावादव्याप्तिः स्यादिति साध्यत्वादिवाचकेति विभक्ति-
विशेषणम् । शक्यार्थपरेत्यर्थः । वाचकं शक्तम् । शेषेति । शेषशेषिणोर्वाचके
अनुपपन्नः ।

पदे । तयोः शेषत्वेन शेषित्वेन च वाचकत्वासंभवात् वस्तुत इति । यावर्थौ वस्तुतः शेषशेषिणौ न तु तथा प्रतीयमानौ द्वितीयाद्यभावात् तद्वाचेति ।

वाक्यकृतमङ्गत्वमुदाहरति यथेति । पर्णताजुहोः तद्वाचकयोः पर्णमयी-
जुहूपदयोरित्यर्थः । समभिव्याहारादेव न तु द्वितीयादिविभक्त्या । पर्णताया
श्चेति । न च पर्णमयीशब्देन पर्णवृक्षविकारस्योक्तत्वात् कथं पर्णतारूपजाति-
नालस्येह प्रतिपादनं क्रियत इति चेदुच्यते । जुह्वादिपात्राणां दारुमयत्वात्
यत्किञ्चिद्वृक्षविकारत्वस्य सामान्येनावगतत्वात् किञ्जातीयस्य वृक्षस्यायं विकार
इति जातिमात्रस्य जिज्ञासितत्वात् तात्पर्यगत्या पर्णतामात्रस्यात्र प्रतिपादन-
मिति । एवं सर्वेष्वङ्गेषु अपूर्वप्रयुक्तत्वं वेदितव्यमिति यत् पूर्वमुक्तं तदत्र श-
ङ्कापरिहारव्याजेन दर्शयति नचेति । आनर्थक्यं पर्णताया निष्फलत्वम् ।
अन्यथाऽपि पर्णतां विनापि । अन्यजातीयवृक्षोपादानेनापीत्यर्थः । सिद्ध-
त्वात् निष्पादनसंभवात् । एवं नैष्फल्यं कण्ठवेणोक्तम् । इत्थमन्यथाऽपि
सिद्ध्यन्त्या जुह्वाः प्रयोजनत्वाभावे तदुद्देश्यकत्वावगाही बोध्योऽस्मिन् पर्णमयी
जुहूरिति वाक्ये न संभवतीति इदं विधिवाक्यमबोधकमित्यपि पूर्वपक्षिणो ह-
दये स्थितम् । जुहूपदशक्यार्थस्य नात्र उद्देश्यत्वमिष्यते येनोक्ता सर्वाऽनुप-
पत्तिः स्यात् । किन्तु तेन प्रयोजनीभावेतुं योग्यमपूर्वं लक्ष्यते । तेन न
काचिदनुपपत्तिरित्यभिप्रेत्याह जुह्वशब्देनेति । अपूर्वलक्षणात् अपूर्वस्य ल-
क्षणया प्रतिपादनादुक्तानुपपत्तिपरिहारादिति । न च वाच्यमित्यन्वयः । तत्र प्र-
थमं वाक्यार्थबोधानुपपत्तिर्नास्तीत्यभिप्रेत्य तं दर्शयति तथाचेति । तदय-
मित्यापदेवीयपाठ एवायं प्रमादादन्यथाकृत इति प्रतीमः । जुह्वपूर्वमिति ।
जुह्वसाध्यमपूर्वमित्यर्थः । वैपरीत्येन अपूर्वसाधनीभूतपात्रमित्यत्रैव तात्पर्यं
बोध्यम् । अवत्तेति । इदं अवत्तहविर्धारणरूपं द्वारं जुह्वा एवापूर्वोत्पादने
इति वेदितव्यम् । न तु यथाश्रुतेन पर्णतया जुह्वपूर्वसाधने । अत एव प-
र्णतया अवत्तहविर्धारणद्वारा यदपूर्वसाधनं तद्वावेयदित्यापदेवीयस्य बहुरमणीय-
उत्थानपत्तिका-

स्य पाठस्य विनाशेन कृतमिमं पाठं वाक्यव्युत्पत्तिशालिनो न रोचयन्ते । एव-
मपूर्वस्योद्देश्यत्वे सति पर्णताया आनर्थक्यं नास्तीत्याह एवंचेति । उद्देश्य-
कोटौ द्वारविवक्षायाः प्रयोजनं वदन्नाह अवत्तेति । अवत्तं अवदानेन संस्कृ-
तं हविः तस्य धारणम् । अवत्तं हि हविः जुह्वां निधाय होमः क्रियत इति ।
अन्यथा द्वारमविवाक्षित्वा अपूर्वसाधनीभूतं पात्रं पर्णतया भावयेदित्येवो-
द्देश्याङ्गीकारे । स्तुवेति । जुहूः उपभृत् भुवा एषां त्रयाणां पात्राणां
स्तुगिति नाम । येन उपभृतः भुवायाश्च होमायाज्यं उद्भ्रियेत तस्य पात्रा-
न्तरस्य स्तुव इति नाम ॥

सेयमनारभ्याधीताऽपि पर्णता सर्वप्रकृतिष्वेवान्वेति न
विकृतिषु । तत्र चोदकेनापि तत्प्राप्तिसम्भवात् पौनरु-
क्त्यापत्तेः । यत्र समग्राङ्गोपदेशः सा प्रकृतिः । यथा
दर्शपूर्णमासादिः । तत्प्रकरणे सर्वाङ्गपाठात् । यत्र न
सर्वाङ्गोपदेशः सा विकृतिः । यथा सौर्यादिः । तत्र कति-
पयाङ्गानामतिदेशेन प्राप्तत्वात् । अनारभ्याधीतविधिः
सामान्यविधिः । तदिदं वाक्यं प्रकरणादिभ्यो बलवत् ।
अत एव इन्द्राग्नी इदं हविरित्यादौः एकवाक्यत्वा-
दर्शाङ्गत्वं न तु प्रकरणात् दर्शपूर्णमासाङ्गत्वम् ॥

एवं जुहूपदलक्षितमुद्देश्यकोटिप्रविष्टमपूर्वं कस्य यागस्येति विचारे यस्य
यागस्य जुहूरङ्गं तस्य यागस्येति वक्तव्यम् । जुहूश्च उपदेशेन दर्शपूर्णमासयोः
अतिदेशेन दर्शपूर्णमासविकृतीनां सौर्यादीनां चाङ्गं भवति । तत्र किं प्रकृ-
तिभूतदर्शपूर्णमासापूर्वं विकृतिभूतसौर्याद्यपूर्वमिति सर्वमुद्देश्यकोटिप्रविष्टं
आहोस्वित् प्रकृतिभूतदर्शपूर्णमासापूर्वमालमिति संशये सर्वमपूर्वमिति पूर्वपक्षं
कृत्वा प्रकृतिभूतदर्शपूर्णमासापूर्वमात्रमिति कस्मिंश्चिदधिकरणे सिद्धान्तितम् ।
प्रसंगात्तदाह सेयमिति । अनारभ्याधीतापीति । कर्मविशेषमप्रकृत्येत्यर्थः
अनेन पूर्वपक्षयुक्तिरुच्यते । यदाग्नेयोऽष्टाकपाल इति प्रक्रम्य व्रीहीनवहन्तीति
विधानाद्धि आग्नेयापूर्वमालव्रीह्यर्थत्वमवघातस्य सिद्ध्यति न सौर्यादिव्रीह्य-
अनुबन्धः ।

र्थत्वम् । अत्र तु दर्शपूर्णमासयोरनुपक्रमात् सर्वयागसंवन्धिजुह्वर्थत्वं पर्ण-
 ताया भवतीत्याशयः । सर्वप्रकृतिषु आग्नेयादिषु षट्सु गृहमेधीयादौ च ।
 एतदपूर्वसाधनत्वविशिष्टजुह्वमेवेत्यर्थः । अन्वेति यस्य पर्णमयी जुहूरिति
 वाक्येन विधीयत इत्यर्थः । पूर्वपक्षं निरस्यति न विकृतिष्विति । न विकृति-
 ष्वपीत्यर्थः । अत्र युक्तिमाह तत्रेति । तत्र विकृतिषु । चोदकोऽतिदेशः । त-
 त्प्राप्तीति । पर्णताप्राप्तीत्यर्थः । पौनरुक्त्यापत्तेः द्विविधानापत्तेः । अयं भावः ।
 दर्शपूर्णमासयोरुपदिष्टा जुहूः अतिदेशेन सौर्यादिषु प्राप्नोतीति तावत् स्थितम् ।
 तत्र यदि पर्णमयीवाक्ये प्रकृतिविकृतिसर्वापूर्वसाधनीभूतजुह्वदेशेन पर्णता
 विधीयते तदाऽनेन वाक्येन दर्शपूर्णमासयोरिव सौर्यादिष्वपि उपदेशादेव
 पर्णता प्राप्यते । पुनश्च सौर्यादिषु विकृतिषु जुह्वादिप्रापणाय प्रवृत्तोऽति-
 देशः जुहूमिव तदङ्गभूतां पर्णतामापि प्रापयतीति उपदेशातिदेशाभ्यां पर्ण-
 ताया विकृतिषु द्विविधानापत्तिः । न चैकस्य द्विविधानं युज्यते । प्रकृत्य-
 पूर्वसाधनीभूतजुह्वमात्रोद्देशेन पर्णताविध्यंगीकारे तु पर्णताया उपदेशात्
 दर्शपूर्णमासमात्रांगत्वं अतिदेशात् सौर्याद्यंगत्वमिति न स दोष इति । प्रकृ-
 तिशब्दस्य प्रकृते विवक्षितमर्थमाह यत्नेति । यस्मिन् कर्मणि अन्यस्मात्कर्म-
 णोऽङ्गानि नानीयन्ते सा प्रकृतिरित्यत्रैव तात्पर्यम् । प्रकृतिशब्दस्य मुख्यार्थस्तु
 यस्यांगानि अन्यत्वातिदिश्यन्ते तत्कर्म । विकृतिं लक्षयति यत्र नेति ।
 सर्वाङ्गोपदेशाभावमुपपादयति तत्रेति । ननु कोऽनारभ्य विधिः तत्राह अना-
 रभ्येति । सामान्येन विधिः सामान्यविधिः । दर्शपूर्णमासीयत्वादिना विशेष-
 णमन्तरा अपूर्वसामान्यसाधनीभूतपातत्वावच्छिन्नोद्देशेन पर्णतादिविधायको
 विधिरित्यर्थः । वस्तुतस्तु प्रामादिकोऽयमत्र एतद्ग्रन्थपाठः । आपदेदीये हि
 पर्णतान्यायापवादेन अनारभ्याधीतं साप्तदश्यं विकृतिष्वेव गच्छतीति प्रद-
 श्य तदर्थमुपसंहारमुक्त्वा तत्रोपष्टम्भकतया 'सामान्यविधिरस्पष्टः संह्रियेत
 विशेषतः' इति वार्तिकमुदाहृत्य इमं वार्तिकन्यायं प्रकृते योजयितुमुक्तं अना-
 रभ्यविधिः सामान्यविधिः मित्रविन्दादिप्रकरणस्थस्तु विशेषविधिरिति । ननु
 उद्यानपत्रिका-

अनारभ्यविधेर्लक्षणमुक्तं सामान्यविधिरिति । न चात्र सामान्यविधेर्विशेषे
उपसंहार उच्यते । तस्मादत्रायं ग्रन्थोऽनन्वित इति बोध्यम् । वार्तिके विशेषत
इति विशेषविधिनेत्यर्थः । वाक्यस्य स्वान्तरप्रमाणेभ्यः प्राबल्यमुक्त्वा उदा-
हरति तादेदमिति । इन्द्रेति । अत्र इन्द्राभी इति पदं विना पाठः श्रेयान् ।
अथवा आपदेदीये स्थितेन पाठेन भवितव्यम् ॥

उभयाकाङ्क्षा प्रकरणम् । यथा प्रयाजादिषु समिधो
यजतीत्यादिवाक्ये फलविशेषस्य अनिर्देशात् समिधा-
गेन भावयेदिति बोधानन्तरं किमित्युपकार्याकाङ्क्षा ।
दर्शपूर्णमासादिवाक्येऽपि दर्शपूर्णमासाभ्यां स्वर्ग भा-
वयेदिति बोधानन्तरं कथमित्युपकारकाकाङ्क्षा ।
इत्थं च उभयाकाङ्क्षया प्रयाजादीनां दर्शपूर्णमासा-
ङ्गत्वम् । तच्च प्रकरणं द्विविधम् । महाप्रकरणमवान्तर-
प्रकरणं चेति । तत्र मुख्यभावनासम्बन्धि प्रकरणं महा-
प्रकरणम् । तेन च प्रयाजादीनां दर्शपूर्णमासाङ्गत्वम् ।
एतच्च प्रकृतावेव । उभयाकाङ्क्षायाः संभवात् । न तु वि-
कृतौ । तत्र प्रकृतिवद्विकृतिः कर्तव्येत्यतिदेशेन कथं-
भावाकाङ्क्षाया उपशमेन अपूर्वाङ्गानामप्युभयाकाङ्-
क्षया विनियोगासंभवात् । तस्मादपूर्वाङ्गानां स्थाना-
देव विकृत्यर्थत्वमिति ॥

प्रकरणं दर्शयति उभयेति । उभयस्य उभयी वा आकांक्षा उभयाकांक्षा ।
अङ्गस्य भाव्याकांक्षां दर्शयति प्रयाजादिष्विति । अङ्गिनः कथंभावाकांक्षां
दर्शयति दर्शयति । प्रकरणं विभजते तच्चेति । आद्यं निरूपयति मुख्येति ।
मुख्यं अङ्गि तस्य भावना तत्संबन्धि यत्प्रकरणं तन्महाप्रकरणमित्यर्थः ।
फलवधागायन्वयिभावनासम्बन्धीतिकर्तव्यताकांक्षाघटितोभयाकांक्षारूपं प्रक-
रणं महाप्रकरणमित्युक्तं भवति । इदमुदाहरन् उक्तं प्रयाजादीनां दर्शपूर्ण-
मासाङ्गत्वं महाप्रकरणेनैवेत्याह तेनचेति । दर्शपूर्णमासौ हि स्वर्गरूपफल-
वत्त्वादङ्गिनौ । तेन तदन्विताभावनासम्बन्धीतिकर्तव्यताकांक्षाघटितत्वादत्राङ्ग-
अनुबन्धः ।

त्वबोधकं प्रकरणं महाप्रकरणमित्यर्थः । महाप्रकरणगतं विशेषमाह एत-
 चेति । एवकारं विवृणोति नत्विति । अत्र हेतुमुभयाकांक्षाया असंभव-
 मुपपादयति तत्रेति । विकृतावित्यर्थः । उभयाकांक्षाया असंभवे हेतुः
 कथंभावाकांक्षोपशमः उपशमकारणं अतिदेशः अतिदेशस्वरूपं प्रकृतिवद्वि-
 कृतिः कर्तव्येति । ननु विकृतिषु द्वेधाऽङ्गानि भवन्ति कानिचित् अतिदिश्य-
 मानानि कानिचित् उपदिश्यमानानीति । उपदिश्यमानान्येव अपूर्वाङ्गानी-
 त्युच्यन्ते । तत्र केषां विषये प्रकरणं नास्तीत्युच्यते । यथतिदिश्यमानविषये
 तर्हि इष्टापत्तिः । प्राकृताङ्गभावनानां प्रकृत्यन्वयादेव भाव्याकांक्षायाः शान्त-
 त्वात् । यद्यपूर्वाङ्गविषये तन्नोपपद्यते । अपूर्वाङ्गभावनानां भाव्याकांक्षाया
 अशान्तत्वात् । विकृतिभावनाया अपि कथंभावाकांक्षायाः सद्भावादिति
 पूर्वपक्षं सूचयता उक्तं अपूर्वाङ्गानामपीति । कल्प्योपकारापूर्वाङ्गविषयं
 उपदेशमपेक्ष्य क्लृप्तोपकारप्राकृताङ्गविषयोऽतिदेशः प्रबलत्वात् प्रथमं प्रवृत्तः
 विकृतेः कथंभावाकांक्षां शमयतीति अपूर्वाङ्गविषये विकृतेः कथंभावाकांक्षाया
 अभावान्न तद्विषयेऽपि उभयाकांक्षासंभव इति समाधानं अतिदेशेन कथंभा-
 वाकांक्षाया उपशमेनेत्यत्रैव अभिसंहितम् । तर्हि अपूर्वाङ्गानां विकृत्य-
 ङ्गत्वं केन प्रमाणेनेत्यत्राह तस्मादिति । स्थानं वक्ष्यते ।

अङ्गभावनासम्बन्धि प्रकरणं अवान्तरप्रकरणम् । तेन
 च अभिक्रमणादीनां प्रयाजाद्यङ्गत्वम् । तच्च सन्दर्शेनैव
 ज्ञायते । तदभावे चाविशेषात् सर्वेषां फलभावना-
 कथंभावेन ग्रहणप्रसङ्गेन प्रधानाङ्गत्वापत्तेः । एकाङ्गानुवा-
 देन विधायमानयोरङ्गयोरन्तराले विहितत्वं सन्दर्शः ।
 यथाऽभिक्रमणे । तद्वि समानयते जुह्वामुपभृतः तेजो
 वा इत्यादिना प्रयाजानुवादेन किञ्चिदङ्गं विधाय वि-
 धीयते यस्यैवं विदुषः प्रयाजा इज्यन्ते प्रैभ्यो लोके-
 भ्यो भ्रातृव्यान् नुदतेऽभिक्रामं जुहोत्यभिजित्यै इति ।
 तदनन्तरं यो वै प्रयाजानां मिथुनं वेदेत्यादिना कि-

किञ्चिदङ्गं विधीयते । अतः प्रयाजाङ्गमध्ये विहितमभिक्रमणं तदङ्गम् । प्रयाजैरपूर्वं कृत्वा यागोपकारं भावयेदिति ज्ञाते कथमेभिरपूर्वं कर्तव्यमिति कथंभावाकाङ्क्षायाः सत्त्वात् । सा च सन्दंशपठितैरभिक्रमणादिभिः शङ्क्यति । न चाङ्गभावनयाः कथंभावाकाङ्क्षाभावः । भावनासामान्येन तत्रापि तत्संभवात् ॥

अवान्तरप्रकरणं निरूपयति अंगेति । अङ्गभावनासंबन्धीतिकर्तव्यताकाङ्क्षाघटितोभयाकाङ्क्षाऽवान्तरप्रकरणमित्यर्थः । तेन कृतमङ्गत्वं उदाहरति तेन चेति । ननु यदङ्गभावनानामपि प्रकरणमस्ति तर्हि प्रयाजादीनां अनूयाजादिकमप्यङ्गं स्यात् । आग्नेयादिप्रधानभावनानामिव प्रयाजाद्यङ्गभावनानामपि प्रकरणसत्त्वात् । यदि त्वेवं आग्नेयादिफलवत्प्रधानयागप्रकरणपठितानामेषां परस्परमङ्गाङ्गिभावो न भवतीत्युच्यते तर्हि अभिक्रमणमपि प्रयाजाङ्गं न स्यात् । अथात्रास्ति विशेष इति चेत् तर्हि स उच्यतामित्यत्राह तच्चेति । अवान्तरप्रकरणं चेत्यर्थः । फलवत्प्रधानयागप्रकरणपठितानां अङ्गभावनानां परस्पराङ्गाङ्गिभावबोधकं प्रकरणरूपं प्रमाणं न भवतीत्युत्सर्गः । यत्र तु सन्दंशोऽस्ति तत्र तस्याङ्गस्य अङ्गान्तरबोधकतया प्रकरणं भवत्येवेत्यपवादः । तथा च प्रयाजेषु सन्दंशसत्त्वात् प्रकरणमस्तीति ज्ञायते । तेनाभिक्रमणं प्रयाजाङ्गं भवति । अनूयाजादिविषये तु सन्दंशो नास्तीति न प्रकरणं नतरां तदङ्गत्वम् । किन्तु प्रयाजवेदेव प्रधानयागप्रकरणात् प्रधानाङ्गत्वेमेवेति भावः । एवं सन्दंशाभावे उत्सर्गप्राप्तं यागाङ्गत्वमेवाभिक्रमणस्यापि स्यादित्यभिप्रेत्याह तदभाव इति । सन्दंशाभाव इत्यर्थः । अविशेषात् प्रयाजादि प्रधानाङ्गं अभिक्रमणादि तु तस्याङ्गस्याङ्गमिति प्रमाणविशेषाभावादित्यर्थः । फलभावनाकथंभावेन प्रधानभावनेतिकर्तव्यताकाङ्क्षया । ग्रहणप्रसङ्गेन विषयकिरणप्रसङ्गेन । ननु कः सन्दंशो नाम तदाह एकेति । वाक्यान्तरेण विहितमङ्गमनूय वाक्यान्तरेण तत्र किञ्चिदङ्गं विधातव्यम् । पुनरपि तदेवाङ्गमनूय उत्तरत्र वाक्यान्तरेण किञ्चिदङ्गं विधातव्यम् ।

तव्यम् । अनयोर्वाक्ययोर्मध्ये उभयोर्दोषयत्वेन अनूदितस्याङ्गस्यानुवाद-
मन्तरा किञ्चिदङ्गं विधातव्यम् । तत्र सन्दंश इत्यर्थः । सोऽयं सन्दंशोऽ-
भिक्रमणेऽस्तीत्याह यथेति । उपपादयति तत्रहीति । समानयत इति ।
उपभृति स्थितमाज्यं जुह्वामानयतीत्यर्थः । अत इति । उक्तीत्या सन्द-
शस्य सत्त्वात् तेन चावान्तरप्रकरणस्य प्रतीयमानत्वादित्यर्थः । प्रयाजोङ्गेति ।
प्रयाजाङ्गयोर्मध्य इत्यर्थः । नन्वान्तरमपि प्रकरणं उभयाकांक्षारूपमेव । तत्ता-
भिक्रमणादेर्भाव्याकांक्षायां सत्यामपि प्रयाजादेरन्याङ्गत्वात् इतिकर्तव्यताकांक्षा
नास्तीति उभयाकांक्षारूपप्रकरणाभावात् कथमभिक्रमणादेः प्रयाजाङ्गत्वमिति
शङ्कां मनसि कृत्वा प्रयाजादेरपीतिकर्तव्यताकांक्षाऽस्तीत्याह प्रयाजेति । प्रया-
जादीन् यजतीत्यत्र शब्दतो लब्धोऽंशः प्रयाजैर्भावयेदिति । प्रकरणात् यागोप-
कारमिति । अपूर्वप्रकरणोक्तीत्या सर्वाङ्गसाहित्यान्यथानुपपत्त्या लब्धं अपू-
र्वं कृतेति । एवं प्रयाजान् यजतीत्यत्र आख्यातोपात्तभावनायाः प्रक-
रणात् भाव्यांशस्य वाक्य एव करणांशस्य लभे सत्यनन्तरं इतिकर्तव्यताकां-
क्षापि भवत्येवेति भावः । अस्या आकांक्षाया अभिलापः कथमेभिरपूर्वं कर्त-
व्यमिति । एभिः प्रयाजैः । सत्त्वात् प्रकरणसंभवात् अभिक्रमणं तदङ्गमिति
पूर्वेणान्वयः । नन्वेवं प्रयाजाद्यङ्गभावनानामपि इतिकर्तव्यताकांक्षासत्त्वेऽनु-
याजादीनामपि तत्रान्वयस्यादित्यत्र पूर्वोक्तमेव संदंशकृतं विशेषं स्मारय-
न्नाह साचेति । संदंशेति । संदंशे प्रयाजानुवादेन विहितयोरङ्गयोर्मध्ये
पठितैरिति । पूर्वं हृदि स्थितां अङ्गभावनानामितिकर्तव्यताकांक्षाराहित्य-
शङ्कान्निराकरोति नचेति । भावनेति । आग्नेयादिप्रधानभावनातुल्यत्वेनेत्यर्थः
भावयेदिति ह्युक्ते किं केन कथमिति सर्वत्रैवाकांक्षालयं भवति । नतु आग्नेयेन
भावयेदित्यत्रैव कथंभावाकांक्षा जायते प्रयाजैर्भावयेदित्यत्र न जायत इत्यत
नियामकं किञ्चिदस्तीत्यर्थः ।

तदिदं प्रकरणं क्रियाया एव साक्षाद्विनियोजकम् ।

द्रव्यगुणयोस्तु तद्द्वारा । तथाहि । यजेत स्वर्गकाम

उद्यानपत्तिका

इत्यत्र फलभावनायां कथंभावाकांक्षायां सन्निधिपठिता-
श्रूयमाणफलकं क्रियाजातमुपकार्याकांक्षया इतिकर्तव्य-
तात्वेनान्वेति । क्रियाया एव लोके कथंभावाकांक्षायाम-
न्वयदर्शनात् । नहि कुठारेण छिन्द्यादित्यत्र कथंभावा-
कांक्षायां उच्चार्यमाणोऽपि हस्तोऽन्वेति । किन्तु हस्तेन
उद्यम्य निपात्येति उद्यमननिपातने एव । हस्तश्च तद्द्व्या-
रेणैवान्वेतीति सर्वजनीनमेतत् । इदं च स्थानादिभ्यो
वलवत् । अत एव अक्षैर्दीव्यति राजन्यं जिनातीति
विदेवनादयो धर्मा अभिषेचनीयसन्निधौ पठिता अपि
स्थानान्न तदङ्गम् । किं तु प्रकरणात् राजसूयाङ्गमिति ।

सिद्धरूपाणि क्रियारूपाणि चेत्यङ्गानामनुपदं द्वेधा विभागं करिष्यति । तत्रेदं
प्रकरणं क्रियारूपाणामेवाङ्गानां साक्षादङ्गत्वबोधकं न तु श्रुत्यादिप्रमाणा-
न्तरवत् सिद्धरूपाणामपि । क्रियाद्वारा परम्परया त्वेषामिदमङ्गताबोधकमि-
ति प्रकरणस्य प्रमाणान्तरापेक्षया विशेषमाह तदिदमिति । उक्तविधिमितिक-
र्तव्यताकांक्षाघटितमित्यर्थः । क्रियाया एव न द्रव्यगुणादेस्तिद्ववस्तुनः ।
साक्षात् द्वारमनपेक्ष्य । किन्तर्हि प्रकरणेन द्रव्यगुणादेर्ग्रहणमेव नास्ति ?
न । अस्त्येव । किन्तु क्रियाविशेषणत्वेनेत्याह द्रव्यगुणयोस्त्विति । तद्वा-
रेति । क्रियाविशेषणत्वेनेत्यर्थः । अत्रोदाहरणं जाघन्या पत्नीः संयाजयन्ती-
ति । अत्र हि जाघनीविशिष्टपत्नीसंयाजविधौ पत्नीसंयाजस्य साक्षात्, तद्वि-
शेषणत्वेन च जाघन्याः प्रकरणेन ग्रहणम् । क्रियाया एव साक्षाद्विनि-
योजकमित्येतदुपपादयति तथाहीति । क्रियैव इतिकर्तव्यतात्वेनान्वेतुं
योग्या न द्रव्यगुणादीत्यत्र हेतुं वदिष्यन् प्रथमं क्रियैव उभयाकांक्षारूपप्रकर-
णवशादितिकर्तव्यतात्वेनान्वेतीति प्रतिज्ञां करोति यजेतेति । उभया-
कांक्षासद्भावोपपादनायोक्तं अश्रूयमाणफलकमिति । स्ववाक्ये फलश्र-
वणे सति हि उपकार्याकांक्षा न स्यात् । तत्तु नास्ति प्रयाजादीनामिति ।
अश्रूयमाणफलकानामपि ज्योतिष्टोमसन्निधौ पठितानां कर्मणां दर्शपूर्णमा-
सभावनायामितिकर्तव्यतात्वेनान्वयाभावात् सन्निधिपठितेति । सन्नि-
अनुबन्धः ।

धिपठितं च तत् अश्रयमाणफलकं चेति कर्मधारयः । क्रियाजातमिति ।
 एवेति शेषः । हेतुमाह क्रियाया एवेति । अन्वयदर्शनात् अन्वय-
 दर्शनेन योग्यत्वावसायादित्यर्थः । सिद्धवस्तुनो योग्यताविरह उदाहरणेन
 दर्शयति न हीति । उच्चार्यमाणोऽपि पदेनोपात्तोऽपि । अल इतिकर्तव्य-
 तात्वेनान्वययोग्ये क्रिये दर्शयति किन्त्विति । इतीति । इत्येतत्पदप्रतिपा-
 धे इत्यर्थः । उद्यमनेति । उद्यमननिपातेन एव अन्वीयेते इति योज्यम् ।
 द्रव्यगुणयोस्तु तद्ववारेति यदुक्तं तदस्मिन् लौकिके उदाहरणे दर्शयति हस्त-
 श्चेति । नात्राधिकमुपपादनमावश्यकमित्यभिप्रायेणाह सर्वेति ।

नन्वेवं यत्र द्रव्यगुणादिविशिष्टानामारादुपकारकाङ्गानामुपदेशः तत्र क्रिया-
 विशेषणत्वेन द्रव्यगुणादेर्भावानन्वयेऽपि यत्र गुणमात्रोपदेशः यथा सामविशेषाणां
 मन्त्रविशेषाणां च तत्र तस्य इतिकर्तव्यतात्वेन अन्वयाय प्रकरणविषयत्वं
 साक्षाद्वक्तव्यमेवेति चेन्न । सिद्धवस्तुन इतिकर्तव्यतात्वासंभवेन प्रकरणग्रह-
 णासंभवात् । तदुक्तं वार्तिककृता

गुणद्रव्ये कथंभावैर्गृह्णन्ति प्रकृताः क्रियाः ।

इति । पूर्वार्थस्थो नञिह संवध्यते । प्रकृताः क्रियाः फलवन्ति कर्माणि फलभा-
 वना एव वा । कथंभावैः इतिकर्तव्यताकांक्षया । प्रकरणेनेति पर्यवसितम् । गुण-
 द्रव्ये न गृह्णन्ति तदन्वितानि न भवन्तीत्यर्थः । नन्वेवमुपदिष्टस्य सिद्ध-
 वस्तुन आनर्थक्यं स्यात् । न खल्वितिकर्तव्यतातिरिक्तेन सम्बन्धेन तस्य
 फलभावनायामन्वयः सम्भवति । अंशत्रयवत्या भावनाया अंशद्वयस्य फल-
 करणाभ्यां पूरितत्वात् तदतिरिक्तस्य सर्वस्य इतिकर्तव्यतांशपातित्वस्यैव
 वक्तव्यत्वादिति चेदुच्यते । इतिकर्तव्यताभूतां क्रियां द्वारीकृत्यान्वयात् नान-
 र्थक्यमिति । ननु क्रिया नास्तीत्युक्तम् । सत्यम् । किन्तु कल्प्यते । कथम् ।
 तेनैव द्रव्यगुणाविधिवाक्येन पदाध्याहारादिना । तदिदमभिप्रेत्याह-

नावान्तरक्रियायोगादृते वाक्योपकल्पितात् ।

इति । सोमनाथोऽप्याह चित्राधिकरणपूर्वपक्षे-अवान्तरप्रकरणेनेति । यथापि
 'नावान्तर' इत्यभियुक्तोक्तेः संख्याविशिष्टाज्यद्रव्यमात्रस्य प्रकरणविनियोज्य-
 उधानपत्तिका-

स्वमनुपपन्नम् । तथाप्याज्यस्य न स्वरूपेण स्तोत्राङ्गत्वं सम्भवाति । किन्तु सन्निधानेन । तच्च सन्निधापनं विना न संभवतीति संख्याविशिष्टाज्यानि सन्निधापयेदित्येवमयं विधिः पर्यवसित इति सन्निधापनक्रियायोगादाज्यलक्षणद्रव्यस्य प्रकरणविनियोग उपपद्यत इति भावः— इति । तदत्र सिद्धवस्तुन इतिकर्तव्यतात्वन्नास्ति । तेन प्रकरणग्राह्यत्वं च नास्तीति वार्तिके उत्तरार्धस्यार्थः । इतिकर्तव्यताभूतक्रियाविशेषणत्वेन भावनान्वयस्तु न्यायनिरपेक्षं सिद्धः । तत्र क्रियायां स्ववाक्योपात्तायां तद्वारा द्रव्यगुणादेर्भावनान्वय इत्यनुक्तिसिद्धम् । यत्रापि तु नोपात्ता तत्रापि तां कल्पयित्वा तद्वारा तदन्वय इति वार्तिके पूर्वार्धस्यार्थ इति विवेचनीयम् ।

प्रकरणस्य स्थानन्तरप्रमाणोपेक्षया प्राबल्यमाह इदं चेति । स्थानादिभ्य इति बहुवचनमविवक्षितम् । स्थानसमाख्ययोर्द्वयोरेव प्रकरणानन्तरप्रमाणत्वात् । तदुक्तमापदेवेन तदिदं स्थानादिप्रमाणाद्भवदिति । प्राबल्यमुदाहरति अतएवेति । प्रकरणस्य प्राबल्यादेवेत्यर्थः । अभिषेचनीयः सोमयागविशेषः राजसूयान्तर्गतः । स्थानात् सन्निधिपाठरूपात् । तदंगं अभिषेचनीयाङ्गम् । नात्र स्वारसिकं प्रकरणं किन्तु संदशसंपादितमित्यन्यत्र स्थितम् ।

देशसामान्यं स्थानम् । तद् द्विविधम् । पाठसादेश्यं अनुष्ठानसादेश्यं चेति । स्थानं क्रमश्चेत्यनर्थान्तरम् । पाठसादेश्यमपि द्विविधम् । यथासंख्यपाठः सन्निधिपाठश्चेति । तत्र ऐन्द्राग्रमेकादशकपालं निर्वपेत् वैश्वानरं द्वादशकपालं निर्वपेदित्येवं क्रमविहितेषु इन्द्राग्नी रोचना दिव इत्यादीनां याज्यानुवाक्यामन्त्राणां यथासंख्यं प्रथमस्य प्रथमं द्वितीयस्य द्वितीयमित्येवंरूपो विनियोगो यथासंख्यपाठात् । प्रथमपाठितस्य हि मन्त्रस्य कैमर्थ्याकांक्षायां प्रथमतो विहितं कर्मैव प्रथममुपतिष्ठते समानदेशत्वात् । एवं द्वितीयमन्त्रस्यापि ।

अङ्गत्वे पञ्चमं प्रमाणं स्थानं दर्शयति देशेति । समानस्य भावः सामान्यं देशस्य अनुबन्धः ।

सामान्यं देशसामान्यं तुल्यदेशत्वमित्यर्थः । पाठेति । समानो देशो यस्य सः
 सोदेशः तस्य भावः सोदेश्यं पाठस्य सोदेश्यं पाठसोदेश्यं पाठप्रयुक्तं सोदे-
 श्यमित्यर्थः । एवमनुष्ठानसोदेश्यमित्यत्रापि । ननु वार्तिके 'तत्र क्रमो
 द्विधैवेष्टो देशसामान्यलक्षणः, इति क्रमलक्षणत्वेनोक्तस्य देशसामान्यत्वस्य
 कथं स्थानलक्षणत्वेन भवता अभिधानमित्याशङ्कापरिहाराय स्थानमेव तत्र
 क्रमपदेनाभिधीयत इत्यभिप्रेत्याह स्थानमिति । अन्योऽर्थः अर्थान्तरं न अ-
 र्थान्तरमनर्थान्तरम् । स्थानं क्रमश्चेत्यनयोः पदयोरर्थभेदो नास्तीत्यर्थः । यथा-
 संख्यपाठमुदाहराते तत्रात । क्रमविहितेष्ट्विति । कर्मस्त्विति शेषः । 'क्रम-
 विहितेष्ट्विषु' इति त्वापदेवीये दृश्यते । तथैवात्रापि भाव्यमिति पश्यामः । यथा-
 संख्यं संख्यामनुसृत्य । अस्यैव विवरणं प्रथमस्येति । प्रथमस्य कर्मणः प्रथमं
 याज्यानुवाक्यायुगलम् । उक्तमेवोपपादयति प्रथमेति । अत्र प्रथमवि-
 हितस्य कर्मणः स्मारकोपेक्षायां प्रथमपठितमेव याज्यानुवाक्यायुगलं उप-
 तिष्ठत इत्याकांक्षान्तरमप्युपपादनीयम् । कैमर्थ्येति । कोऽर्थो यस्य स
 किमर्थः । कस्मै अयं किमर्थ इति वा । तस्य भावः कैमर्थ्यं तस्याकांक्षेति ।
 समानदेशत्वात् उभयोः प्रथमपठितत्वेन तुल्यदेशत्वादित्यर्थः । एवमपेक्षितां-
 गिसमर्पणद्वारैवास्य प्रमाणस्य अङ्गताबोधकत्वरूपं विनियोजकत्वमिति वेदि-
 तव्यम् ॥

वैकृतांगानां प्राकृतांगानुवादेन विहितानां संदंशापत्तिता-
 नां विकृत्यर्थत्वं सन्निधिपाठात् । यथा उपहोमानाम् । तेषां
 हि कैमर्थ्यापेक्षायां फलवद्विकृत्यपूर्वमेव भाव्यत्वेन संबध्य-
 ते । उपास्थितत्वात् । स्वतन्त्रफलकत्वे विकृतिसन्निधिपा-
 ठानर्थक्यापत्तेश्च ॥

सन्निधिपाठं दर्शयति वैकृतेति । विकृतौ भवानि वैकृतानि । वैकृतस्यापि औदु-
 म्बरो धूपो भवतीति प्राकृतांगानुवादेन विधीयमानस्य औदुम्बरत्वादेरुभयाकां-
 क्षालक्षणेन प्रकरणेनैव ग्रहणमित्यापदेवीय उपपादितम् । तस्मात् तद्व्यावृत्त-
 ये प्राकृतांगानुवादेन विहितानामिति । तथा विकृतौ प्राकृतधर्मानुवादेन
 उद्यानपल्लिका-

विधीयमानयोर्धर्मयोरन्तराले सन्दंशाभिधाने विधीयमानानामामनहोमादीना-
मपि प्रकरणेनैव विनियोग इत्येतदपि तत्रैवोपपादितम् । तेषां व्यावर्तनायोक्तं
सन्दंशापातेतानामिति । तादृशांगयोर्मध्येऽपाठितानामित्यर्थः । उदाहरणमाह
यथेति । नक्षत्रेष्टौ सोत्र जुहोति अग्नये स्वाहा कृत्तिकाम्यः स्वाहा इत्याम्नाता
होमा उपहोमा इत्युच्यन्ते । अत्र यथा आमनहोमानामित्युपपाठः । ननु
पूर्वोक्तरीत्या विकृतेरितिकर्तव्यताकांक्षायाः प्राकृतगैरेव शान्तेन उपहोमा-
दिविषये अभावात् कथमेषां विकृत्यर्थत्वमङ्गीक्रियते । एषां भाव्याकांक्षाऽन्य-
था न निवर्तत इति चेत् तदर्थं स्वतन्त्रमेव किञ्चित् फलं कल्पयतामित्याशंकां
परिहरन् विकृत्यर्थत्वमेव तेषां वक्तव्यम् न स्वतन्त्रं किञ्चित् फलं कल्पयित्वा
तदर्थत्वमित्याह तेषां हीति । उपहोमानामित्यर्थः । वैकृताङ्गानामिति वा ।
ब्रीह्यादिवत् विकृतेः स्वरूपेण भाव्यत्वाभावादुक्तं विकृत्यपूर्वमिति । अत्र
हेतुमाह उपस्थितत्वादिति । भावनाया भाव्याकांक्षायां सत्यां यस्य
प्रमाणवशेन उपस्थितिर्भवति तस्य ह्यन्वयो न्याय्यः । नानुपस्थितस्य
स भवितुमर्हति । तत्र सन्निधिवशात् विकृत्यपूर्वस्य उपस्थितिरस्ति ना-
न्यस्य । तथाविधस्य प्रमाणस्य कस्यचिद्भावादित्यर्थः । ननु विश्वजिता
यजेतेत्यत्राश्रुतस्यापि स्वर्गस्य भाव्यत्वेनान्वयः सिद्धान्ते अङ्गीकृतः ।
तथाच तत्र तस्य येन प्रमाणेनोपस्थितिः तेनैवात्रापि भविष्यतीत्याशंक्याह
स्वतन्त्रेति । कथंचित् विकृत्यपूर्वसंबन्धे सति हि विकृतिसन्निधिपाठस्य
सार्थक्यं स्यात् । स्वतन्त्रफलार्थत्वे कथमपि विकृतिसंबन्धस्य वक्तुमशक्यत्वात्
तत्सन्निधौ विधानं निष्फलं स्यादित्यर्थः । स्वतन्त्रं विकृत्यपूर्वव्यतिरिक्तम् ।

पशुधर्माणामग्नीषोमीयार्थत्वमनुष्ठानसादेश्यात् । औपव-
सथ्येऽहि अग्नीषोमीयः पशुरनुष्ठीयते । तस्मिन्नेव दिने
ते धर्माः पठ्यन्ते । अतस्तेषां कैमर्थ्याकांक्षायां अनु-
ष्ठेयत्वेनोपस्थितं पश्वपूर्वमेव भाव्यत्वेन सम्बध्यते ।

तच्च स्थानं समाख्यातः प्रबलम् । अत एव शुन्धनम-
नुबन्धः ।

न्त्रः साध्याय्यपात्राङ्गं पाठसादेश्यात् । न तु पौरोडा-
शिकमिति समाख्यया पुरोडाशपात्राङ्गम् ।

अनुष्ठानसादेश्यमुदाहरति पश्विति । पशोः पशुद्रव्यकस्य यागस्य धर्माः
अङ्गानि यूपच्छेदनादीनि । अनुष्ठानेति । पञ्चदिनसाध्यः सोमप्रयोगः ।
तत्र प्रथमोपसद्दिने सोमत्रयसन्निधौ अग्निषोर्मायपशुर्विधीयते । चतु-
र्थे तु औपवसथ्याभिधाने दिने यूपच्छेदनादयो धर्मा विधीयन्ते । तेन
उपहोमानामिव सन्निधिपाठरूपं स्थानं न संभवतीति बोध्यम् । अनुष्ठा-
नसादेश्यमुपपादयति औपवसथ्य इति । न च यस्मिन् दिने आम्नानं
तत्रैवानुष्ठानं कथं न भवतीत्याशङ्क्यम् । स एष उपवसथीयेऽहन् द्विदेवत्यः
पशुरालभ्यत इति वचनबलेन औपवसथ्येऽहन्येव तस्यानुष्ठेयत्वात् । अनु-
ष्ठानसादेश्यस्यांगताग्राहकत्वमुपपादयति अत इति । तेषां धर्माणां अग्निषो-
र्मायपश्वनुष्ठानदिने पाठितत्वादित्यर्थः । स्थानस्य स्थानन्तरप्रमाणात् प्राबल्य-
माह तच्चेति । अत्रोदाहरणमाह अतएवेति ॥

समाख्या यौगिकः शब्दः । सा च द्विविधा वैदिकी लौ-
किकी च । तत्र होतुश्चमसभक्षणंगत्वं होतृचमस इति
वैदिक्या समाख्यया । अध्वर्योस्तत्तत्पदार्थांगत्वं लौकिक्या
आध्वर्यवमिति समाख्ययेति संक्षेपः । तदेवं निरूपितानि
संक्षेपतः श्रुत्यादीनि पट्टप्रमाणानि ॥

समाख्यां निरूपयति समाख्येति । योगोऽवयवार्थव्युत्पत्तिः तेनार्थप्रतिपा-
दको यौगिकः । वैदिकी समाख्यामुदाहरति तच्चेति । चमसः सोमधार-
णार्थः पालविशेषः तस्मिन् कर्तव्यं यत् सोमरसभक्षणं तत्र होतुरंगत्वमिति ।
लौकिकीमुदाहरति अध्वर्योरिति । तत्तत्पदार्थेति । यजुर्वेदान्नातप्रया-
जादीत्यर्थः । संक्षेप इति । एवमेषां प्रमाणानां पूर्वपूर्वस्य स्थानन्तरोत्तरप्र-
माणेन विरोधे प्राबल्यदौर्बल्यमुक्तम् । एषामेव सजातीयविरोधे
विजातीयेष्वपि एकान्तरितव्यन्तरितादिविरोधे च मूलग्रन्थेषु बलाबल-
निरूपणं विस्तरेण कृतम् । तत्सर्वमिह विस्तरमिया उपेक्षितमित्यभिप्रायः ।

आध्वर्यवमित्यादिसमाख्याया आपदेवोक्तप्रकारेण स्थानोपेक्षया प्राबल्यं न भवतीत्याद्यभिप्रेत्यापीदमुक्तं संक्षेप इति । एतस्य विधेः सहकारिभूतानि षट् प्रमाणानीत्युपक्रान्तं अङ्गत्वप्रमाणनिरूपणमुपसंहरति तदेवमिति ।

एतत्सहकृतेन विनियोगविधिना समिदादिभिरुपकृत्य दर्शपूर्णमासाभ्यां यजेतत्येवंरूपेण यानि विनियुज्यन्ते अङ्गानि तानि द्विविधानि । सिद्धरूपाणि क्रियारूपाणि चेति । तत्र सिद्धरूपाणि जातिद्रव्यसंख्यादीनि । तानिच दृष्टार्थान्येव । क्रियारूपाणि च द्विविधानि । गुणकर्माणि प्रधानकर्माणि चेति । एतान्येव साक्षिपत्योपकारकाणि आरादुपकारकाणि चेत्त्यन्ते ॥

एवं श्रुत्यादिप्रमाणषट्कसहितं विनियोगविधिं निरूप्य संप्रति तत्प्रमेयान्यंगान्यतिसंग्रहेण निरूपयिष्यन् विधिवाक्यनिरूपणावसरे कथमङ्गनिरूपणमिति सङ्गत्यभावशंकायां प्रमाणनिरूपणे सति तत्प्रमेयजिज्ञासायाः स्वरसवाहित्वाच्च तन्निरूपणमसंगतमिति समाधानाभिप्रायेण उक्तप्रमाणप्रमेयत्वेनांगान्यनुवदन् विभजते एतदिति । विधेराकारं दर्शयति समिदादिभिरिति । समिध इति समिधो यजतीति प्रथमप्रयाजसंज्ञा । ननु विनियोगविधौ अङ्गस्य करणत्वादिरूपेण अङ्गिन उद्देश्यत्वेन चान्वयो वक्तव्यः दध्ना होमं भावयेदितिवत् । तत्र प्रकृते समिदादिभिरिति समिदादीनामङ्गानां करणत्वेन प्रतिपादनं युज्यते । अङ्गिनां तु दर्शपूर्णमासयागानां उद्देश्यत्वेन निर्देशमन्तरा कथं दर्शपूर्णमासाभ्यामिति करणत्वेन निर्देशः क्रियत इति चेत् श्रूयताम् । अत्र उपकृत्येत्यतः पूर्वं दर्शपूर्णमासयोरित्यध्याहर्तव्यं समिदादिभिर्दर्शपूर्णमासयोरुपकृत्येति । तत्र षष्ठीश्रुत्या दर्शपूर्णमासयोरुद्देश्यत्वाभिधानात् दर्शपूर्णमासभाव्यका समिदादिकरणिका भावनेति बोधान्नानुपपत्तिरिति । नन्वेवं समिदादिभिर्दर्शपूर्णमासयोरुपकुर्यादित्येतावतैव विनियोगविधेः पर्यवसानात् अनुबन्धः ।

किमर्थं उपकृत्य दर्शपूर्णमासभ्यां यजेतेत्यधिकतया दर्शपूर्णमासकरणकभावनाय
 उपादानम् । उच्यते । समिदादीनामङ्गानामुत्पत्तिविधिः समिधो यजतीत्येवमा-
 दिरूपः पठ्यते । विनियोगविधिस्तु उक्तरीत्या कल्प्यते । इत्येवं स्थिते यदि
 कश्चिन्मन्यते प्रयोगविधिरपि कश्चिदतिरिक्तः कल्पनीय इति तस्य नाङ्गा-
 नां पृथक्प्रयोगविधिः कल्पनीय इति प्रतिबोधनाय एवं प्रतिपाद्यते । प्र-
 करणादिवशेन हि समिदादिभिर्दर्शपूर्णमासयोरुपकुर्यादिति विनियोगे सिद्धे
 अङ्गानां प्रधानानां च एकवाक्यतया समिदादिरूपाङ्गकलापजन्योपकारपूर्व-
 कं दर्शपूर्णमासयोगैरिष्टं भावयेदिति एक एव अङ्गप्रधानानां प्रयोगविधिः
 कल्प्यते नातिरिक्त इत्यलम् । सिद्धरूपाणि निष्पन्नत्वेन भासमानस्व-
 रूपाणि । पचति पपाचेत्येवमादौ हि पाकादिक्रियायाः पुरुषप्रयत्नसाध्यत-
 या भानमिति तिङन्ताभिधेया क्रिया साध्यरूपा भवति । घटो बर्हिः-
 एकं द्वे इत्यादौ तु न तथा भानमिति सिद्धरूपता । संख्यादीत्यादिना
 आरूप्यश्चैत्यादिगुणान्तराणां ग्रहणम् । एषां सिद्धरूपाणामङ्गानां क्रिया-
 रूपेभ्यो विशेषमाह तानिचेति । दृष्टार्थानि दृष्टफलानि । न तु क्रियारू-
 पाणीव दृष्टार्थान्यदृष्टार्थान्युभयार्थानि चेत्येवकारार्थः । एवं दृष्टार्थत्वेन ए-
 कविधत्वादेवात्र नाधिकं वक्तव्यमिति हृदयम् । क्रियारूपाणि निरूपयितुं
 विभजते क्रियेति । गुणभूतानि कर्माणि गुणकर्माणि । प्रधानभूतानि
 कर्माणि प्रधानकर्माणि । उभयेषां क्रियारूपाणां व्यावहारिकीं संज्ञा-
 माह एतान्येवेति । यथासंख्यमिति शेषः ।

कर्माङ्गद्रव्याद्युद्देशेन विधीयमानं कर्म सन्निपत्योपकारकम् ।

यथाऽवघातप्रोक्षणादि । तच्च त्रिविधं दृष्टार्थं अदृष्टार्थं
 दृष्टादृष्टार्थं चेति । तत्र दृष्टार्थमवघातादि । अदृष्टार्थं
 प्रोक्षणादि । दृष्टादृष्टार्थं पशुपुरोडाशादि । ताद्वे द्रव्यत्वा-
 गांशेनैवादृष्टं देवतोद्देशेन च देवतास्मरणं दृष्टं करोति ।
 इदमेवच आश्रयिकर्मेत्युच्यते । द्रव्याद्यनुद्दिश्य केवलं वि-
 धीयमानं कर्मारोपकारकम् । यथा प्रयाजादि । आराधु-

पकारकं च परमापूर्वोत्पत्तावेवोपयुज्यते । सन्निपत्योप-
कारकन्तु द्रव्यदेवतासंस्कारद्वारा यागस्वरूपेऽप्युपयुज्य-
ते । तदेवं निरूपितः संक्षेपतो विनियोगविधिः ।

सन्निपत्योपकारकं लक्षयति कर्मेति । कर्मणो यागादेरङ्गं यत् द्रव्यं
ब्रीह्यादि तदाद्युद्देशेनेत्यर्थः । एतेन द्रव्यादिकं प्रति गुणत्वादेव गुण-
कर्मत्वमिति गुणकर्मत्वोपपादनमपि कृतं वेदितव्यम् । तदिदं सन्निप-
त्योपकारकं त्रिविधमित्यभिप्रेत्याह तच्चेति । ननु कथमेकस्य कर्मण
उभयार्थत्वमित्याशङ्क्य अंशभेदेन तदुपपत्तिरिति समाधानमभिप्रेत्याह त-
च्चीति । देवतोद्देशेन द्रव्यत्यागो हि यागः । तत्र एकांशो दृष्टार्थः ।
अन्योऽदृष्टार्थ इति न विरोध इति । उभयार्थस्य कर्मणो नामान्तरमाह
इदमेवेति । प्रयाजादिवत् अदृष्टार्थत्वे सत्येव द्रव्यादिकमपि गुणकर्म-
वदाश्रयतीति आश्रयीत्यभिधानम् । अस्य इदमेवचेत्यादिग्रन्थस्य सर्वेषु
मुद्रितपुस्तकेष्वन्यत्र पाठः प्रामादिकः । आरादुपकारकं लक्षयति
द्रव्याद्युद्देशेनेति । अस्यैव विवरणं केवलमिति । एतेन द्रव्यादी-
नामुद्देश्यत्वाभावाभिधानद्वारा गुणत्वप्रत्यायनात् द्रव्यादिकमपेक्ष्य प्राधा-
न्यात् प्रधानकर्मत्वमिति ज्ञापितमिति ज्ञेयम् । पूर्वं श्रुतिनिरूपणप्रकरणे
एवं सर्वेष्वङ्गेष्वपूर्वप्रयुक्तमङ्गत्वं बोध्यमित्युक्तम् । तत्वेदानीं आरादुपकार-
कसन्निपत्योपकारकयोर्विषये विशेषमाह आरादुपकारकं चेति । उत्पत्ता-
वेवेति । न तु सन्निपत्योपकारकवत् यागस्वरूपानिष्पत्तिद्वारा इति एव-
कारार्थः । यागस्वरूपेऽपीति । अपिना उत्पत्त्यपूर्वतमुच्चयः । यागस्व-
रूपद्वारा उत्पत्त्यपूर्वं उपयुज्यत इत्यर्थः । यागस्वरूप उपयुज्यमानानागे-
वाङ्गानां उत्पत्त्यपूर्वार्थत्वमिति ज्ञापनाय एवं वक्याभिधानमिति ज्ञेयम् ।
ननु कथं सन्निपत्योपकारकाणां यागस्वरूपोपपत्तिविधिमित्याशङ्क्योक्तं द्रव्यदे-
वतासंस्कारद्वारेति । द्रव्यदेवते हि यागस्य रूपे । सन्निपत्योपका-
रकाणि चाङ्गानि द्रव्यदेवतान्यतरसंस्काररूपाणि भवन्ति । तेन सन्नि-
अनुबन्धः ।

पत्योपकारकाणां यागस्वरूपनिष्पादकत्वमिति भावः । तथा च परमा-
पूर्वप्रयुक्तत्वमारादुपकारकाणां उत्पत्त्यपूर्वप्रयुक्तत्वं सन्निपत्योपकारकाणामिति
विशेष उक्तो भवति । विनियोगविधिप्रकरणमुपसंहरति एवमिति ।

इति विनियोगविधिप्रकरणम् ।

प्रयोगप्राशुभावबोधको विधिः प्रयोगविधिः । स चा-
ङ्गवाक्यैकवाक्यतापन्नः प्रधानविधिरेव । स हि साङ्ग-
प्रधानमनुष्ठापयन् विलम्बे प्रमाणाभावात् अविलम्बा-
परपर्यायं प्रयोगप्राशुभावं विधत्ते । न च तदविलम्बे-
ऽपि प्रमाणाभाव इति वाच्यम् । विलम्बे हि अङ्गप्र-
धानविध्येकवाक्यतावगततत्साहित्यानुपपत्तिः । विल-
म्बेन क्रियमाणयोः पदार्थयोः इदमनेन सह कृतमिति
साहित्यव्यवहाराभावात् ।

स चाविलम्बो नियते क्रमे आश्रीयमाणे भवति ।
अन्यथा हि किमेतदनन्तरमेतत्कर्तव्यमेतदनन्तरं वेति
प्रयोगविक्षेपापत्तेः । अतः प्रयोगविधिरेव स्वावेधेयप्र-
योगप्राशुभावसिद्ध्यर्थं नियतं क्रममपि पदार्थावेशेपण-
तया विधत्ते । अत एव अङ्गानां क्रमबोधको विधिः प्र-
योगविधिरित्यपि लक्षणम् ।

प्रयोगविधिं निरूपयति प्रयोगेति । प्रकर्षेण आशुः प्राशुः तस्य भावः
प्राशुभावः प्रयोगस्य यः प्राशुभावः शैत्र्यं अविलम्बः तस्य बोधकः प्रयो-
गविधिरित्यर्थः । प्रयोगोऽनुष्ठानम् । नन्वस्य लक्षणस्य किं लक्ष्यं तत्राह
सचेति । प्रयाजानुयाजादिप्राच्योदीच्याङ्गसहिताभ्यां दर्शपूर्णमासाभ्यां
स्वर्गकामो यजेतेत्ययमेव प्रयोगविधिरित्यर्थः । न त्वङ्गविधिप्रधानविधि-
भ्योऽतिरिक्तः प्रयोगविधिर्नाम कश्चिच्छ्रूयत इत्येवकारार्थः । नन्वस्य साङ्ग-
दर्शपूर्णमासकर्तव्यताबोधकस्य कथं प्रयोगप्राशुभावबोधकत्वमित्यत्राह सही-
ति । अयं भावः । प्रयोगविधिस्तावत् फलकामस्य सर्वाण्यङ्गप्रधानानि कर्त-
व्यानीति बोधयति । तत्र बहुषु कर्तव्येषु युगपदशक्यत्वात् प्रथमेमेकं
उद्यानपत्रिका-

कृत्वाऽनन्तरमन्यत् कर्तव्यम् । तत्र किमेकमङ्गं कृत्वा कश्चित् कालं विलम्ब्यानन्तरं अङ्गान्तरं प्रधानं च कर्तुं युक्तं उत एकस्यापि क्षणस्य विलम्बमन्तराऽनन्तरक्षण एव कर्तव्यमिति विमर्शे विलम्ब्य कर्तव्यमिति वचनविशेषस्यादर्शनात् सर्वाण्यङ्गप्रधानान्यविलम्बेन कर्तव्यानीत्यत्र प्रयोगविधिस्तात्पर्यवानिति निश्चीयते । तथा च तस्य प्राशुभावबोधकत्वमिति । अत्र यदि कश्चिदाशङ्केतविलम्ब्य कर्तव्यमिति वचनाभावमात्रेण अविलम्ब्य कर्तव्यमिति कथं सिद्धयति । न ह्यविलम्ब्य कर्तव्यमिति वचनान्तरमस्ति । प्रयोगविधिस्तु सर्वाण्यङ्गानि प्रधानं च कर्तव्यानीत्येतावन्मात्रं बोधयति । न तु तेषामनुष्ठानेऽविलम्बमपि—इति, तन्निरस्यति नचेति । सर्वाण्यङ्गप्रधानानि कर्तव्यानीति बोधयता प्रयोगविधिना सर्वेषामङ्गप्रधानानां मिथः साहित्यमपि बोध्यत इत्यन्यत्र स्थितम् । तच्च साहित्यं विलम्बे सति नोपपद्यत इति श्रुतसाहित्यान्यथानुपपत्तिरूपार्थापत्तिप्रमाणसाहितः प्रयोगविधिरेवाविलम्बबोधको भवतीत्याह विलम्बे हीति । अङ्गेति । अङ्गप्रधानानां विधयः तेषामेकवाक्यता प्रयोगविधिस्वरूपा तयाऽवगतं यत् तत्साहित्यं तेषामङ्गप्रधानानां मिथः साहित्यं तस्यानुपपत्तिरिति । उपपादयति विलम्बेनेति । इतीति । इत्येवंरूपो यः साहित्यव्यवहारः तदभावात् ।

एवं साहित्यबोधनद्वारा यदविलम्बबोधकत्वं तत् प्रयोगविधेरलक्षणमित्युक्तम् । अथ तस्याविलम्बस्य निर्वाहकं क्रम इत्युच्यमानमर्थान्तरमपि प्रयोगविधिना विधीयत इत्यभिधास्यन् प्रथमं तस्य तन्निर्वाहकत्वमाह स चेति । प्रयोगविधिना बोध्यमानश्चेत्यर्थः । नियत इति । बहुषु पदार्थेष्वनुष्ठीयमानेषु यः कश्चित् क्रमोऽवश्यम्भावी । स तु पुरुषभेदेन कालभेदेन च भिद्यते । तादृशः क्रम इह नोच्यते । तस्याविलम्बहेतुत्वाभावात् । किन्तु अस्य पदार्थस्यानन्तरमयमेव पदार्थः कर्तव्यः तस्यानन्तरमयमेव तस्यानन्तरमयमेवेति सर्वदा सर्वैरादरणीयतया निश्चितो यः क्रमः स अनुबन्धः ।

इहोच्यत इति भावः । अविलम्बहेतुत्वं क्रमस्योपपादयन् क्रमाभावे अविलम्बो न भवतीत्याह अन्यथेति । क्रमानाश्रयण इत्यर्थः । प्रयोगविक्षेपापत्तेरित्यत्रान्वयः । प्रयोगस्य विक्षेपो विलम्बः । ननु क्रमानाश्रयणे कथं विलम्ब इत्यत्रोक्तं किमेतदिति । पूर्वमेव क्रमनिश्चयाभावे प्रयोगमध्ये एतत् कर्म किमेतस्य कर्मणोऽनन्तरं कर्तव्यं उत एतस्यानन्तरमिति विचारो जायेत । तेन च विचारेण विलम्बो जायेतेति भावः । अत्र विक्षेपः पदार्थलोप इति व्याचक्षाणा भाट्टालङ्कारकारप्रभृतयोऽत्यन्तमुपेक्षणीयाः । किमेतदित्याद्यनन्वयात् । क्रमाभावे पदार्थलोपापत्तेः क्रमे सति अविलम्बो भवतीत्युपपादनस्य चात्यन्तपरिहास्यत्वात् । एवमविलम्बनिर्वाहकत्वं क्रमस्योक्तम् । अथ तादृशविलम्बसिद्धये तादृशं क्रममपि स एव प्रयोगविधिर्विधत्त इत्याह अत इति । अन्यथा प्रयोगविक्षेपापत्तेरित्यर्थः । ननु क्रमस्य विधानमशक्यम् । स्वतन्त्रपदार्थत्वाभावात् । न हि दानहोमादिवत् क्रमः स्वतन्त्रः पदार्थः । स्वातन्त्र्येण बुद्धावारोपयितुमशक्यत्वात् इत्याशङ्क्योक्तं पदार्थविशेषणतयेति । सत्यं न स्वतन्त्रपदार्थः क्रमः । अत एव न साक्षाद्विधिविषयीभवितुमर्हति । तथापि समिधायानन्तरं तनूनपाधागः कर्तव्यः तदनन्तरं इड्यागः कर्तव्य इत्येवंरूपेण स्वतन्त्रपदार्थभूतयागादिविशेषणतया विधातुं शक्यत एवेत्यलम् । प्रसङ्गात् इदमपि प्रयोगविधेर्लक्षणं भवतीत्याह अतएवेति । क्रमविधायकत्वादेवेत्यर्थः ।

तत्र क्रमो नाम वितातिविशेषः पौर्वापर्यरूपो वा । तत्र षट् प्रमाणानि श्रुत्यर्थपाठस्थानमुख्यप्रवृत्त्याख्यानि । तत्र क्रमपरवचनं श्रुतिः । तच्च द्विविधम् । केवलक्रमपरं तद्विशिष्टपदार्थपरं चेति । तत्र वेदं कृत्वा वेदिं करोतीति केवलक्रमपरम् । वेदिकरणादेर्वचनान्तरप्राप्तत्वात् । वषट्कर्तुः प्रथमभक्ष इति तु क्रमविशिष्टपदार्थपरम् । एकप्रसरताभङ्गभयेन भक्षानुवादेन क्रममात्मस्य विधातुमशक्यत्वात् । सेयं श्रुतिरितरप्रमाणापेक्षया

बलवती । तेषां वचनकल्पनद्वारा क्रमप्रमाणत्वात् । अत ए-
वाश्विनग्रहस्य पाठक्रमात्तृतीयस्थाने ग्रहणप्रसक्तावाश्विनो
दशमो गृह्यत इति वचनात् दशमस्थाने ग्रहणमित्युक्तम् ।

क्रमं लक्षयति तत्रेति । उक्तरीत्या प्रयोगविधौ विषयीभूत इत्यर्थः । वित-
तीति । प्रथममेकमङ्गं अनन्तरमन्यत् अनन्तरमन्यत् अनन्तरमन्यदिति चर-
माङ्गपर्यन्तं यदानुपूर्व्यं सा विततिः । तस्या विशेषो नाम वक्ष्यमाणप्रमाण-
षट्कानुगृहीतत्वम् । सेयं विततिः सर्वाङ्गप्रधानव्यासक्ता । अथ एकैकपदार्थ-
वृत्तितयाऽन्यादृशं क्रमस्वरूपमाह पौर्वापर्येति । पूर्वापरयोर्भावः पौर्वापर्यम् ।
आनन्तर्यमित्यत्र तात्पर्यम् । पूर्वपदार्थानन्तर्यं उत्तरपदार्थस्य क्रम इत्यर्थः ।
प्रयोगविधिविधेयस्यास्य क्रमस्य सहकारिप्रमाणानि निरूपयितुमाह तत्रे-
ति । उक्तविधे क्रम इत्यर्थः । श्रुतिं निरूपयति तत्रेति । क्रमः परो बोध्यो
ऽर्थो यस्य तत् क्रमपरं वचनम् । क्रमपरं वचनं विभजते तच्चेति । केव-
लेति । केवलश्चासौ क्रमश्च तत्परमिति । तदिति । तेन क्रमेण विशिष्टः
पदार्थः तत्परम् । आद्यमुदाहरति तत्रेति । वेदः दर्भमुष्टिविशेषः । नन्वत्र
कस्मात् वेदिकरणादिपदार्थस्य न विधानमित्यत्राह वेदीति । द्वितीयमुदा-
हरति षषट्कर्तुरिति । क्रमेति । प्राथम्यरूपक्रमविशिष्टो यो भक्षणरूपः
पदार्थः तद्विधायकमित्यर्थः । नन्वत्र कस्मात् मानान्तरप्राप्तभक्षानुवादेन प्रा-
थम्यमात्रविधिर्न भवतीत्यत्राह एकेति । एकस्मिन्नर्थे प्रसरः वृत्तिः यस्य
तत् पदं एकप्रसरम् तस्य भावः एकप्रसरता । एकः प्रसरः ययौः तयो-
र्भाव इति वा । एकार्थीभावलक्षणं सामर्थ्यमित्यर्थः । तस्या भङ्गभेदे-
नेति । भक्षानुवादेन प्राथम्यविधाने हि भक्षस्योद्देश्यत्वेन प्राथम्यस्य च
विधेयत्वेन भावनायामन्वयेन परस्परमनन्वयात् प्रथमभक्षपदस्य समासाव-
गतं यदेकार्थप्रतिपादकत्वरूपं सामर्थ्यं तस्य भङ्गो भवेदिति । श्रुतेः क्रम-
बोधकप्रमाणान्तरेभ्यः प्राबल्यमाह सेयमिति । तत्र हेतुमाह तेषामिति ।
इतरप्रमाणानामित्यर्थः । श्रुतिलिङ्गादिवदिदमुपपादनीयम् । श्रुतिपाठयोर्विरो-
अनुबन्धः ।

धे श्रुतेः प्राबल्यमुदाहरति अत एवेति । ऐन्द्रवायवं गृह्णाति मैत्रावरुणं गृह्णाति आश्विनं गृह्णातीति तृतीयस्थाने आश्विनग्रहणं श्रूयते ।

यत्र प्रयोजनवशेन क्रमनिर्णयः सोऽर्थक्रमः । यथा अग्निहोत्रं जुहोति यवागूं पचतीति अग्निहोत्रयवागूपाकयोः । अत्र हि यवाग्वा होमार्थत्वेन तत्पाकः प्रयोजनवशेन पूर्वमनुष्ठीयते । स चायं पाठक्रमाद्वलवान् । यथापाठं ह्यनुष्ठाने क्लृप्तप्रयोजनबाधोऽदृष्टार्थत्वञ्च स्यात् । न हि होमानन्तरं क्रियमाणस्य पाकस्य किञ्चित् दृष्टं प्रयोजनमस्ति ।

अर्थक्रममाह यत्नेति । येषु पदार्थेषु क्रमनिर्णयः प्रयोजनवशात् तत्संबन्धी क्रमः अर्थक्रम इत्यर्थः । यत्र प्रयोजनवशेन निर्णय इति पाठः श्रेयान् । यत्र यस्मिन् क्रम इत्यर्थः । उदाहरति यथेति । आर्थत्वं क्रमस्योपपादयति अत्रेति । तत्पाकः यवागूपाकः । अर्थक्रमस्य पाठक्रमात् प्राबल्यमाह स चेति । तदेवात्राप्युदाहरणमिति मन्वानः प्राबल्ये युक्तिमाह यथापाठमिति । अग्निहोत्रं जुहोति यवागूं पचतीति पाठानुसारेण पूर्वमग्निहोत्रहोमः अनन्तरं यवागूपाक इत्येवमनुष्ठाने सतीत्यर्थः । क्लृप्तमिति । यवागूपाकस्येति शेषः । अग्निहोत्रहोमनिष्पत्तिः क्लृप्तं प्रयोजनम् । यवाग्वाऽग्निहोत्रं जुहोतीति वचनात् । तस्य बाधः स्यात् । न ह्यनन्तरं पक्ष्यमाणाया यवाग्वाः पूर्वं क्रियमाणाग्निहोत्रहोमनिष्पत्तिः प्रयोजनं भवितुमर्हति । द्रव्यान्तरेणैव तस्य निष्पन्नत्वात् । एवं क्लृप्तहानिरूपं दोषमभिधाय अक्लृप्तकल्पनरूपं दोषान्तरमाह अदृष्टार्थत्वं चेति । ननु होमरूपदृष्टप्रयोजनस्य पूर्वमेव निष्पन्नत्वेऽपि अन्यत् किञ्चिददृष्टप्रयोजनं यवागूपाकस्यास्त्वित्यत्राह न हीति । शास्त्रबोधितं हि प्रयोजनं भवति । नैच्छिकं किञ्चित् । शास्त्रं च यवाग्वाऽग्निहोत्रं जुहोतीति होमनिष्पादनमेव प्रयोजनं बोधयति । तस्य च प्रकारान्तरेण पूर्वमेव निष्पत्तौ विहितस्य अनन्तरं क्रियमाणस्य यवागूपाकस्य अदृष्टमेव प्रयोजनं कल्पनीयमिति भावः ।

पदार्थबोधकवाक्यानां यः क्रमः स पाठक्रमः । तस्माच्च पदार्थानां क्रम आश्रीयते । येन हि क्रमेण वाक्यानि

पठितानि तेनैव क्रमेणाधीतान्यर्थप्रत्ययं जनयन्ति । यथा-
प्रत्ययं च पदार्थानामनुष्ठानम् । स च पाठो द्विविधः ।
मन्त्रपाठो ब्राह्मणपाठश्चेति । तत्राग्नेयाग्नीषोमीययोस्त-
त्तथाज्यानुवाक्यानां पाठाद्यः क्रम आश्रीयते स मन्त्र-
पाठात् । स चायं मन्त्रपाठो ब्राह्मणपाठाद् बलीयान् ।
अनुष्ठाने ब्राह्मणवाक्यापेक्षया मन्त्रपाठस्यान्तरङ्गत्वात् ।
ब्राह्मणवाक्यं हि प्रयोगाद् बहिरेवेदं कर्तव्यमिति अवयो-
ध्य कृतार्थम् । मन्त्राः पुनः प्रयोगकाले व्याप्रियन्ते । तेन
अनुष्ठानक्रमस्य स्मरणक्रमाधीनत्वात् तत्क्रमस्य च मन्त्र-
क्रमाधीनत्वात् अन्तरङ्गे मन्त्रपाठ इति । प्रयाजानां
समिधो यजति तनूनपातं यजति इत्येवं विधिपाठ-
क्रमाद्यः क्रमः स ब्राह्मणपाठक्रमात् । यद्यपि ब्राह्मण-
वाक्यान्यर्थं विधाय कृतार्थानि तथापि प्रयाजादीनां
(क्रम)स्मरणकान्तरस्याभावात्तान्येव क्रमस्मरणकत्वेन स्वी-
क्रियन्ते ।

उक्तेषु श्रुत्यादिषु षट्सु क्रमप्रमाणेषु, श्रुतिः अर्थः स्थानमिति त्रयं स्व-
रूपेण पदार्थानां क्रमबोधकम् । पाठः मुख्यं प्रवृत्तिरितीदं त्रयं तु न
तथा । किं तु स्वीयेन क्रमेण पदार्थानां क्रमबोधकम् । तस्मात् पाठस्य
स्वीयं क्रमं तावदादौ निरूपयति पदार्थेति । तेन पदार्थानां क्रमः प्र-
मीयत इत्याह तस्माच्चेति । प्रमापकत्वमुपपादयति येनेति । अर्थस्य
प्रत्ययं प्रतीतिं बोधमित्यर्थः । यथाप्रत्ययमिति । प्रतीतिक्रमानुरोधेनेत्य-
र्थः । पाठं विभजते स चेति । आद्यस्य क्रमबोधकत्वमुदाहरति त-
त्राग्नेयोति । आग्नेययाज्यानुवाक्यायुगलं पूर्वं पठ्यते । अनन्तरमग्नी-
षोमीययाज्यानुवाक्यायुगलम् । एवं च अनेन मन्त्रपाठक्रमेण पूर्वमाग्ने-
ययागः पश्चादग्नीषोमीय इत्यनयोः पदार्थयोः क्रमः सिद्धयतीत्यर्थः । ला-
घवादनैव पाठद्वयस्य बलावलमाह स चायमिति । हेतुमाह अनु-
ष्ठान इति । हेतुमुपपादयति ब्राह्मणेति । ननु व्याप्रियन्तां नाम ।
तावता कथं क्रमबोधनेऽन्तरङ्गत्वमित्यत्राह तेनानुष्ठानेति । तत्क्रमस्य
स्मरणक्रमस्य । ब्राह्मणपाठक्रमात् क्रममुदाहरति प्रयाजानामिति ।
अनुबन्धः ।

पूर्वं मन्त्रपाठादिति क्रमपदं विनोक्तेः अतः ब्राह्मणपाठक्रमादिति क्रमप-
दघटनेनोक्तेश्च नातीव विशेष इति ध्येयम् । ननु पूर्वं ब्राह्मणवाक्यपाठस्य
क्रमबोधने व्यापारो नास्तीत्युक्तमित्याशङ्क्य परिहरति । यद्यपीति ।
स्वीक्रियन्त इति । तथा च स्मारकत्वे स्थिते तदीयक्रमात् स्मार्थाणां प्र-
याजादीनां क्रमः सिद्ध्यतीति भावः ।

स्थानं नामोपस्थितिः । यस्य हि देशे योऽनुष्ठीयते तत्पूर्व-
तने पदार्थे कृते स एव प्रथममुपस्थितो भवतीति युक्तं
तस्य प्रथममनुष्ठानम् । अत एव साद्यस्के अग्नीषोमीय-
सवनीयानुबन्ध्यानां सवनीयदेशे सहानुष्ठाने कर्तव्ये आ-
दौ सवनीयपशोरनुष्ठानमितरयोः पश्चात् । तस्मिन् दे-
शे आश्विनग्रहणानन्तरं सवनीयस्यैव प्रथममुपस्थितेः ।
तथाहि । ज्योतिष्टोमे त्रयः पशुयागाः अग्नीषोमीयः
सवनीयः अनुबन्ध्यश्चेति । ते च भिन्नदेशाः । अग्नीषो-
मीयः औपवसथ्येऽन्विह । सवनीयः सुत्याकाले । आ-
नुबन्ध्यस्त्वन्ते । साद्यस्को नाम सोमयागविशेषः ।
स चाव्यक्तत्वात् ज्योतिष्टोमविकारः । अतस्ते त्रयोऽपि
पशुयागाः साद्यस्के चोदकप्राप्ताः । तेषां तत्र साहित्यं
श्रुतं सह पशूनालभत इति । तच्च साहित्यं सवनीयदेशे ।
तस्य प्रधानप्रत्यासत्तेः । स्थानातिक्रमणसाम्याच्च । सव-
नीयदेशे ह्यनुष्ठानेऽग्नीषोमीयानुबन्ध्ययोः स्वस्वस्थानाति-
क्रममात्रं भवति । अग्नीषोमीयदेशे त्वनुष्ठाने सवनीयस्य
स्वस्थानातिक्रममात्रम् । आनुबन्ध्यस्य तु स्वस्थानातिक्रमः
सवनीयस्थानातिक्रमश्च स्यात् । एवमनुबन्ध्यदेशेऽग्नीषो-
मीयस्य द्रष्टव्यः । तथा च सवनीयदेशे सर्वेषामनुष्ठाने
कर्तव्ये सवनीयस्य प्रथममनुष्ठानम् । आश्विनग्रहणानन्त-
रं हि सवनीयदेशः । तथा च प्रकृतावाश्विनं ग्रहं ग्रहीत्वा
त्रिवृता यूपं परिवीय सवनीयं पशुमुपाकरोतीत्याश्विन-
ग्रहणान्तरं सवनीयो विहित इति साद्यस्केऽप्याश्विनग्रहणे
कृते सवनीय एवोपस्थितो भवतीति युक्तं तस्य स्थानात्प्र-
थममनुष्ठानम् । इतरयोस्तु पश्चादित्युक्तम् ।

स्थानाक्रमं निरूपयन् स्थानपदार्थमाह स्थानमिति । ननु स्थानशब्द-
स्य उपस्थित्यर्थकत्वमप्रतिद्वमित्याशङ्कायां स्थानप्रयोज्यत्वात् लक्षणया स्थान-
मुपस्थितिरिति समाधानमभिप्रयन् तस्य क्रमहेतुत्वमुपपादयति यस्य हीति ।
यस्य स्थानवतः देशे स्थाने यः स्थानान्तरस्थितः तत्स्थानशून्यः प्रमाणान्तर-
वशादनुष्ठीयेत तत्पूर्वतने तस्मात् स्थानवतः पूर्वकर्तव्ये पदार्थे कृते स एव
स्थानवानेव पदार्थः । अत्र द्वितीय्यच्छब्दप्रतिनिर्देशकस्तच्छब्दः पञ्चम्यन्तः
अध्याहर्तव्यः । तस्मात् स्थानशून्यात् प्रथमं पूर्वमुपस्थितो भवतीत्यर्थः । उप-
स्थितिक्रमानुसारेण च पदार्थानामनुष्ठानमित्युपपन्नं स्थानस्य क्रमबोधकत्वमिति ।
उदाहरणमाह अत एवेति । स्थानरूपप्रमाणसद्भावमाह तस्मिन्निति ।
सवनीयसम्बन्धिनीत्यर्थः । कोऽसौ सवनीयदेश इत्यतोक्तं आश्विनग्रह-
णानन्तरमिति । एवं संगृह्योक्तं विवरीतुमारभते तथा हीति । साद्य-
स्क इति । समानेऽहनि क्रियमाण इत्यर्थः । समाने एकस्मिन् । अ-
व्यक्तत्वादिति । स्वार्थविहितदेवताशून्य इत्यर्थ इत्यन्यत्र विस्तरः ।
साहित्यमिति । एककालानुष्ठेयत्वमित्यर्थः । नन्वस्तु प्रकृतौ भिन्न-
कालानुष्ठेयानां त्रयाणां साद्यस्के एककालानुष्ठेयत्वम् । तत्तु सवनी-
यदेश इति कथम् । अग्नीषोमीयस्य आनुबन्धस्य वा देशेऽप्युपपत्तेरित्य-
त्राह तच्चेति । तस्येति । सवनीयदेशस्येत्यर्थः । प्रत्यासत्तिः सन्नि-
कर्षः । युक्त्यन्तरमाह स्थानेति । इदमुपपादयति सवनीयेति ।

प्रधानक्रमेण योऽङ्गानां क्रमः स मुख्यक्रमः । येन हि
क्रमेण प्रधानानि क्रियन्ते तेनैव चेत्क्रमेण तेषामङ्गान्यनुष्ठी-
यन्ते तदा सर्वेषामङ्गानां स्वैः स्वैः प्रधानैस्तुल्यं व्यवधानं
भवति । व्युत्क्रमेणानुष्ठाने केषां चिदङ्गानां स्वैः प्रधानै-
रत्यन्तमव्यवधानं केषां चिदत्यन्तव्यवधानं स्यात् । तच्चा-
युक्तम् । प्रयोगविध्यवगतसाहित्यबाधापत्तेः । अतः
प्रधानक्रमोऽपि अङ्गक्रमे हेतुः । अत एव प्रयाजशेषेणा-
दावाग्नेयहविषोऽभिघारणम् । पश्चादैन्द्रस्य दध्नः । आ-
ग्नेयैन्द्रयागयोः पौर्वापर्यात् । एवं च द्वयोरभिघारणयोः

अनुबन्धः ।

स्वस्वप्रधानेन तुल्यमेकान्तरितं व्यवधानम् । व्युत्क्रमेणाभिधारे त्वाग्नेयहविरभिधारणाग्नेययागयोरेत्यन्तमव्यवधानम् । ऐन्द्रदध्यभिधारणैन्द्रयागयोर्द्वान्तरितं व्यवधानम् । तच्चायुक्तमित्युक्तमेव ।

स च मुख्यक्रमः पाठक्रमात् दुर्बलः । मुख्यक्रमो हि प्रमाणान्तरसापेक्षप्रधानक्रमप्रतिपत्तिसापेक्षतया विलम्बितप्रतिपत्तिकः । पाठक्रमस्तु निरपेक्षस्वाध्यायपाठक्रममात्रसापेक्षतया न तथेति बलवान् । स चायं मुख्यक्रमः प्रवृत्तिक्रमाच्च बलवान् । प्रवृत्तिक्रमे हि बहूनामङ्गानां प्रधानविप्रकर्षात् । मुख्यक्रमे तु सन्निकर्षात् ।

मुख्यक्रममाह प्रधानेति । मुख्यक्रम इति । मुख्यप्रयोज्यः क्रम-
इत्यर्थः । प्रधानक्रमस्य अङ्गक्रमनियामकत्वमुपपादयति येन हीति । उदा-
हरणमाह अत एवेति । अभिधारणमिति । प्रयाजशेषेण हवीष्य-
भिधारयतीति वाक्यविहितमभिधारणम् । प्रधानक्रमसद्भावमाह आग्ने-
येति । पौर्वापर्यादिति । आग्नेययागस्य पूर्वं ऐन्द्रयागस्य तदनन्तरं
च कर्तव्यत्वादित्यर्थः । पूर्वोक्तामुपपत्तिमत्र प्रदर्शयति एवं चेति । एके-
ति । अन्तरितः व्यवधानप्रयोजकः मध्ये स्थितः पदार्थः । एकः अ-
न्तरितः यस्मिन् व्यवधाने तदेकान्तरितम् । एवमुत्तरत्रापि । व्युत्क्रमेण
प्रधानक्रमानादरेण । पूर्वमैन्द्रहविषः पश्चादाग्नेयहविषश्चाभिधारणे कृत इत्यर्थः ।
अस्य मुख्यप्रमाणकस्य क्रमस्य पूर्वोक्तपाठप्रमाणकक्रमापेक्षया दौर्बल्यमाह स
चेति । तत्र युक्तिमाह मुख्येति । प्रमाणान्तरेति । मन्त्रपाठत्रा-
क्षणपाठान्यतरसापेक्षो यः प्रधानानां क्रमः तत्प्रतिपत्तिसापेक्षतयेत्यर्थः ।
पाठक्रमस्त्विति । पाठप्रमाणकः क्रम इत्यर्थः । निरपेक्षेति । निर-
पेक्षो यः स्वाध्यायपाठक्रमः तन्मात्रेत्यर्थः । न तथेति । न किञ्चित्-
प्रतीतिक इत्यर्थः । अत्रोदाहरणं—आग्नेयोपांशुयाजामीषोमीयेषु क्रमेणा-
नुष्ठीयमानेष्वपि उपांशुयाजाज्यनिर्वापः मुख्यक्रमात् अग्नीषोमीयव्रीहिनि-
र्वापात् पूर्वं नानुष्ठीयते । मुख्यक्रमस्य दुर्बलत्वात् । किं तु पाठक्रमात्
उद्यानपत्तिका-

ततः पश्चादनुष्ठीयते । पाठक्रमस्य प्रबलत्वादिति । इदानीं मुख्यक्रमस्यैव स्वानन्तरप्रवृत्तिक्रमात् प्रबल्यमाह स चायमिति । प्रवृत्तिक्रमा-
हेति । चकारो भिन्नक्रमः । प्रवृत्तिक्रमाद्बलवांश्चेति । तत्र युक्तिमाह
प्रवृत्तीति । प्रवृत्तिक्रमे अङ्गानां मिथःसाहित्यरक्षणं तन्त्रम् । मुख्यक्रमे
तु अङ्गानां प्रधानसाहित्यरक्षणं तन्त्रम् । तस्मान्मुख्यक्रमः प्रबल इति
संक्षेपः । निरूपयिष्यमाणः प्रवृत्तिक्रमश्चात्र सम्यक् चिन्तनीयः ।

सह प्रयुज्यमानेषु प्रधानेषु सन्निपातिनामाङ्गानामावृ-
त्त्याऽनुष्ठाने कर्तव्ये द्वितीयादिपदार्थानां प्रथमानुष्ठितप-
दार्थक्रमाद्यः क्रमः स प्रवृत्तिक्रमः॥ यथा प्राजापत्यपश्वङ्गेषु
प्राजापत्या हि वैश्वदेवीं कृत्वा प्राजापत्यैश्चरन्तीति वा-
क्येन तृतीयानिर्देशात् सेतिकर्तव्यताका एककालत्वेन वि-
हिताः । अतस्तेषां तदङ्गानां चोपाकरणनियोजनप्रभृतीनां
साहित्यं सम्पाद्यम् । तच्च प्राजापत्यपशूनां सम्प्रतिपन्न-
देवताकत्वेन युगपदनुष्ठानादुपपद्यते । तदङ्गानां चोपा-
करणादीनां युगपदनुष्ठानमशक्यम् । अतस्तेषां साहित्य-
मव्यवहितानुष्ठानात्सम्पाद्यम् । तत्रैकस्योपाकरणं विधा-
यापरस्योपाकरणं विधेयम् । एवं नियोजनादिकमपि । त-
था च प्राजापत्येषु कस्माच्चित्पशोरारभ्य एकं सर्वत्रानु-
ष्ठाय द्वितीयादिपदार्थस्तेनैव क्रमेणानुष्ठेयः । स प्रवृत्ति-
क्रमः । सोऽयं श्रुत्यादिभ्यो दुर्बलः । तदेवं सङ्क्षेपतो
निरूपितः षड्विधक्रमनिरूपणेन प्रयोगविधिः ।

प्रवृत्तिक्रमं लक्षयति सहेति । अत्र द्वितीयादिपदार्थानाभित्येतदारभ्य
लक्षणमुच्यते । ननु एकैकः पदार्थः सकृदनुष्ठेयः । तत्र का क्रमापेक्षेत्यत्र, यत्र
एकैकः पदार्थो बहुकृतोऽनुष्ठेयो भवति तत्रैवायं प्रवृत्तिक्रम इति समाधा-
नाभिप्रायेणोक्तं आवृत्त्याऽनुष्ठाने कर्तव्य इति ! ननु कुत्राङ्गानामावृत्त्याऽनुष्ठान-
मित्यत्रोक्तं सह प्रयुज्यमानेषु प्रधानेष्विति । अनेकेषु यागेषु एकस्मै
फलाय एकेन प्रयोगेण क्रियमाणेषु तत्सम्बन्धीन्यङ्गानि प्रतिप्रधानं आवृत्त्या
अनुष्ठेयानि भवन्तीत्यर्थः । तत्र प्रयाजादीनामारादुपकारकाणां तन्त्रत्वेन
आवृत्त्यभावादुक्तं सन्निपातिनामिति । प्रथमानुष्ठितेति । एतेन प्रथमा-
अनुबन्धः ।

नुष्ठानं प्रवृत्तिरिति व्याख्यातं भवतीति ज्ञेयम् । प्रवृत्तिक्रम इति । प्रवृत्तिप्रमाणकः क्रम इत्यर्थः । उदाहरणमाह यथेति । सप्तदश प्राजापत्यान् पशूनालभत इति वाक्येन विहिताः सन्ति सप्तदश प्राजापत्याः पशवः । तेषां चाङ्गानि उपाकरणनियोजनादीनि । तत्र यस्मात्कस्माच्चित्पशोरारभ्य सर्वेषां पशूनामुपाकरणं कर्तव्यम् । अनन्तरं तेनैव क्रमेण सर्वेषां नियोजनादिकमपि क्रियत इति तत्र प्रवृत्तिक्रम इत्यर्थः । ननु प्रथमं एकस्यैव पशोः सर्वं उपाकरणनियोजनादिकमङ्गजातं कृत्वा अनन्तरं अन्यस्य सर्वं अनन्तरमन्यस्य सर्वमित्येव कस्मान्न क्रियत इत्याशंकां परिहर्तुमाह प्राजापत्या हीति । नन्वस्मिन् वाक्ये इतिकर्तव्यतावाचकपदाभावात् कथं सेतिकर्तव्यताकानां एककालत्वमित्यत्रोक्तं तृतीयानिर्देशादिति । यत्र प्रधानस्य द्वितीयया निर्देशः तत्र विधेयस्य प्रधानमालेऽन्वयः । यत्र तु तृतीयया निर्देशः तत्र साङ्ग एव प्रधानेऽन्वय इति स्थितो न्यायः । तेनात्र पशुयागानां प्राजापत्यैरिति तृतीयानिर्देशात् वैश्वदेवीं कृत्वेति वैश्वदेव्युत्तरकालस्य विधेयस्य साङ्गेष्वेव तेष्वन्वय इति भावः । एककालत्वेनेति । सप्तदशापि यागा युगपत्कर्तव्याः । सप्तदशानां पशूनामुपाकरणं युगपत्कर्तव्यम् । एवं नियोजनादिकमपि युगपत्कर्तव्यमिति विधीयत इत्यर्थः । एवं साङ्गानामेककालत्वेन विहितत्वात् प्रधानेष्विव अङ्गेष्वपि एककालत्वरूपं साहित्यं संपाद्यमित्याह अत इति । तत्र प्रकृतोपयोगितया अङ्गानां साहित्यमन्यादृशमित्युपपादयिष्यन् प्रधानानां यथाश्रुतं साहित्यमुपपन्नमित्याह तच्चेति । साहित्यंचेत्यर्थः । संप्रतिपन्नेति । प्रजापतिरूपैकदेवताकत्वेनेत्यर्थः । इदानीमङ्गेषु यथाश्रुतं साहित्यमनुपपन्नमित्याह तदङ्गानां चेति । प्राजापत्याङ्गानां चेत्यर्थः । युगपदिति । उपाकरणस्य एकस्मिन्नेव काले सर्वेषु पशुषु अनुष्ठानमशक्यम् । एवं नियोजनादीनामित्यर्थः । तर्हि कथं साहित्यसम्पादनमित्यत्राह अत इति । आनन्तर्यरूपं साहित्यमित्यर्थः । अव्यवहितानुष्ठानमेव उदाहरणे प्रदर्शयति तत्वेति । एवमिति । एकस्य कृत्वा

अपरस्य कर्तव्यमित्यर्थः । एवं सर्वेषु पशुषु प्रोक्षणादेरेकैकस्याङ्गस्य आन-
न्तर्यपर्यवसितस्य साहित्यस्य बोधनात् सर्वेषां पशूनां प्राथमिकमङ्गं कृत्वैवा-
नन्तरमङ्गमुपेयं न त्वेकस्यैव पशोः सर्वाङ्गानुष्ठानम् । तथा च प्रथमपदा-
र्थानुष्ठानक्रमेण द्वितीयादिपदार्थाः कर्तव्या इति सिद्धयत्यत्र प्रवृत्तिक्रम इति
पूर्वोक्तशङ्कां परिहरन्नाह तथा चेति । एवमेकस्यैवाङ्गस्य अङ्गभेदेनाभ्यासे
कर्तव्ये यत्साहित्यं प्रयोगविधिप्रमेयं तदिह पदार्थानुसमयनिर्वाहकतया प्र-
तिपादितम् । प्रथमपदार्थानुष्ठानक्रमेणैव द्वितीयादिपदार्थाः कर्तव्या इति
प्रवृत्तिक्रमस्य, एकैकाङ्गस्य अङ्गान्तरेण यत्साहित्यं तन्नियामकम् । तदुप-
पादनं तु अत्र ग्रन्थकारो विस्तरभियोपोक्षितवानिति ज्ञेयम् । अस्य चर-
मस्य क्रमप्रमाणस्य सर्वपूर्वप्रमाणपेक्षया दीर्घत्वमाह सांख्यमिति । प्रयो-
गविधिमुपसंहरति तदेवमिति । क्रमनिरूपणेनेति । लक्षणस्यापि निरू-
पणान्तर्गतत्वेऽपि क्रमनिरूपणस्यैव विस्तृतत्वात् तन्मात्रोक्तिः ।

॥ इति प्रयोगविधिप्रकरणम् ॥

कर्मजन्यफलस्वाम्यबोधको विधिरधिकारविधिः ।

कर्मजन्यफलस्वाम्यं कर्मजन्यफलभोक्तृत्वम् । स च यजेत
स्वर्गकाम इत्यादिरूपः । स्वर्गमुद्दिश्य यागं विदधताऽग्नेन
स्वर्गकामस्य यागजन्यफलभोक्तृत्वं प्रतिपाद्यते । यस्या-
हिताग्नेरग्निर्गृहान् दहेत्सांऽग्नये क्षामवते पुरोडाशमष्टाक-
पालं निर्वपेदित्यादिनाऽग्निदाहादौ निमित्ते कर्म विदध-
ता निमित्तवतः कर्मजन्यप्रापक्षयरूपफलस्वाम्यं प्रतिपा-
द्यते । एवमहरहः सन्ध्योपासनादीत्यादिना शुचिविहित-
कालजीविनः सन्ध्योपासनजन्यप्रत्यवायपरिहाररूपफ-
लस्वाम्यं बोध्यते । तच्च फलस्वाम्यं तस्यैव योऽधिकार-
विशिष्टः । अधिकारश्च यद्विधिवाक्येषु पुरुषविशेष-
णत्वेन श्रूयते यथा काम्ये कर्मणि फलकामना नैमित्तिक-
कर्मणि निमित्तनिश्चयः । नित्ये सन्ध्योपासनादौ शुचि-
विहितकालजीवित्वम् । अत एव राजा राजसूयेन स्वा-
राज्यकामो यजेतेत्यनेन विधिवाक्येन स्वाराज्यमुद्दिश्य
राजसूयं विदधताऽपि न स्वाराज्यकाममात्रस्य तत्फल-

अनुबन्धः ।

भोक्तृत्वं प्रतिपाद्यते । किं तु राज्ञः सतः स्वाराज्यका-
मस्यैव । राजत्वस्यापि अधिकारिविशेषणत्वेन श्रवणात् ।

कच्चित् तु पुरुषविशेषणत्वेनाश्रुतमप्यधिकारिविशेष-
णम् । यथा अध्ययनविधिसिद्धा विद्या । क्रतुविधीनाम-
र्थज्ञानापेक्षत्वेनाध्ययनविधिसिद्धार्थज्ञानवन्तं प्रत्येव प्रवृ-
त्तेः । एवमग्निसाध्यकर्मसु आधानासिद्धाग्निमत्ता । अ-
ग्निसाध्यकर्मणामग्न्यपेक्षत्वेन तद्विधीनामाधानासिद्धा-
ग्निमन्तं प्रत्येव प्रवृत्तेः ।

एवं सामर्थ्यमपि । आख्यातानामर्थं देवतां शक्तिः सह-
कारिणीति न्यायात् समर्थं प्रत्येव विधिप्रवृत्तेः ।

तदेवं निरूपितो विधिः ॥

अधिकारविधिं निरूपयति कर्मेति । कर्मजन्यं यत्फलं तस्य स्वाम्यमिति ।
अधिकारेति । अधिकारः फलस्वाम्यमिति पार्थसारथिः । स्वाम्यशब्दार्थं
विवृणोति कर्मेति । उदाहरणमाह स चेति । अस्य फलभोक्तृत्वमुपपादयति
स्वर्गमिति । तत्र हि स्वर्गभाव्यका यागभावना स्वर्गकामकर्तृका इति बोधः ।
आत्मनेपदेन च स्वर्गकामनिष्ठस्य कर्तृत्वस्य फलक्षामानाधिकरण्यं भासते ।
एवं च फलसमानाधिकरणकर्तृत्वबोधे कर्तुः फलवत्त्वबोधात् तस्य च फलस्य
स्वर्गपदेन स्वर्गरूपत्वावगमात् अयं विधिः स्वर्गकामनावतः स्वर्गरूपफल-
भोक्तृत्वबोधको भवतीत्यर्थः । अयं च काम्याधिकारविधिः । अथ नैमित्तिकाधि-
कारविधिमुदाहरति यस्येति । कर्मेति । कर्मजन्यः यः पापक्षयः तद्रूपं फलं
तत्स्वाम्यमिति । यद्यप्यस्मिन्वाक्ये फलं न श्रूयते तथाऽपि धर्मेण पाप-
मपनुदतीत्यादिना कल्प्यत इति यावज्जीवाधिकरणे द्रष्टव्यम् । अथ नित्या-
धिकारविधिमुदाहरति एवमिति । शुचीति । सायंप्रातःकालरूपे विहिते
काले जीवतीति विहितकालजीवी शुचिश्चासौ विहितकालजीवी च तस्य
पुरुषस्येत्यर्थः । सन्ध्येति । सन्ध्योपासनेन जन्यः परिपाल्यः प्रत्यवायपरि-
हारः तद्रूपफलस्वाम्यमित्यर्थः । अकरणे हि प्रत्यवायो भवेत् । करणे च तस्य
परिहारः अनुत्पत्तिर्भवतीत्यर्थः । इदं च केषांचिन्मतेन । वस्तुतस्तत्त्वापि
पापध्वंस एव फलमिति बोध्यम् । प्रत्यवायपरिहार इत्यस्यैव वा पापध्वंस

एवार्थ इत्यन्यत्र विस्तरः । तत्तद्विधिप्रमेयमुक्तविधं फलस्वाम्यं न सर्वेषां
किन्तु केषांचिदेव व्यवस्थितमिति प्रतिपादयन्नाह तच्चेति । अधिकारेति ।
अत्र अधिकारो योग्यता । ननु कोऽत्र योग्यतारूपोऽधिकार इत्यत्राह
अधिकारश्चेति । अधिकारश्च* तदेव यत्.....इत्येव पाठः श्रेयान् ।
यथास्थितेऽपि तदेवेत्यध्याहृत्य योज्यम् । उदाहृतेषु त्रिषु कर्मसु पुरुषविशे-
षणं दर्शयति यथेति । स्वर्गकामपदेन स्वर्गविषयककामनावत्पुरुषाभिधानात्
स्वर्गकामना तत्र विशेषणम् । अज्ञातस्य निमित्तस्य अनुष्ठापकत्वायोगात् 'स्व-
गृहदाहज्ञानवान् पुरुषः अग्नये क्षामवते निर्वपे'दित्येव वचनार्थात् गृहदाहरूप-
निमित्तनिश्चयोऽपि पुरुषविशेषणम् । अहरहरित्यत्रापि विहिते काले अजीवतो
ऽनुष्ठानायोगात् अशुचित्वे कर्मनिषेधाच्च शुचिर्जीवंश्च अहरहस्सन्ध्यामुपासी-
तेत्यर्थपर्यवसानात् शुचित्वजीवनयोः पुरुषविशेषणत्वं द्रष्टव्यम् । एवञ्च यजेत
स्वर्गकाम इत्यत्र यागे स्वर्गकामनावत एव फलभोक्तृत्वम् न तत्कामना-
रहितस्य ; गृहदाहवत एव क्षामेष्टौ फलवत्त्वं न तद्रहितस्य ; शुचेर्जी-
वत एव सन्ध्योपासने फलभाक्त्वं नाशुचेरजीवतो वेति एवं । तैवर्णिकसाधारणं
पुरुषविशेषणं प्रदर्श्य संप्रति असाधारणं विशेषणं प्रदर्शयति अत एवेति ।
पुरुषविशेषणत्वेन श्रुतो यो धर्मस्तद्रूपाधिकारवत एव फलस्वाम्यादित्यर्थः ।
विदधताऽपीति । यजेत स्वर्गकाम इत्यत्र स्वर्गकामनाया इवात्र स्वाराज्य-
कामनायाः पुरुषविशेषणत्वेन श्रवणात् तन्मात्रात् यद्यपि यो यः स्वाराज्यं
कामयते स सर्वो राजसूये फलभोक्तेति प्रतीयते, तथाऽपि राजेति राजत्व-
रूपस्य विशणान्तरस्यापि श्रवणात् न स्वाराज्यकामस्य ब्राह्मणादेरत्र फल-
स्वामित्वं किन्तु राज्ञ एवेत्यर्थः । अधिकारीति । फलभोक्तृपुरुषेत्यर्थः ।
एवं तत्तद्विधिवाक्येषु श्रुतं पुरुषविशेषणमुक्त्वा तथाऽश्रुतमपि विशेषण-
मस्तीत्याह कच्चित्त्विति । अधिकारिविशेषणं अधिकार इत्यर्थः । यो-
ग्यतेति यावत् । तत्प्रदर्शयति यथेति । विद्या ज्ञानम् । ननु विद्याया
अश्रुतत्वे पुरुषविशेषणत्वे किं मानमित्यत्र वस्तुसामर्थ्यमेव तत्र मानमित्य-
अनुबन्धः ।

* स एवेति वा ।

भिप्रेत्याह कृत्विती । विशेषणान्तरमाह एवमिति । पूर्वोक्ता विद्या सर्व-
कर्मस्वेपक्षिता अमिस्तु न तथेत्यभिप्रेत्याह अग्निसाध्यकर्मस्विति । विशे-
षणान्तरमाह एवमिति । तत्त्वोपपत्तिमाह आख्यातानामिति । विधि-
निरूपणमुपसंहरति तदेवमिति ।

॥ इत्यधिकारविधिप्रकरणम् ॥

इति विधिपरिच्छेदस्तृतीयः ।

प्रयोगसमवेतार्थस्मारका मन्त्राः । तेषां च तादृशा-
र्थस्मारकत्वेनैवार्थवत्त्वम् । ननु तदुच्चारणमदृष्टार्थम् । स-
म्भवति दृष्टफलकत्वेऽदृष्टफलकल्पनाया अन्याय्यत्वात् ।
न च दृष्टस्यार्थस्मरणस्य प्रकारान्तरेणापि सम्भवान्म-
न्त्रास्मानं व्यर्थमिति वाच्यम् । मन्त्रैरेव स्मर्तव्यमिति नि-
यमविध्याभ्ययणात् । नानासाधनसाध्यक्रियायामेकसा-
धनप्राप्तावप्राप्तस्यापरसाधनस्य प्रापको विधिर्नियम-
विधिः । यथाहुः - विधिरत्यन्तमप्राप्ते नियमः पाक्षि-
के सति । तत्र चान्यत्र च प्राप्ते परिसङ्ख्येति गीयते ॥
इति । अस्यार्थः । प्रमाणान्तरेणाप्राप्तस्य प्रापको वि-
धिरपूर्वविधिः । यथा यजेत स्वर्गकाम इत्यादिः । स्व-
गार्थयागस्य प्रमाणान्तरेणाप्राप्तस्यानेन विधानात् ।

पक्षेऽप्राप्तस्य प्रापको विधिर्नियमविधिः । यथा ग्रीही-
नवहन्तीत्यादिः । कथमस्य पक्षेऽप्राप्तप्रापकत्वमिति चे-
दित्थम् । अनेन ह्यवघातस्य वैतुष्यार्थत्वं न प्रतिपाद्यते ।
अन्वयव्यतिरेकसिद्धत्वात् । किन्तु नियमः । स चाप्राप्तां-
शपूरणम् । वैतुष्यस्य हि नानोपायसाध्यत्वाद्यदाऽवघातं
परित्यज्य उपायान्तरं ग्रहीतुमारभते तदाऽवघातस्या-
प्राप्तत्वेन तद्विधाननामकमप्राप्तांशपूरणमेवानेन विधि-
ना क्रियते । अतश्च नियमविधावप्राप्तांशपूरणात्मको नि-
यम एव वाक्यार्थः । पक्षेऽप्राप्तावघातस्य विधानमिति
यावत् ।

उभयोश्च युगपत्प्राप्तावितरव्यावृत्तिपरो विधिः
परिसंख्याविधिः । यथा पञ्च पञ्चनखा भक्ष्या इति । इदं

हि वाक्यं न पञ्चपञ्चनखभक्षणपरम् । तस्य रागतः
प्रातस्त्वात् । नापि नियमपरम् । पञ्चपञ्चनखपञ्चेत-
रपञ्चनखभक्षणस्य युगपत्प्रातेः पक्षे प्राप्त्यभावात् । अ-
त इदं अपञ्चपञ्चनखभक्षणनिवृत्तिपरमिति परिसं-
ख्याविधिः । सा च द्विधा । श्रौती लाक्षणिकी चे-
ति । तत्र अत्र ह्येवावपन्तीति श्रौती परिसंख्या । एव-
कारेण पद्यमानातिरिक्तस्तोत्रव्यावृत्तेरभिधानात् । प-
ञ्च पञ्चनखा भक्ष्या इति तु लाक्षणिकी । इतर-
निवृत्तिवाचकपदाभावात् । अत एवैषां त्रिदोषप्रस्ता ।
दोषत्रयं च श्रुतहानिरश्रुतकल्पना प्राप्तबाधश्चेति । त-
दुक्तं—

श्रुतार्थस्य परित्यागादश्रुतार्थस्य कल्पनात् ।

प्राप्तस्य बाधादित्येवं परिसंख्या त्रिदूषणा ॥

इति । श्रुतस्य पञ्चपञ्चनखभक्षणस्य हानात् ; अश्रु-
ताया अपञ्चपञ्चनखभक्षणनिवृत्तेः कल्पनात् ; प्राप्त-
स्य चापञ्चपञ्चनखभक्षणस्य बाधनादिति । अस्मिंश्च
दोषत्रये दोषत्रयं शब्दनिष्ठम् । प्राप्तबाधस्त्वर्थनिष्ठ
इति दिक् । येषां तु प्रयोगसमवेतार्थस्सारकत्वं न स-
म्भवति तदुच्चारणस्यानन्यगत्याऽदृष्टार्थकत्वं कल्प्यत
इति नानर्थक्यमिति ॥

मन्त्रानुपलक्षयति प्रयोगेति । ननु प्रयाजादिवन्मन्त्रोच्चारणमदृष्टार्थं स्या-
दित्यत्राह तेषां चेति । मन्त्राणां चेत्यर्थः । तादृशेति । प्रयोगसमवेते-
त्यर्थः । तदुच्चारणं मन्त्रोच्चारणम् । तत्र न्यायमाह सम्भवतीति ।
दृष्टकलकवे मन्त्राणां वैयर्थ्यमाशङ्क्य परिहरति आश्रयणादिति ।
अङ्गीकारादित्यर्थः । ननु को नियमविधिरित्यत्राह नानेति । प्रामा-
ण्यदाढ्याय विधित्वयलक्षणप्रतिपादकं वार्तिकग्रन्थमुदाहरति यथाहु-
रिति । विधिरित्यपूर्वविधिरुच्यते । श्लोकं व्याख्यातुमाह अस्यार्थ
इति । विधेयेऽर्थे मानान्तेरेण सर्वथाऽप्राप्ते सति तद्विधानाय प्रवृत्तो
अनुबन्धः ।

यो विधिः सोऽपूर्वविधिरिति प्रथमपादार्थ इत्यभिप्रायेणाह प्रमाणास्तरेणेति ।
उदाहरणमाह यथेति । लक्षणं सङ्गमयति स्वर्गार्थेति ॥

नियमः पाक्षिकेस्ततोत्यस्य तात्पर्यमाह पक्ष इति । उदाहरति यथेति । लक्ष-
णसङ्गमनाय प्रश्नप्रतिवचने करोति कथमिति इत्थमिति च । अपूर्वविधित्वं
नास्तीत्याह अनेन हीति । किन्त्विति । प्रतिपाद्यत इत्यनुपजनोयम् । अव-
धातेनैव त्रीहोणां वैतुष्यं कर्तव्यमिति नियम इति वैयाकरणरीत्या इतरनि-
वृत्तिपरत्वं न ग्रहीतव्यमित्यभिप्रेत्य व्याचष्टे स चेति । अप्राप्तांश इति ।
अंशः विधेयतावच्छेदकवर्मावच्छिन्नव्यक्तिविशेषः । पूरणं विधानम् । अप्रा-
प्तत्वं तादृशांशमूरकत्वं चोपपादयति वैतुष्यस्येति । नानेति । नखविद-
लनाश्मकुट्टनाववातादिरूपतया बहुविधेत्यर्थः । एवं कदाचिदप्राप्तार्थविधा-
यकस्य नियमविवेकस्यन्ताप्राप्तार्थविधायकादपूर्वविधेः स्फुट एव भेद इत्यभि-
प्रेत्याह अतश्चेति । नियम एवेति । न त्वपूर्वविधानमित्येवकारार्थः । वा-
क्यार्थे इति । वाक्यतात्पर्यविषय इत्यर्थः । स्पष्टत्वायैव प्रकृतोदाहरणे निय-
मं विवृणोति पक्ष इति ॥

तत्र चान्यत्र च प्राप्त इत्युत्तरार्थं विवृणोति उभयोश्चेति । प्रकृतोद्देश्यविधे-
यान्यतरस्य तदितरस्य चेत्यर्थः । उदाहरति यथेति । अपूर्वविधित्वमस्य
न भवतीत्याह इदं हीति । नियमविधित्वं नास्तीत्याह नापीति । हेतुमाह पं-
चेति । नियमविविस्थलेऽवघातादेर्विधेयस्य नखविदलनाद्युपायान्तरानुष्ठानाव-
सरे यथाऽप्राप्तिः तथात्रापंचपंचनखमक्षणावसरे पंचपंचनखमक्षणाप्राप्तिर्नास्ति ।
किं तु रागत उभयोरपि प्राप्तिरित्यर्थः । एवमपूर्वविधित्वनियमविधित्वयोरुभयोर-
सम्भवात्परिसङ्ख्याविविधमेवास्तेत्याह अत इति । अपंचेति । पंच च ते
पंचनखाश्च । न पंचपंचनखाः अपंचपंचनखाः । न पंच अपंच । ते च
ते पंचनखाश्च अपंचपंचनखा इति वा । तद्वक्ष्येति । शल्यकश्चाविद्धो-
धाशशकूर्मरूपपंचपंचनखमिन्ना ये पंचनखाः प्राणिनः तद्वक्ष्येति या-
वत् । पंचेतरपंचेति च पाठः । अत्र सर्वत्र एकपंचनखपरित्यागेन दृश्य-

मानः पाठोऽनुपपन्नः अर्धव्युत्पन्नैः पौनरुक्त्यभ्रान्त्या प्राचीनपाठान्यथा-
करणेन कल्पित इति मन्यामहे । परिसंख्यां विमज्जेते सा चेति ।
श्रौतीति । पदेन शक्या प्रतिपादितेत्यर्थः । आद्यामुदाहरति तत्रेति ।
अत्रैव, पवमानस्तोलसंबन्धिनीषु ऋक्षेवेत्यर्थः । आवपन्ति, साम घट-
यन्तीत्यर्थः । श्रौतत्वमुपपादयति एवेति । पूर्वोक्तमेव द्वितीयस्याप्यु-
दाहरणमित्याशयेनाह पंचेति । कुतो न श्रौतीत्यत्राह इतरेति । अपं-
चपंचनीष्वभक्षणनिवृत्तीत्यर्थः । ननु कथं लक्षणादोषो विधावङ्गीक्रियत
इत्यत्र न केवलमेको दोषः किं तु दोषत्रयमगत्याङ्गीक्रियत इत्याह
अत एवेति । लाक्षणिकत्वादेवेत्यर्थः । किं तद्दोषत्रयमित्यत्राह दोषे-
ति । उक्तमेव प्राचीनश्लोकेनाह तदुक्तमिति । प्रकृतोदाहरणे दो-
षत्रयं दर्शयति । श्रुतस्येति । दोषत्रयविवेकमाह अस्मिश्चेति । न-
नु मन्त्राणामर्थस्मारकत्वेन दृष्टार्थत्वे हुंफडादिमन्त्राणां अर्थशून्यत्वेन त-
त्स्मारकत्वासम्भवादानर्थक्यम् । तेषां चेददृष्टार्थत्वं सर्वेषामेव च तथा-
त्वं कुतो नेष्यते । न खल्वर्थजरतीयता युक्तेत्याशङ्कायां, सत्यपि वैरू-
प्ये सम्भवदर्थानां मन्त्राणां दृष्टार्थत्वं न परित्याज्यम् । न ह्येकमक्षि न प-
श्यतीत्यक्ष्यन्तरस्याप्यान्यं संपादनीयम् । अर्थशून्यानान्तर्गत्याऽदृष्टा-
र्थत्वान्नानर्थक्यमिति समादधान आह येषान्विति ॥

इति मन्त्रपरिच्छेदश्चतुर्थः ॥

नामधेयानां च विधेयार्थपरिच्छेदकतयाऽर्थवत्त्वम् ।
तथा हि । उद्भिदा यजेत पशुकाम इत्यत्रोद्भिच्छब्दो
यागनामधेयम् । तेन च विधेयार्थपरिच्छेदः क्रियते ।
तथा हि । अनेन वाक्येनाप्राप्तत्वात् फलोद्देशेन या-
गो विधीयते । यागसामान्यस्याविधेयत्वात् यागवि-
शेष एव विधीयते । तत्र कोऽसौ यागविशेष इत्यपेक्षा-
यामुद्भिच्छब्दादुद्भिद्रूपो याग इति विज्ञायते । उद्भि-
दा यागेन पशुं भ्रातृयोदित्यत्र सामानाधिकरण्येन नामधे-
यानुबन्धः ।

यान्वयात् । नामधेयत्वं च निमित्तचतुष्टयात्—मत्व-
र्थलक्षणाभयात् वाक्यभेदभयात् तत्प्रख्यशास्त्रात् त-
द्व्यपदेशाच्चेति । तन्नोद्भिदा यजेत पशुकाम इत्यत्रो-
द्भिच्छब्दस्य यागनामधेयत्वं मत्वर्थलक्षणाभयात् । त-
था हि । न तावदनेन वाक्येन फलं प्रति यागवि-
धानम् तं प्रति च गुणविधानं युज्यते । वाक्यभेदापत्तेः ।
उद्भिच्छब्दस्य गुणसमर्पकत्वे च यागस्याप्यप्राप्तत्वात्
गुणविशिष्टकर्मविधानं वाच्यम्—उद्भिद्वता यागेन पशु-
भावयेदिति । विशिष्टविधौ च मत्वर्थलक्षणेत्युक्तमेव ।

नामधेयं निरूपयन् तस्य लक्षणमभिप्रेत्याह नामेति । बहुवचनमनपे-
क्षितम् । परिच्छेदकत्वं, अयमिति निश्चयजनकत्वम् । यद्यपि विधे-
यार्थपरिच्छेदकं नामधेयमित्येव वक्तुमुचितम् तथापि आपदेवीयानुसा-
रेणैवमुक्तिरिति ज्ञेयम् । लक्ष्ये लक्षणं सङ्गमयितुमाह तथा ही-
ति । अस्मिन्वाक्ये उद्भिच्छब्दो लक्ष्यमित्यभिप्रेत्याह उद्भिच्छब्द
इति । तत्र लक्षणमस्तीत्याह तेन चेति । तदिदमुपपादयितुमाह
तथा हीति । विधेयार्थं दर्शयति अनेन हीति । विधेयत्वे हे-
तुरप्राप्तत्वादिति । वक्ष्यमाणपरिच्छेदाकांक्षापत्तये विधेयस्वरूपनिष्क-
र्षमाह यागसामान्यस्येति । यागविशेष एवेति । वाक्यान्तरविहि-
तसर्वयागविलक्षणः कश्चिद्याग इत्यर्थः । अथ, एवं यागविशेषविधिज्ञाने
सति परिच्छेदाकांक्षा भवति ; उद्भिदपदेन च तन्निवृत्तिर्भवतीत्याह तत्रे-
ति । यागविशेषस्यैव विधीयमानत्व इत्यर्थः । उद्भिद्रूप इति । उद्भि-
दभिन्नेत्यर्थ इत्यनन्तदेवः । ब्राह्मण आगत इत्युक्ते एकवचनवशाच्चः क-
श्चिदेको ब्राह्मण इति ज्ञातेऽपि यथा कोऽसौ ब्राह्मण इति ब्राह्मणविशे-
षस्य इदंत्वेन जिज्ञासा जायेत । देवदत्त इति नामधेयज्ञानाच्च तन्निवृ-
त्तिर्भवति तद्वदत्रापि द्रष्टव्यम् । ननूद्भिच्छब्दो यागस्य विशेषक इ-
त्यत किं मानमित्याशङ्कायां सामानाधिकरण्येनान्वय एव मानमित्याह
उद्भिदेति । अत्रास्मिन्वाक्ये उद्भिदा यागेनेति सामानाधिकरण्येना-

न्यादित्यन्वयः । सामानाधिकरण्यम्, एकार्थवाचित्वम् । एवं नामधेयस्य विवेयार्थपरिच्छेदकत्वमुपपादितम् । अथ नामधेयप्रमाणानि निरूपयति नामधेयत्वं चेति । आद्यनिमित्तकृतं नामधेयत्वमुदाहरति तत्रेति । उपपादयति तथा हीति । नामधेयत्वाभावे उद्भिद्विषयं गुणविधानपरमिति वक्तव्यम् । तत्र च तृती गतिः । फलोद्देशेन यागविधाने सत्येव यागोद्देशेन गुणविधानमिति; यागस्यानुवाद्यत्वमङ्गीकृत्य गुणमात्रविधानमिति; गुणविशिष्टयागविधानमिति । तत्राद्या गतिः गुरुरादोषवत्त्वादयुक्त्याह न तावदिति । द्वितीयगतेरप्यत्रासंभवात् तृतीयैव गतिराश्रयणीयेत्याह उद्भिदिति । अस्तु । किं तत्रेत्यत्राह मत्वर्थेति । तथा च तद्दोषपरिहाराय नामधेयत्वमेवाङ्गीकर्तव्यमिति भावः ॥

चित्रया यजेत पशुकाम इत्यत्र चित्राशब्दस्य कर्मनामधेयत्वं वाक्यभेदभयात् । तथा हि । न तावदत्र गुणविशिष्टयागविधानं संभवति । दधि मधु पयो घृतं धाना उदकं तण्डुलाः तत्संसृष्टं प्राजापत्यमित्यनेन यागस्य विहितत्वात् तद्विशिष्टयागविध्यनुपपत्तेः । (प्राप्त) यागस्य फलसंबन्धे गुणसंबन्धे च विधीयमाने वाक्यभेदः । तस्माच्चित्राशब्दः कर्मनामधेयम् । तथा च चित्रायागेन पशुं भावयेदिति सामानाधिकरण्येनान्वयान्न वाक्यभेदः । प्रकृतेष्टेरनेकद्रव्यत्वेन चित्राशब्दवाच्यत्वापेक्षेः ।

द्वितीयान्निमित्तान्नामधेयत्वमुदाहरति चित्रयेति । गुणविधानपक्षे मत्वर्थलक्षणया विशिष्टविधानाङ्गीकारान्न वाक्यभेदस्य प्रसक्तिरित्याशङ्कां कर्मणः प्राप्तत्वादत्र विशिष्टविधिर्दुर्वच इति परिहरति न तावदिति । ननु प्राप्तस्यैव यागस्य फलसंबन्धोऽप्यस्तु गुणसंबन्धोऽप्यस्त्वित्याशङ्क्य वाक्यभेद एव दोष इत्याह यागस्येति । निगमयति तस्मादिति । नामधेयत्वे च वाक्यभेददोषो नास्तीत्याह तथा चेति । ननु प्रकृतयागस्य चित्रेति कथञ्च नामधेयमित्यत्राह प्रकृतेति । प्रकृतयागस्येत्यनुक्त्वा प्रकृतेष्टेरिति स्त्रीलिङ्गं अनुबन्धः ।

प्रयुज्जानेन चित्रेति स्त्रोलिङ्गस्याप्युपपत्तिर्दर्शिता । अनेकेति । अनेकानि द्व-
व्याणि यस्यस्तत्त्वेन ।

अग्निहोत्रं जुहोतीत्यग्निहोत्रशब्दस्य कर्मनामधे-
यत्वं तत्प्रत्ययशास्त्रात् । तस्य गुणस्य प्रख्यापकस्य
प्रापकस्य शास्त्रस्य विद्यमानत्वात् अग्निहोत्रशब्दः क-
र्मनामधेयमिति यावत् । नन्वयं गुणविधिरेव कुतो
नेति चेन्न । यद्यग्नौ होत्रमस्मिन्निति सप्तमीसमास-
माश्रित्य होमाधारत्वेनाग्निरूपो गुणो विधेयस्तदा य-
दाहवनीये जुहोतीत्यनेनैवाग्नेः प्राप्तत्वात् तद्विधानान-
र्थक्यम् । अग्नये होत्रमिति चतुर्थीसमासमाश्रित्य अ-
ग्निदेवतारूपगुणोऽनेन विधीयत इति चेन्न । तदेव-
तायाः शास्त्रान्तरेण प्राप्तत्वात् । किं तच्छास्त्रान्तर-
मिति चेत् । यदग्नये च प्रजापतये च सायं जुहोतीति
केचित् । अपरे त्वाग्निर्ज्योतिर्ज्योतिरग्निस्स्वाहोति मन्त्र-
वर्ण एवाग्निरूपदेवताप्रापकः । नन्वग्नेर्मन्त्रवर्णिकृत्वे प्र-
जापतिदेवतया बाधः स्यात् । मन्त्रवर्णस्य चतुर्थीतो
दुर्बलत्वात् । यथाहुः—

तद्धितेन चतुर्थ्या वा मन्त्रवर्णेन वा पुनः ।

देवताया विधिस्तत्र दुर्बलं तु परं परम् ॥

इति चेन्न । यदग्नये च प्रजापतये च सायं जुहोतीत्यत्र न
केवलं प्रजापतिविधानम् । किन्तु मन्त्रवर्णप्राप्तमग्निमनूय
तत्समुच्चितप्रजापतेः । एवं च न बाधः । केवलप्रजापति-
विधानाभावात् । नचात्र समुच्चितोभयविधानमेव कथं
नेति वाच्यम् । समुच्चितोभयविधानापेक्षयाऽन्यतः प्राप्त-
मग्निमनूय तत्समुच्चितप्रजापतिमात्रविधाने लाघवात् ।
एवं प्रयाजेषु समिदादिदेवतानां समिधः समिधो अग्न-
आज्यस्य व्यन्त्वित्यादिमन्त्रवर्णैर्भ्यः प्राप्तत्वात् समिधो
यजतीत्यादिषु समिदादेशब्दास्तत्प्रत्ययशास्त्रात् कर्मनाम-
धेयानि ।

तृतीयान्निमित्तानामधयत्वमुदाहरति आग्नेः इति । तत्प्रत्ययशा-

आदित्येतद्विवृण्वन्नाह तस्येति । विधित्सितस्येति शेषः । गुणविधिरिति पूर्व-
पक्षमाशङ्क्य परिहरति नन्विति । किमाहवनीयात्मकामिरूपगुणस्य विधिः
उत देवतारूपामिविधिरिति विकल्पमभिप्रेत्य नाद्य इत्याह यदर्हति । होत्रं होमः
प्रक्षेप इत्यर्थः । अस्मिन्, कर्मणीत्यर्थः । न द्वितीय इत्याह अग्नय इति । तद्दे-
वतायाः, अग्निदेवताया इत्यर्थः । इतीति । इति विधिवाक्यमेतच्छास्त्रान्तर-
मिति केचिद्वदन्तीत्यर्थः । अन्येषां पक्षमाह अपरे त्वीति । आहुरिति शेषः
शङ्कते नन्विति । यत्प्रजापतये सायं जुहोतीति केवलप्रजापतिविधाने स-
ति दुर्बलस्य मन्त्रवर्णस्य विरुद्धस्यानपेक्षितत्वात् बाधः स्यात् यदग्नये चेति
अग्नेरप्यत्रानुवादात् दुर्बलस्य मन्त्रवर्णस्य, प्रवृत्तिमयं विधिरङ्गीकरोतीति
प्रतीयते । तस्माद्विरोधाभावान्नबाध इति समादधाति नेति । ननु यथा प्रजाप-
तेर्मानान्तरणाप्राप्तस्यैवात्र विधिस्तद्वदग्नेरप्यप्राप्तस्यैव विधिरवास्तु; कुतो म-
न्त्रवर्णात्प्राप्तस्यैवात्र अनुवाद इत्यङ्गीक्रियत इति शङ्कान्तरं राघवात्परिहरति
न चेति । यद्यप्यग्निहोत्रपदस्य ब्राह्मणवाक्यतोऽग्निप्राप्तिमङ्गीकृत्य नामधेय-
त्वमुच्यते तथापि मान्त्रवर्णिकप्राप्तिमप्यङ्गीकृत्य कचिन्नामधेयत्वमवश्यम्भावी-
त्यभिप्रायेणाह एवं चेति ॥

इयेनेनाभिवरन् यजेतेत्यत्र इयेनशब्दस्य कर्मनाम-
धेयत्वं तद्व्यपदेशात् । तेन व्यपदेशादुपमानात् अन्यथा-
नुपपत्तेरिति यावत् । तथाहि यद्विधेयं तस्य स्तुतिर्भव-
ति । यद्यत्र इयेनो विधेयः स्यात् तदा ऽर्थवादस्तस्यैव
स्तुतिः कार्या । यथा वै इयनो निपत्यादत्ते एवमयं द्विषन्तं
भ्रातृव्यं निपत्यादत्त इत्यनेनार्थवादेन इयेनः स्तोतुं न
शक्यः । इयेनोपमानेनार्थान्तरस्तुतेः क्रियमाणत्वात् । न च
इयेनोपमानेन स एव स्तोतुं शक्यते । उपमानोपमे-
यभावस्य भिन्ननिष्ठत्वात् । यदा तु इयेनसंज्ञको यागो
विधीयते तदाऽर्थवादेन इयेनोपमानेन तस्य स्तुतिः कर्तुं
शक्यत इति इयेनशब्दः कर्मनामधेयं तद्व्यपदेशादिति ।

चरमानिमित्तानामधेयत्वमुदाहरति । इयेनेनेति । तद्व्यपदेशादित्येतद्विवृणो-
अनुबन्धः ।

ति तेनेति । विधित्तिनेन श्येनगुणेनेत्यर्थः । उपमानात्, उपमिति-
करणान् श्येनप्रतियोगिकसादृश्यादित्यर्थः । नन्वस्तु श्येनेन व्यपदेशः
तेन श्येनपदस्य नामधेयत्वमिति कथमित्यत्राह तदिति । तस्य, श्ये-
नोपमानस्य । अन्यथा, नामधेयत्वानङ्गीकारेण गुणविधायकत्वाङ्गीकोरेऽ
नुपपत्तेरित्यर्थः । अनुपपत्तिमुपपादयति । तथा हीति । न्यायं शि-
क्षयति यद्विधेयमिति । एवं च व्यपदेशस्यार्थवादत्वात्तस्य च विधेया-
र्थस्तावकत्वस्य वक्तव्यत्वात् श्येनपक्षिविधाने सति तत्स्तावकत्वमस्याव-
श्यं भावीति भावः । तच्चानुपपन्नमित्याह यथा वा इति । कस्मान्न
शक्य इत्यत्र यथा श्येन एवमयमिति उपमानवाचिना पदेन श्येना-
तिरिक्तस्य स्तुतिप्रतीतेरिति हेतुमाह श्येनेनेति । न केवलमर्थान्त-
रस्तुतिप्रतीत्या श्येनस्तुत्यसंभवः किन्तु अशक्यत्वादपीत्याह । न
चेति । हेतुमाह उपमानेति । सादृश्यस्य भेदघटितत्वादित्यर्थः ।
श्येनपदस्य कर्मनामधेयत्वे उक्तानुपपत्तिर्नास्तीति वदन् उपसंहरति य-
दात्विति ॥

उत्पत्तिशिष्टगुणबलीयस्त्वमपि पञ्चमं नामधेय-
निमित्तमिति केचित् । यथा वैश्वदेवेन यजेतेत्यादौ ।
अत्रोपत्तिशिष्टान्यादीनां बलीयस्त्वाद्वैश्वदेवशब्दस्य वि-
श्वदेवदेवताविधायकत्वं न सम्भवतीति कर्मनामधेय-
त्वम् । वस्तुतस्तु तत्प्रख्यशास्त्रादेवाऽस्य कर्मनामधेयत्वम् ।
प्रकृतयागे विश्वदेवरूपगुणसमर्पकशास्त्रस्यार्थवाद्रूप-
स्यैव सत्त्वात् । यद्विश्वदेवाः समयजन्त तद्वैश्वदेवस्य
वैश्वदेवत्वम् इति ॥

तस्य यागस्य अनादरणीयत्वख्यापनाय पञ्चममपि नामधेयनिमित्तं के-
चिदिच्छन्तीत्याह उत्पत्तीति । उदाहरति यथेति । उपपादयति अत्रेति ।
उत्पत्तीति । आग्नेयमष्टाकपालं निर्वपाति सौम्यं चरुं सावितं द्वादशकपालं
सारस्वतं चरुं पौष्णं चरुं मारुतं सप्तकपालं वैश्वदेवोमामिक्षां द्वावापृथिव्य-
उद्यानपत्रिका-

मेककपालं इत्यष्टसु यागेषु आमिषाद्यतिरिक्तानां उत्पत्तौ विहिता
या अग्न्यादयो देवतास्तासां बलीयस्त्वादित्यर्थः । अस्मिन्मते अनादरं
सूचयन्नाह वस्तुनस्त्विति । किं तच्छास्त्रमित्यन्नाह प्रकृतेति । अस्मा-
दर्थवादरूपात् शास्त्रात् विश्वेषां देवानां कर्तृत्वेन प्राप्तिरिति ध्येयम् ॥

इति नामधेयपरिच्छेदः पञ्चमः ॥

पुरुषस्य निवर्तकं वाक्यं निषेधः । निषेधवाक्यानां
मनर्थहेतुक्रियानिवृत्तिजनकत्वेनैवार्थवत्त्वात् । तथा हि ।
यथा विधिः प्रवर्तनां प्रतिपादयन् स्वप्रवर्तकत्वनिर्वा-
हाय विधेयस्य यागादेरिष्टसाधनत्वमाक्षिपन् पुरुषं त-
त्र प्रवर्तयति ; तथा न कळञ्जं भक्षयेदित्यादिनिषेधो
ऽपि निवर्तनां प्रतिपादयन् स्वनिवर्तकत्वनिर्वाहार्थं
निषेधस्य कळञ्जभक्षणस्य परानिष्टसाधनत्वमाक्षिपन्
पुरुषं ततो निवर्तयति ।

निषेधं निरूपयति पुरुषस्येति । निवर्तकम् निवृत्तिजनकम् । नन्वत्र
कस्य सकाशान्विष्टजनकत्वं विवक्षितम् । किं च निषेधवाक्यस्य निव-
र्तकत्वं किमर्थमङ्गीकर्तव्यम् । यस्य पुरुषस्य स्वयमेव निवृत्तिर्भवति त-
दनुवादकत्वमेव कस्मान्न भवतीत्याशङ्काद्वयं परिहरन्नाह निषेधेति । अर्थः
इष्टं स्वर्गादि ; अनर्थः नरकादिरूपमनिष्टम् ; तद्धेतोः क्रियाया निवृत्तिः ।
एतेन प्रथमाशङ्कापरिहारः । एवार्थवत्त्वादिति । अन्यथाऽनुवादत्वाङ्गीकारे
ऽध्ययनविध्युपात्तानामेषां वैयर्थ्यमेव स्यादिति भावः । एतेनान्तिमाश-
ङ्कापरिहारः । अनर्थहेतुक्रियातो निवृत्तिजनकत्वमुपपादयति तथा ह्येति ।
ननु न कळञ्जं भक्षयेदित्यादिषु निषेधवाक्येषु अनर्थवाचिनः पदस्याभा-
वात् कथमनर्थहेतुत्वावगमः क्रियायाः इत्याशङ्कायां निवर्तनावाचकनञ्समभि-
व्याहृतलिङ्श्रुतिबलादेव तदवगम इति समादधानः सदृष्टान्तमाह यथेति ।
निर्वाहार्थमिति । प्रवृत्तिं प्रति हि इष्टसाधनताज्ञानं कारणम् । त-
अनुबन्धः ।

दजनने पुरुषस्य प्रवृत्त्यसंभवात् स्वस्य प्रवर्तकत्वं भज्येतेति भावः । इ-
ष्टापत्तिस्तु न शक्या कर्तुम् । प्रवर्तनाप्रतिपादकत्वेन प्रवर्तकत्वस्यावश्यंभा-
वात् । अनेनैवाभिप्रायेणोक्तं प्रवर्तनां प्रतिपादयन्निति । आक्षिप-
न्निति । ननु न सर्वा विधिरेतदाक्षेपकः । किं तु फलपदरहितोत्पत्ति-
वाक्यस्य एव । फलपदसत्त्वे तेनैव इष्टसाधनत्वस्याकामेन विधेरनपेक्षि-
तत्वादिति चेन्नैतदेवम् । प्रथमं विधिना इष्टसाधनत्वानापेक्षे पदश्रु-
त्या धात्वर्थस्यैव साध्यत्वेनान्वयापत्तेर्भाव्यान्तराकांक्षाया एवाभावादित्या-
स्तां तावत् । स्वनिवर्तकत्वेति । अनिष्टसाधनताज्ञानमन्तरा निवृत्तेरसं-
भवादिति भावः ॥

ननु निषेधवाक्यस्य कथं निवर्तनाप्रतिपादकत्व-
मिति चेदुच्यते । न तावदत्र धात्वर्थस्य नञर्थेना-
न्वयः । अव्यवधानेऽपि तस्य प्रत्ययार्थभावनोपसर्ज-
नत्वेनोपस्थितेः । न ह्यन्योपसर्जनत्वेनोपास्थितमन्यना-
न्वेति । अन्यथा राजपुरुषमानयेत्यादावपि राज्ञः क्रि-
यान्वयापत्तेः । अतः प्रत्ययार्थस्यैव नञर्थेनान्वयः ।
तत्रापि नाख्यातत्वांशवाच्यार्थभावनायाः । तस्याः
लिङ्त्वांशवाच्यप्रवर्तनोपसर्जनत्वेनोपस्थितेः । किन्तु लि-
ङ्त्वांशवाच्यशब्दभावनायाः । तस्याः सर्वापेक्षया प्रधान-
त्वात् ।

निवर्तनां प्रतिपादयन्निति यदुक्तं तन्नोपपद्यते । न कलञ्जमिति वाक्ये तद्वा-
चकपदाभावात् । नञोऽभाववाचित्वात् । नामधातुपदयोरप्यर्थान्तरे प्रसि-
द्धत्वात् । लिङोऽपि प्रवर्तनावाचित्वादित्याक्षिपति नन्विति । नञ्प्रत्यय-
मिव्याहृता लिङेव तत्प्रतिपादिकेति समाधास्यन् प्रथमं ननु कलञ्जं न भक्ष-
येदित्येव वाक्यविन्यासस्यात्र वक्तव्यतया तत्र च नञ्प्रत्यययोर्धातुना व्यव-
धानात् नञ्धात्वोश्च व्यवधानाभावात् 'न हिंस्यात्' इत्यादिषु चाव्यवधा-
नस्य स्पष्टत्वात् नञ्धात्वोरेव सम्बन्धो निषेधवाक्ये वक्तव्यः । न नञ्-
उद्यानपत्रिका-

प्रत्ययोरिति शङ्कां परिहरति न तावदिति । अव्यवधानेपीति शङ्काधीनमुक्तम् । तस्य, धात्वर्थस्य । प्रत्ययार्थेति । प्रत्ययवाच्येत्यर्थः । उपसर्जनत्वेन विशेषणत्वेन । ननु प्रत्ययार्थभावोपसर्जनत्वेनोपस्थितौ नञर्थान्वयः कसान्न भवतीत्यत्र सामान्यन्यायमाह न हीति । एतदनङ्गीकोर दोषमाह अन्य-
थेति । न तावदित्यादिनोक्तं धात्वर्थान्वयासंभवं उपसंहरन्नेव सामान्यतः स्वाभिमतप्रत्ययार्थान्वयं प्रतिजानीते अत इति । प्रत्ययेऽपि आख्यात-
त्वावच्छिन्नवाच्यार्थान्वयो नास्तीत्याह तत्रापीति । भावनाया इति ।
अन्वय इत्यनुषङ्गः । अत्रापि पूर्वोक्तविध एव हेतुरित्यभिप्रेत्याह
तस्या इति । आख्यातत्वांशेति लिङ्शेति, आख्यातांशेति लिङ्त्वांशेति च
वैरूप्येण पाठः प्रामादिक इति ज्ञेयम् । एवमनभिमतमन्वयं निरस्य
संप्रति स्वाभिमतमाह किन्त्विति । पूर्वोक्तोऽनन्वयहेतुरत्र नास्तीत्यभिप्रे-
त्याह तस्या इति । प्रधानत्वादिति । अन्योपसर्जनत्वमशक्यशङ्कमि-
त्याशयः ॥

नञश्चैष स्वभावः यत्स्वसमभिव्याहृतपदार्थविरो-
धिवोधकत्वम् । यथा घटो नास्तीत्यादौ अस्तीति श-
ब्दसमभिव्याहृतो नञ् घटसत्त्वविरोधि घटासत्त्वं गम-
यति । तदिह लिङ्समभिव्याहृतो नञ् लिङ्गर्थप्रवर्तना-
विरोधिनीं निवर्तनामेव बोधयति । विधिवाक्यश्रवणे
ऽयं मां प्रवर्तयतीति प्रवर्तनाप्रतीतिवत् निषेधवाक्य-
श्रवणेऽयं मां निवर्तयतीति निवृत्त्यनुकूलव्यापाररूप-
निवर्तनायाः प्रतीतेः । तस्मान्निषेधवाक्यस्थले निव-
र्तनैव वाक्यार्थः ।

नन्वस्त्वेवम् । तावता निवर्तनाप्रतिपादकत्वं कथमित्यत्र समाधानं वदन्
नञः प्रकृते विवाक्षितमर्थं प्रतिपादयन् तादृशार्थवाचेत्वं प्रसिद्धमेवेति
सदृष्टान्तमाह नञ इति । घटासत्त्वमिति । अत्रेदं बोध्यम् । असत्त्वमिति
किं सत्त्वाभाव इष्यते उत भावरूपं किञ्चिदसत्त्वमिति । आद्येऽयमदृष्टा-
नुबन्धः ।

न्तः । अभावप्रतिपादकत्वेन विरुद्धार्थप्रतिपादकत्वाभावात् । द्वितीये घटे-
त्यनन्वितम् । न हि शशशृंगादेरिव घटस्यासत्त्वमस्ति । अत एव आप-
देवेन 'नास्तीत्यत्र हि' इत्येतावदुक्तम् न तु घटो नास्तीति । अनन्तदेवेन
चात्राभिप्रायं विवृण्वतोक्तम्—एवं च स्वपुष्पं नास्तीत्यादिवाक्यगतना-
स्तीतिपदाभिप्रायो दृष्टान्तग्रन्थोऽपि संगच्छत इति । तदत्र घटपदघटन-
मविमृश्य कृतम् । अधर्म इत्यादि च विरुद्धार्थं बोध्यम् । एवं नञो विरु-
द्धार्थत्वे स्थिते प्रकृते तादृशविरुद्धार्थो निवर्तनैवेति सिद्ध्यति । निवर्तना-
प्रतिपादकत्वं नञ्सहितस्य लिङ्ग इत्यभिप्रेत्याह तदिहेति । नन्वस्तु सम-
भिष्याहृतपदार्थविरोधिबोधकत्वं नञः । अस्तु च तादृशार्थस्वीकारे प्रकृते
निवर्तनावबोधकत्वमपि । परन्तु 'तदन्यतद्विरुद्धतदभावेषु नञ्' इत्यनुशासने-
न अभावार्थत्वस्यापि सत्त्वात् स एवार्थः कस्मादत्र न भवतीत्याशङ्काया-
माह विधीति । अभावार्थत्वे हि न भक्ष्येदित्यत्र अयं मां न प्रवर्तयतीति
प्रवर्तनाभावः प्रतीयते । न हि कदाचिदेवं प्रतीयते । किन्तु सर्वलायं मां
निवर्तयतीति निवर्तनैव प्रतीयते । तस्मादभावार्थत्वमयुक्तमिति भावः ।
वाक्यार्थः वाक्यजन्यबोधे मुख्यविशेष्यभूता ।

यदा तु प्रत्ययार्थस्य तत्रान्वये बाधकं तदा
धात्वर्थस्यैव तत्रान्वयः । तच्च बाधकं द्विवि-
धम्—तस्य व्रतमित्युपक्रमः विकल्पप्रसक्तिश्च ।
तत्राद्यं नेक्षेतोद्यन्तमादित्यमित्यादौ । तस्य व्रतमित्युप-
क्रम्यैतद्वाक्यपाठात् । तथा चात्र पर्युदासाश्रयणम् ।
तथा हि । व्रतशब्दस्य कर्तव्यार्थं रूढत्वात्तस्य व्रतमि-
त्यत्र स्नातकव्रतानां कर्तव्यत्वेनोपक्रमात् किन्तत्क-
र्तव्यामित्याकांक्षायां नेक्षेतोद्यन्तमित्यादिना कर्तव्यार्थ
एव प्रतिपादनीयः । अन्यथा पूर्वोत्तरवाक्ययोरेकवा-
क्यत्वं न स्यात् । तथा च नञर्थेन न प्रत्ययार्थान्व-
यः । कर्तव्यार्थानवबोधात् । विध्यर्थप्रवर्तनाविरोधिनि-

वर्तनाया एव तादृशनञा बोधनात् । तस्याश्च क-
र्तव्यार्थत्वाभावात् । तस्मान्नेक्षेतेत्यत्र नञा धात्वर्थविरो-
ध्यनीक्षणसङ्कल्प एव लक्षणया प्रतिपाद्यते । तस्य क-
र्तव्यत्वसम्भवात् । आदित्यविषयकानीक्षणसङ्कल्पेन भा-
वयेदिति वाक्यार्थः । तत्र भाव्याकांक्षायां एता-
वता हैनसा वियुक्तो भवतीति वाक्यशेषादवगतः
पापक्षयो भाव्यतयाऽन्वेति । एवं च पूर्वोत्तरयोरेक-
वाक्यत्वं निर्वहयेव । नचात्र धात्वर्थविरोधिनः पदा-
र्थान्तरस्यापि संभवात्कथमनीक्षणसङ्कल्पस्यैव भावना-
न्वय इति वाच्यम् । तस्य कर्तव्यत्वाभावेन प्रकृते भा-
वनान्वयायोग्यत्वात् ॥

पूर्वं निरस्तोऽपि नञर्थे धात्वर्थान्वयः कचिदङ्गीक्रियत इत्याह यदा त्विति ।
बाधकस्यानेकत्वात् विभज्य क्रमेणोदाहरति तच्चेति । आद्यमिति ।
तस्य व्रतमित्युपक्रमरूपं बाधकमित्यर्थः । उदाहरणे बाधकमिदमस्ती-
त्याह तस्येति । एवं हेतोः सत्त्वात् साध्यमप्यस्तीत्याह तथा चेति । प-
र्युदासः प्रत्ययार्थव्यतिरिक्तस्य नञर्थान्वयः । ननु तादृशोपक्रमसत्त्वे प्रत्य-
यार्थातिरिक्तस्य तत्रान्वय इति को निर्वन्ध इत्याशङ्कापरिहाराय प्रत्ययार्थस्य
तत्रान्वयासंभवं उपपादयितुमाह तथाहीति । तस्येतिपदस्यार्थमाह क्त्वा-
र्तकस्येति । स्नातकः गुरुकुलात्समावृत्तः । अन्यथेति । कर्तव्यार्थप्रति-
पादनाभाव इत्यर्थः । पूर्वोत्तरेति । तस्य व्रतमित्यस्य नेक्षेतेत्यादेश्वेत्यर्थः ।
तस्येदं कर्तव्यमित्यस्य आदित्येक्षणान्निवर्तितव्यमित्यस्य च न खल्वेकवाक्य-
ता सुवचेति भावः । अस्तु कर्तव्यार्थस्यैव प्रतिपादनीयत्वम् । तेन
किमित्यत्राह तथा चेति । कर्तव्यार्थस्यैव प्रतिपादनीयत्वे सतीत्यर्थः ।
तादृशार्थप्रतिपादनस्यावश्यकत्वे एतदन्वयस्य को विरोध इत्यत्राह कर्त-
व्येति । एतदन्वयाङ्गीकोरेऽवश्यापेक्षितः कर्तव्यार्थबोधो न सम्भवती-
त्यर्थः । तत्कथमित्यत्राह विधीति । प्रत्ययार्थान्वये नञा निवर्तना प्र
अनुबन्धः ।

तिपाद्यत इति तावदुक्तम् । न च निषेधरूपश्रुतवाक्यनिष्ठा निवर्तना-
 पुरुषस्य कर्तव्या भवति । तस्मात् कर्तव्यार्थबोधकत्वं न घटत इति भा-
 वः । प्रत्ययार्थान्वयाभावमुपसंहरन्नेव धात्वर्थान्वये सिद्ध्यन्तमर्थमाह त-
 स्मादिति । धात्वर्थेति । ईक्षणरूपो यो धात्वर्थः तस्य विरोधी यः
 नेक्षिष्य इति अनीक्षणसङ्कल्पः स इति । एतादृशेऽर्थे शक्त्यभावादुक्तं ल-
 क्षणेति । प्रत्ययार्थान्वये या अनुपपत्तिरुक्ता साऽत्र नास्तीत्याह तस्य कर्त-
 व्यत्वेति । सङ्कल्पं हि पुरुषः कर्तुं शक्त एव । कर्तव्यत्वसम्भवमेव
 स्पष्टयितुं तस्य विधिविषयत्वं प्रदर्शयन् नेक्षेतेति वचनजन्यबोधमभिलपति
 आदिन्येति । ननु भाव्यस्याश्रवणात् कथमस्य करणत्वमित्यत्राह तत्रेति ।
 एवमस्यार्थस्य कर्तव्यत्वे एकवाक्यत्वमपि घटत इत्याह एवं चेति । नञा
 धात्वर्थविरोध्यनीक्षणसङ्कल्प एव लक्षणया प्रतिपाद्यत इति यदुक्तं तत्र
 किञ्चिदाशङ्क्य परहरति न चेति । तस्येति । अयं भावः । विरो-
 धिपदार्थान्तरमिति किमक्षिनिमीलनादिरूपं प्रतिबन्धकमभिप्रेतं उत ईक्षणा-
 सामानाधिकरण्यात् ताद्विरोधी ईक्षणाभावः । नाद्यः । अनियताक्षिसङ्को-
 चाद्यपेक्षया अनीक्षणनियतानीक्षणसङ्कल्पस्यैवोपस्थिततरत्वात् कर्तव्यत्वेन
 प्रतीतेः । न द्वितीयः । अभावस्याकर्तव्यत्वात् । न ह्यभावः कर्तुं शक्यत
 इति ॥

द्वितीयं यजतिषु येयजामहं करोति नानूयाजेष्वित्या-
 दौ । अत्र विकल्पप्रसक्तौ पर्युदासाश्रयणात् । त-
 था हि । यद्यत्र वाक्ये नञर्थे प्रत्ययार्थान्वयः स्या-
 त् तदाऽनूयाजेषु येयजामह इति मन्त्रस्य प्रतिषे-
 धः स्यात्-अनूयाजेषु येयजामहं न कुर्यादिति ।
 स च प्राप्तिपूर्वक एव । प्राप्तिरस्यैव प्रतिषेधात् । प्रा-
 प्तिश्च यजतिषु येयजामहं करोतीति शास्त्रादेव वाच्या ।
 शास्त्रप्राप्तस्य च प्रतिषेधे विकल्प एव । न तु
 बाधः । प्राप्तिमूलरागस्यैव तन्मूलशास्त्रस्य शास्त्रान्तरे-

ण बाधायोगात् ।

एवं तस्य व्रतमित्युपक्रमरूपं प्रथमं बाधकमुदाहृतम् । अथ द्वितीयं विकल्प-
प्रसक्तिरूपमुदाहरति द्वितीयमिति । उक्तस्यैव दाढ्याय आश्रितो हि ग्रन्थ-
कारैरेव विकल्पप्रसक्तिहेतुकः पर्युदास इत्याह अत्रेति । विकल्पप्रसक्तिमुप-
पादयति तथा हीति । प्रतिषेधः 'नकळञ्जं भक्षयेदि' त्यादाविव निवर्त-
नाविषयत्वम् । अस्तु प्रतिषेधः ततः किमित्यत्राह स चेति । प्रति-
षेधश्चेत्यर्थः । कस्मादित्यत्राह प्राप्तस्यैवेति । अनुयाजेषु येयजामहः कर्त-
व्य इति यत् तन्न इति हि तन्न वाक्यार्थः । तत्र प्रमाणान्तरेण कर्तव्यत्व-
प्रतीतिमन्तरा कर्तव्य इति यत् इत्यनुवादासंभवात् तस्य प्रतिषेधः कर्तुमश-
क्य इत्यर्थः । ततोऽपि किमिति चेदाह प्राप्तिश्चेति । शास्त्रादेवेति ।
न ह्येवमादिमन्त्रपाठस्य शास्त्रमन्तरा रागादिना प्राप्तिः संभवतीति ।
ततोऽपि किमिति चेत् विकल्पप्रसक्तिरेवेत्याह शास्त्रेति । एवकारं विवृ-
णोति न त्विति । रागप्राप्तकळञ्जभक्षणादिकर्तव्यताया यथा न कळञ्जं
भक्षयेदिति प्रतिषेधेन बाधः तथाऽत्र न भवतीत्यर्थः । को नु रागप्राप्तशास्त्र-
प्राप्तयोर्विशेष इत्यत्राह प्राप्तीति । प्राप्तेर्मूलं यः रागः तस्येति । तन्मूलेति ।
प्राप्तिमूलेत्यर्थः । भ्रान्तिहेतुकत्वादुर्बलस्य रागस्य प्रबलेन शास्त्रेण बाधो
युक्तः । अन्यत्र तु उभयोः शास्त्रयोस्तुल्यबलत्वाद्बाधो न वक्तुं शक्यत
इति भावः ।

न च पदे जुहोतीति विशेषशास्त्रेणाहवनीये जु-
होतीति शास्त्रस्यैव नानुयाजेष्वित्यनेन यजतिषु येय-
जामहं करोतीत्यस्य बाधः स्यादिति वाच्यम् । पर-
स्परनिरपेक्षयोरेव शास्त्रयोर्बाध्यबाधकभावात् । पद-
शास्त्रस्य हि स्वार्थविधानार्थमाहवनीयशास्त्रानपेक्षणा-
न्निरपेक्षत्वम् । प्रकृते तु निषेधशास्त्रस्य निषेध्यप्र-
सक्त्यर्थं यजतिषु येयजामहमित्यस्यापेक्षणान्न निर-

अनुबन्धः ।

पेक्षत्वम् । तस्मान्छास्त्रविहितस्य शास्त्रान्तरेण प्रति-
 पेक्षे विकल्प एव । स च न युक्तः । विकल्पे शास्त्र-
 स्य पाक्षिकाप्रामाण्यसंपातात् । न ह्यनूयाजेषु येयजा-
 मह इत्यस्यानुष्ठाने नानूयाजेष्वित्यस्य प्रामाण्यं सम्भ-
 वति । व्रीहिभिर्यागानुष्ठाने यवशास्त्रस्येव । द्विरदृष्टकल्प-
 ना च स्यात् । विधेप्रतिषेधयोरुभयोरपि पुरुषार्थत्वात् ।
 अतो नात्र प्रतिषेधस्याश्रयणम् । किन्तु नञोऽनूयाजस-
 म्वन्धमाश्रित्य पर्युदासस्यैव । इत्थं चानूयाजव्यतिरिक्तेषु
 यजतिषु येयजामह इति मन्त्रं कुर्यादिति वाक्यार्थबोधः ।
 नञोऽनूयाजव्यतिरिक्ते लाक्षणिकत्वात् । एवं च न वि-
 कल्पः ।

एवं शास्त्रेण शास्त्रस्य बाधो नास्तीत्युक्ते अस्तीति कस्यचिच्छङ्कां परिहरति
 न चेति । विशेषशास्त्रेणेति । प्राकरणिकहोमविशेषमात्रोद्देशेन पदवि-
 धायकत्वादस्य विशेषशास्त्रत्वम् । यदाहवनीय इत्यस्य त्वनारभ्याधीतस्य
 होमसामान्योद्देशेन अग्निविधायकस्य सामान्यशास्त्रत्वमिति ज्ञेयम् । नैरपेक्ष्य-
 मुपपादयति पदेति । प्रकृते नैरपेक्ष्यं नास्तीत्याह प्रकृते त्विति । एवं
 नैरपेक्ष्यभावात् सामान्यविशेषन्यायेनात्र बाध्यबाधकभावो न भवति । कि-
 न्तु सापेक्षत्वास्तुल्यबलत्वमेव । ततश्च विकल्प एवेत्यभिप्रेत्याह तस्मा-
 दिति । ननु काममस्तु विकल्पः; कोऽनर्थः; येन न्यायसिद्धस्य निवर्त-
 नावाक्यार्थस्य परित्यागेन पर्युदास आश्रीयत इत्याशङ्कयामाह स चेति ।
 पाक्षिकेति । शास्त्रान्तरार्थानुष्ठानकालिकेत्यर्थः । पाक्षिकाप्रामाण्यमे-
 वोपपादयति न हीति । न केवलं दृष्टार्थव्रीहियवस्वल इव शास्त्रस्याप्रा-
 माण्यमेव । किन्तु अदृष्टकल्पनगौरवमपि विकल्पे भवतीत्याह द्विरिति ।
 विधिवाक्यानुरोधेन सकृत् निषेधवाक्यानुरोधेन सकृदिति द्विरदृष्टकल्पन-
 मित्यर्थः । अत्रावश्यकतां प्रदर्शयन्नाह विधीति । यद्यपि क्रत्वर्थत्वमेवात्रे-
 प्यते तथाऽपि —

न्यासुर्यायते यथादृष्टः पाठ एष कथंचन ।

अन्वेषणीयः शक्यत्वे पाठोऽन्यस्तु समञ्जसः ॥ [उद्यानपत्रिका-

पुरुषार्थत्वादिति । पुरुषप्रवृत्तिनिवृत्तिप्रयोजनकत्वादित्यर्थः । पुरुषप्रवृत्तिफलो हि विधिः । तेन तदुपपत्तये येयजामहानुष्ठानं कश्चिद्यागोपकारो भवतीति कल्पनीयम् । न ह्यन्यथा निष्फलेऽङ्गे कश्चित् प्रवर्तत । एवं पुरुषनिवृत्तिफलप्रतिषेधसाफल्याय येयजामहानुष्ठानस्यापि यागोपकारजनकत्वं कल्पनीयमिति द्विरदृष्टकल्पना । तदुक्तमापदेवेन —

विधेर्हि एवं ज्ञायते यदनुयाजेषु येयजामहकरणे कश्चनोपकारो भवतीति । निषेधाच्च तदकरणादिति ज्ञायते । अनृतवदनाकरणादिव दर्शपूर्णमासयोः । स चोपकारोऽदृष्टरूप इति द्विरदृष्टकल्पनाप्रसङ्गः ।

इति । एवमकरणस्य क्रतूपकारकत्वं सोमनाथेनापि दशमाष्टमेऽभिहितम् —

करणाकरणयोरुभयोरपि प्रयोगविधिविधेयतया क्रतूपकारकत्वावगेनेन समानार्थकत्वानपायात्

इति । इदं तु तत्र बाध्यम् । अकरणेन कः क्रतूपकारो जायते । अकरणेऽपि नास्ति क्रतोर्वैगुण्यम् । इतराङ्गैरेव तु क्रतूपकारः सिद्ध्यतीति हि तत्र सिद्धान्तः । न तु कृतेरविषयेणाभावरूपेणाकरणेन कश्चिदुपकारः क्रतोः सम्भवति । आपदेवोक्तानृतवदनदृष्टान्ते तु करणे क्रतोर्वैगुण्यं अकरणे तदभावमात्रमिति न तत्राप्युपकारः कश्चित् । वैगुण्याभाव एवोपकार इति चेत् कथं तस्यादृष्टत्वम् । कथं च तस्य कल्पनीयता । प्रतिषेध्यकरणस्य वैगुण्यजनकत्वे स्थितेऽकरणे तदभाव इति स्वयं सिद्धेः । तदत्राकरणस्यादृष्टोपकारजनकत्वाभिधानं नातीवोपपन्नमिति कथंचिदत्र तात्पर्यमन्यथोपपादनीयमिति । नञर्थे प्रत्ययान्वयासम्भवमुपसंहरति अत इति । सिद्धान्तमाह किन्त्विति । ननु नञोऽभाव एव शक्तत्वात्कथमनुयाजव्यतिरिक्तेष्वित्यर्थलाभ इत्यत्राह नञ इति । पूर्वोक्तो दोषोऽत्र नास्तीत्याह एवंचेति । यजतिषु येयजामहं करोति , नानुयाजेषु येयजामहं करोति , इत्युभयोरेकवाक्यतयाऽनुयाजव्यतिरिक्तेषु यजतिषु येयजामहं करोतीत्यर्थलाभात् अनुयाजेषु विधेर्वा प्रतिषेधस्य वा प्रसक्त्यभावेन न विकल्प इति भावः ।

अत्र च वाक्ये ये यजामह इति न विधीयते । यज-
तिषु ये यजामहमित्यनेनैव प्राप्तत्वात् । किन्तु सामान्य-
शास्त्रप्राप्तये यजामह इत्यनुवादेन तस्यानुयाजव्यतिरिक्त-
विषयत्वं विधीयते — यद्यजतिषु ये यजामहं करोतीति
तदनुयाजव्यतिरिक्तेष्वेवेति ।

ननु यजतिषु येयजामहं करोतीत्यनेनैव विधिना सर्वेष्वपि यागेषु
येयजामहस्य विहितत्वात् पुनरपि अनुयाजव्यतिरिक्तेषु यागेषु किमर्थं ये-
यजामहविधानमित्यनतिविधेकिनः शङ्कां परिहरन्नाह अत्र चेति । नात्रानु-
याजव्यतिरिक्तोद्देशेन येयजामहविधानं येन विहितविधानं शङ्केयम् । अपि
तु येयजामहं करोतीत्यनूय अनुयाजव्यतिरिक्तेष्वित्येव विधीयते । एवं च
सामान्यविधिना सर्वेषु येयजामहप्राप्तौ, न सर्वेषु यागेषु अपि त्वनुयाज-
व्यतिरिक्तेष्विति उद्देश्यसङ्कोचोऽनेन वाक्येन क्रियत इति न कश्चिद्दोष इति
भावः । विधीयत इति, ज्ञाप्यत इत्यर्थः ।

नन्वेवं सामान्यशास्त्रप्राप्तस्य विशेषे सङ्कोचनरू-
पादुपसंहारात्पर्युदासस्य भेदा न स्यादिति चेन्न । उप-
संहारे हि तन्मातृसाङ्कोचार्थः । यथा पुरोडाशं चतुर्द्धा-
करोतीति सामान्यप्राप्ते चतुर्द्धाकरणम् आग्नेयं चतुर्द्धा
करोतीति विशेषादाग्नेयपुरोडाशमात्रे सङ्कोच्यते । पर्यु-
दासस्तु तदन्यमात्रसङ्कोचार्थ इति ततो भेदात् ।

सामान्यतः प्राप्तस्य सङ्कोच इति श्रुत्वा शङ्कते नन्विति । परिहरति
नेति । तन्मात्रेति । विशेषशास्त्रोपात्तविशेषमात्रेत्यर्थः । सामान्यप्राप्तेति ।
आग्नेयाग्निषोमीयादिषु प्राप्तेत्यर्थः । तदन्यमात्रेति । विशेषशास्त्रोपात्तविशे-
षव्यतिरिक्तमात्रेत्यर्थः । ततः उपसंहारात् । विशेषशास्त्रोपात्तस्य विशेषस्य
नञ्समभिव्यहारे सति पर्युदासः । तदभावे उपसंहार इति फलितम् ।

कुत्रचित् विकल्पप्रसक्तावप्यनन्यगत्या प्रतिषेधा-
श्रयणम् । यथा नातिरात्रे षोडशिनं गृह्णातीत्यादौ ।
अत्र हि अतिरात्रे षोडशिनं गृह्णातीति शास्त्रप्राप्तषोडशि-
ग्रहणस्य निषेधाद्विकल्पप्रसक्तावपि न पर्युदासाश्रयणम् ।

असम्भवात् । तथाहि । यद्यत्र षोडशिपदार्थेन नञर्थान्वय-
स्तदातिरात्रे षोडशिव्यतिरिक्तं गृह्णातीति वाक्यार्थबोधः
स्यात् स च न सम्भवति । अतिरात्रे षोडशिनं गृह्णातीति
प्रत्यक्षविधिविरोधात् । यादे चातिरात्रपदार्थेनान्व-
यस्तदातिरात्रव्यतिरिक्ते षोडशिनं गृह्णातीति वाक्यार्थ-
बोधः स्यात् सोऽपि न सम्भवति । तद्विधिदिरोधात् । अ-
तोऽत्रानन्यगत्या शास्त्रप्राप्तषोडशिग्रहणस्यैव निषेधः ।
न च विकल्पप्रसक्तिः । तस्याप्याश्रयणीयत्वात् ।

एवं बाधकद्वयेहेतुकः प्रतिषेधापवादो निरूपितः । सम्प्रति क्वचित्
विकल्पप्रसक्तिरूपद्वितीयबाधकसत्त्वेऽपि प्रतिषेध एवाश्रीयते ; न पर्युदास
इत्यपवादापवादमाह कुत्राचेदिति । उदाहरति यथेति । उपपादयितुं
प्रतिजानीते अत्रहीति । रागप्राप्तप्रतिषेधे विकल्पाभावात् शास्त्रप्राप्तेति ।
हेतुमुपपादयति तथाहीति । नातिरात्र इति वाक्ये पर्युदासपक्षे , अतिरात्रे
षोडशिभिन्नं गृह्णातीति वा अतिरात्रभिन्ने षोडशिनं गृह्णातीति वा वाक्या-
र्थो वक्तव्यः । उभयथाऽपि तु न सम्भवति । अतिरात्रे षोडशिनमिति वि-
धिनाऽतिरात्रेऽपि षोडशिग्रहस्य विहितत्वादिति क्रमेणाह यदोति ।
ननु पूर्वाक्तस्य गुरोर्विकल्पदोषस्य कथमङ्गीकार इत्याशङ्क्य अगत्या
ऽऽश्रयणीय एवेति परिहरन्नाह न चेति ।

इयांस्तु विशेषो यद्विकल्पापादकप्रतिषेधेऽपि प्रति-
षिध्यमानस्य नानर्थहेतुत्वम् । विधिनिषेधोभयस्यापि
कत्वर्थत्वात् । यत्र तु न विकल्पः , प्राप्तिश्च रागत एव,
प्रतिषेधश्च पुरुषार्थः , तत्र प्रतिषिध्यमानस्यानर्थहेतुत्व-
म् । यथा न कलञ्जं भक्षयेदित्यादौ कलञ्जमक्षणादेः । तत्र
भक्षणानिषेधस्यैव पुरुषार्थत्वात् । न च दीक्षितो न ददा-
ति न जुहोतीत्यादौ शास्त्रप्राप्तदानहोमादीनां निषेधा-
द्विकल्पापत्तिरिति वाच्यम् । स्वतः पुरुषार्थभूतदान-
होमादीनां निषेधस्य पुरुषार्थत्वाभावेऽपि निषिध्यमान-
स्यानर्थहेतुत्वात् । यथा क्रतौ स्वस्तीगमनादेः । तन्निषेधस्य-
कत्वर्थत्वेन तस्य क्रतुवैगुण्यसंपादकत्वात् ।

अनुबन्धः ।

नन्वत्र प्रतिषेधाश्रयणे कलञ्जभक्षणस्यैव निवर्तनाविषयत्वेन षोडशिग्रहणस्या-
नर्थहेतुत्वं स्यादित्यत्राह इयांस्त्विति । विकल्पेति । विकल्पापादको यः
प्रतिषेधः तस्मिन् सत्यपीत्यर्थः । प्रतिषेधेऽपीत्यनेनोक्ताशङ्कानुवादः । प्र-
तिषिध्यमानस्य षोडशिग्रहणस्य । अनर्थेति । नरकेत्यर्थः । हेतुमाह
विधीति । उभयस्यापीति । यथा विधिः क्रत्वर्थः तथा प्रतिषेधस्या-
पि क्रत्वर्थत्वादित्यर्थः । अयं भावः । पुरुषार्थो हि प्रतिषेधः स्वनिवर्तकत्व-
निर्वाहाय पुरुषगतनरकरूपानर्थसाधनत्वं प्रतिषेधस्याक्षिपेत् । क्रत्वर्थस्तु प्र-
तिषेधो न पुरुषगतानर्थसाधनत्वमाक्षेप्तुमलम् । यदि तु प्रतिषेध्यस्य प्रा-
प्तिः पुरुषार्थतया स्यात् तदा प्रापकसमानविषयत्वात् प्रतिषेधस्य क्रतुप्रक-
रणगतस्यापि पुरुषार्थत्वं शङ्कितुं शक्यम् । तदापि तु नास्ति । प्रापकस्य
षोडशिग्रहणविधेरपि क्रत्वर्थत्वादिति । विशेषं विशदयितुं अनर्थहेतुत्वं यत्न
भवति तत् स्थलं प्रदर्शयति यत्न त्विति । न विकल्प इति । प्रतिषे-
धतुल्यबलस्य प्रापकशास्त्रस्य सत्त्वं हि विकल्पः स्यात् । तादृशशास्त्राभावेन
यत्न विकल्पो न भवतीत्यर्थः । प्राप्तिश्चेति । लौकिकाल्पसुखेच्छेत्यर्थः ।
उदाहरति यथेति । नन्वत्र प्राप्तिप्रतिषेधयोरुभयोः पुरुषार्थत्वात् विकल्पः
कस्मान्न भवतीत्यत्राह तन्नेति । भक्षणनिषेधस्यैव न तु भक्षणविधेरपि ।
पुरुषार्थत्वात् पुरुषार्थत्वेन श्रवणात् । यदि हि कलञ्जभक्षणस्य पुरुषार्थत्व-
बोधको विधिः श्रूयत ततस्तुल्यबलत्वाद्विकल्पः स्यात् । न तु तथा विधिः
श्रूयते । लोकेत एवाल्पमुखसाधनत्वमवगम्य हि जातरागः पुरुषस्तत्र
प्रवर्तते । तं निवर्तयन् श्रुतः प्रतिषेधः अल्पसुखरागेण नात्र प्रवर्ति-
तव्यम् , महानर्थहेतुत्वादिति बोधयतीति भावः । एतावता इदमुक्तं भवति ।
प्रतिषेधस्थले विकल्पो वा प्रतिषेध्यस्यानर्थहेतुत्वं वा । प्रतिषेध्यस्य शास्त्र-
प्राप्तत्वे विकल्पः रागप्राप्तत्वेऽनर्थहेतुत्वमिति । तत्र योऽयं दशमाष्टमाधि-
करणन्यायेन शास्त्रप्राप्तपुरुषार्थाभिहोत्वहोमादीनामकर्तव्यताबोधको ज्योति-
ष्टोमप्रकरणे श्रुतः प्रतिषेधः दीक्षितो न ददाति न जुहोतीति तत्र प्रति-
षेध्यस्यानर्थहेतुत्वं नाश्रयितुं शक्यते । रागप्राप्तत्वाभावात् । प्रतिषेधस्य

ज्योतिष्टोमार्थत्वेन पुरुषार्थत्वाभावाच्च । अतो विकल्प एवाश्रयणीय आपतति । स च नोपपद्यते । पुरुषार्थतया प्राप्तानां होमादीनां कत्वर्थतया निषेधेन मि-
त्रविषयत्वात् । एकार्थत्वे हि विकल्पः । यथा षोडशिग्रहणाग्रहणयोः । उम-
योरपि कत्वर्थत्वान् । एवमनुपपन्नोऽपि विकल्पो भवदुक्तनीत्या कत्वर्थे शा-
स्त्रप्राप्तप्रतिषेधेऽस्मिन्नापद्यत इति शङ्कां परिहरन्नाह न चेति । स्वत इति ।
यावज्जीवमग्निहोत्रं जुहोतीत्यादिस्वतन्त्रविधिभिः पुरुषार्थतया विहिता-
नामित्यर्थः । पुरुषार्थत्वाभावेऽपीति । एतावता अनर्थहेतुत्वानुपपत्ति-
शङ्कानुवादः । निषिध्यमानस्येति । एकत्वं चिन्त्यम् । होमादीनामित्य-
र्थः । अनर्थहेतुत्वादिति । एवं चानर्थहेतुत्वस्यैवाश्रयणान्न विकल्पापत्ति-
रित्युक्तं भवति । ननु स्वयमेव पूर्वं 'यत्र तु प्राप्तिश्च रागत एव प्रतिषे-
धश्च पुरुषार्थस्तत्र प्रतिषिध्यमानस्यानर्थहेतुत्वं' इत्युक्त्वा कथमिदानीं पुरुषार्थ
तया शास्त्रप्राप्तानामेषां प्रतिषेधस्य पुरुषार्थत्वाभावेऽपि अनर्थहेतुत्वमुच्यत इति
शङ्कायाम्; अर्थ्यत इत्यर्थ इष्टम् तद्विन्नोऽनर्थोऽनिष्टम् । सोऽयमनर्थो द्वि-
विधः पुरुषगतो नरकरूपः क्रतुगतो वैगुण्यरूपश्च । तत्र पुरुषगतस्या-
नर्थस्य निबन्धनं रागप्राप्तत्वं प्रतिषेधस्य पुरुषार्थत्वं च । तत् पूर्वमुक्तम् ।
क्रतुगतस्य निबन्धनं प्रतिषेधस्य कत्वर्थत्वम् । तच्च प्रकृतेऽस्ति । न दी-
क्षित इत्यादिनिषेधस्य ज्योतिष्टोमप्रकरणगतत्वेन तदर्थत्वादिति समाधाना-
भिप्रायेण दृष्टान्तमाह यथेति । क्रतौ; दर्शपूर्णमासप्रयोगमध्य इत्यर्थः ।
पुरुषार्थप्रतिषेधविषयकलज्जभक्षणाद्यपेयाऽन्यादृशानर्थहेतुत्वं स्फुटीकरोति
तान्निषेधस्येति । 'न स्त्रियमुपेयात्' इति दर्शपूर्णमासप्रकरणश्रुतस्येत्यर्थः ।
तस्य स्वस्तीगमनादेः । क्रतुवैगुण्यं क्रतुगतापूर्वानुत्पत्तिप्रयोजिकाऽयो-
ग्यता ।

ननु रागप्राप्तस्य स्त्रीगमनादेः कत्वर्थप्रतिषेधवशेन क्रतुवैगुण्यापा-
दकत्वेऽपि शास्त्रप्राप्तहोमादेस्तन्नोपपद्यत इति चेन्नैवम् । कत्वर्थप्रतिषेधवि-
षयत्वमात्रस्य तत्र निबन्धनत्वात् । रागप्राप्तत्वशास्त्रप्राप्तत्वयोस्तत्राविशेष-
करत्वात् । अथैवं सति षोडशिग्रहणप्रतिषेधस्यापि कत्वर्थत्वात् तद्विषयस्य
अनुबन्धः ।

षोडशिग्रहणस्य क्रतुवैगुण्यरूपानर्थहेतुत्वमवर्जनीयमिति चेत्; न । तत्र प्रापकशास्त्रस्यापि क्त्वर्थतयैव प्रापकत्वात् .. । रागप्राप्तस्य पुरुषार्थतया शास्त्रप्राप्तस्य वा क्त्वर्थतया प्रतिषेध एव क्रतुवैगुण्यापादकत्वकल्पनात् । कस्मादिति चेत्; श्रूयताम्—

प्रतिषेधस्तावन्निवर्तनां बोधयन् स्वनिवर्तकत्वनिर्वाहाय प्रतिषेध्यस्या-
निष्टसाधनत्वाभाक्षिपतीत्युक्तम् । यदि तु क्वचित् अनिष्टसाधनत्वाक्षेपमन्त-
रेणैव निवर्तकत्वं सिध्येत्, न त्वानिष्टसाधनत्वं प्रतिषेध्यस्यावश्यमाक्षे-
प्तव्यम् । नातिरात्र इति प्रतिषेधस्य च, प्रतिषेध्यस्य षोडशिग्रहणस्या-
निष्टसाधनत्वमनाक्षिपत एव निवर्तकत्वमुपपद्यते । अतिरात्रे षोडशिनं
गृह्णातीति विधिना षोडशिग्रहणस्य क्रतूपकारकत्वमवगच्छन् पुरुषस्तत्र
प्रवर्तते । तस्य यदि क्त्वनुपकारकत्वबुद्धिर्भवति तत एव तस्य
षोडशिग्रहणान्निवृत्तिः सिध्यति । अनुपकारके हि निष्फले न काश्चित् प्रव-
र्तते । एवमनुपकारकत्वबुद्धिमेवायं प्रतिषेधो जनयतीत्यभ्युपगम्यते । लाघ-
वात् । गृह्णातीति विधिबोधितस्योपकारकत्वस्य प्रतिषेधेनाभावबोधने
हि लाघवम् । अनुपस्थितानिष्टसाधनत्वबोधने तु गौरवम् । न च
कथमेकस्मिन् पदार्थे विधिप्रतिषेधाभ्यां मिथो विरुद्धयोरुपकारकत्वा-
नुपकारकत्वयोर्बोधनं शक्यमिति शङ्क्यम् । प्रतिषेधेनानुपकारकत्व-
बोधनद्वारा इतरौङ्गेरेव क्रतूपकारसिद्धौ बोधितायां विधिवैयर्थ्य-
परिहारायानुष्ठाने फलातिशयकल्पनेन तत्कामनायां षोडशिग्रहणानुष्ठानं
अन्यथाऽननुष्ठानमिति विरोधाभावात् । तदेवं समानविषयविधिपूर्वकप्रतिषेध-
स्थले विधिप्रमितेष्टसाधनत्वाभावमात्रबोधान्न प्रतिषिध्यमानस्यानिष्टसाधनत्वम् ।
पुरुषार्थविधिप्राप्तविषये तु क्रतुमध्ये निवृत्तिः क्रतुवैगुण्यापादकत्व कल्प-
नमन्तरेण कथमपि न सिद्ध्यतीत्यलम् ।

यदेवं ग्रन्थकारो दीक्षितहोमादीनामनर्थहेतुत्वमाह तदापदेर्वायाननु-
सारि । स खल्वाह —

न तेषामनर्थहेतुत्वम् । रागप्राप्त्यभावात् । रागतः प्राप्तस्यापि

उद्यानपत्रिका-

क्रत्वर्थत्वेन प्रतिषेधे तदनुष्ठानात् क्रतोर्वैगुण्यम् ; नानर्थोत्पत्तिः । यथा
स्त्र्युपगमनादिप्रतिषेधे । इति ।

तदत्र क्रतुवैगुण्यस्याप्यनिष्टत्वादनर्थत्वं वक्तुं मुशकमित्यापदेवोक्त्यनङ्गी-
काराभिसन्धिः प्रतीयत इति विभाव्यम् । तदनुसारी पाठो वाऽन्वेष्टव्यः ।

शास्त्रीयवाक्यविषया कियती किलाद्य
व्युत्पत्तिरित्यवहिताः परिचिन्तयन्तः ।
पङ्क्त्यर्थभावविवृतौ बिभृमो महान्तं
यत्नं न वोऽस्तु सुधियो बहुवादबुद्धिः ॥

इति निषेधपरिच्छेदः षष्ठः ॥

प्राशस्त्यानिन्दान्यतरपरं वाक्यमर्थवादः । तस्य च
लक्षणया प्रयोजनवदर्थपर्यवसानम् । तथाहि । अर्थवादवा-
क्यं हि स्वर्थप्रतिपादने प्रयोजनाभावाद्धेयनिषेध्ययोः
प्राशस्त्यानिन्दितत्वे लक्षणया प्रतिपादयति । स्वार्थमा-
त्रपरत्वे आनर्थक्यप्रसङ्गात् । आस्त्रायस्य हि क्रियार्थ-
त्वात् । नचेष्टापत्तिः । स्वाध्यायोऽधेदत्य इत्यध्ययन-
विधिना सकलवेदाध्ययनं कर्तव्यमिति बोध्यता सर्व-
वेदस्य प्रयोजनवदर्थपर्यवसायित्वं सूचयतोपात्तत्वेना-
नर्थक्यानुपपत्तेः ।

अर्थवादं निरूपयति प्राशस्त्येति । प्राशस्त्यानिन्दयोरन्यतरत् परं प्रधानं
विवक्षितोऽर्थः यस्य तत् । न तु स्वशक्यार्थपरमिति भावः । ननु कथं वा-
क्यस्य स्वार्थं विहायार्थान्तरवाचकत्वं भवेत् । न हि घटशब्दः पटमभिद-
धीत । किमर्थं चार्थान्तरपरत्वाश्रयणम् । इत्यत्र समाधानाभिप्रायेणाह
तस्य चेति । अर्थवादस्य चेत्यर्थः । लक्षणयेति । शक्तिवल्लक्षणाऽपि हि
अनुबन्धः ।

शब्दस्य वृत्तिः । तथा वृत्त्यर्थान्तरप्रतिपादकत्वं भवत्येवेति भावः । प्रयो-
जनेति । प्रयोजनवत्यर्थे पर्यवसानं विश्रान्तिः तात्पर्येण प्रतिपादकत्वम्
वक्तव्यमिति शेषः । चकारो हिकारार्थे हेतौ । तस्य शक्त्यभावेऽपि लक्ष-
णामाश्रित्य प्रयोजनवदर्थवाचित्वं हि वक्तव्यम् । तस्मात् प्राशस्त्यनिन्दा-
न्यतरपरत्वमिति । एतेन स्वार्थस्य प्रयोजनाभावात् त्याग इति सूचितम् ।
ननु प्रयोजनवदर्थपर्यवसायित्वे को निर्वन्ध इत्यत्र हेतुमभिधातुमाह तथा
हीति । उक्तमेव प्रथमं विवृणोति अर्थवादेति । स्वार्थेति । वा-
क्यानां स्वार्थप्रतिपादनस्य हि फलकामानां पुरुषाणां कर्मानुष्ठानं प्रयोजनम् ।
यथा विधिवाक्यैर्यागादिषु फलसाधनतया बोधितेषु तत्र पुरुषाः प्रवर्तन्ते
इति । न च वायुर्वै क्षेपिष्ठा देवतेत्येवमादीनां वाक्यानां तादृशं प्र-
योजनं सम्भवतीति । विधेयेति । विधेयस्य प्राशस्त्यं निषेधस्य निन्द्यत्वम् ।
अथेदानीं प्रयोजनवदर्थपर्यवसानावश्यंभावे हेतुमाह स्वार्थमादेति । स्वार्थस्य
प्रयोजनाभावे स्वयमप्यनर्थकं प्रसज्यत इत्यर्थः । नन्वस्त्वानर्थक्यम् । न
हि सर्वं वाक्यं सार्थकमित्यस्ति निर्वन्ध इत्यत्राह आम्नायस्येति । लौ-
किकवाक्यानां केवांचित्तिरर्थकत्वेऽपि वैदिकवाक्यानां निरर्थकत्वं वक्तुम-
नुचितम् । कर्मानुष्ठानफलं हि वेदस्याम्नानम् । तदुक्तं जैमिनिना 'तद्भू-
तानां क्रियार्थेन समाम्नायः' इति, 'आम्नायस्य क्रियार्थत्वात्' इति
चेति भावः । आपदेवीये इदं न दृश्यते । ननु तत्सर्वं विधिवाक्यविष-
यम् । अर्थवादवाक्यानान्त्वानर्थक्ये इष्टापत्तिरेवेति शङ्कां वारयति
न चेति । सकलेति । तथा च विधिवाक्यवदर्थवादवाक्यानामपि यथावद-
धीतानां धार्यमाणानां च विधिवत् प्रयोजनवदर्थपर्यवसायित्वं वक्तव्यम् ।
अन्यथा तदध्ययनधारणानुपपत्तेरिति भावः । सूचयतीति । अध्येतव्य इति
कर्मणि तव्यप्रत्ययश्रवणेन यथाश्रुते स्वाध्यायाध्ययनं कर्तव्यमिति बोधे-
ऽपि षष्ठाद्यभावार्थाधिकरणन्यायपर्यालोचनया प्रयोजनवदर्थज्ञानसाधनीभू-
तस्वाध्यायमध्ययनेन भावेयदितिव च नव्यक्तिं सम्पाद्य प्रयोजनवदर्थपर्यवसायि-
त्वं बोद्धव्यं भवतीत्यभिप्रायेण सूचयतेत्युक्तम् । उपात्तत्वेन विषयीकृतत्वेन ।

स द्विविधः । विधिशेषो निषेधशेषश्चेति । तत्र
'वायव्यं श्वेतमालमेत भूतिकाम' इत्यादिविधिशेषस्य
'वायुर्वै क्षेपिष्ठा देवते' त्यादेर्विधेयार्थप्राशस्त्यबोधकत-
यार्थवत्वम् । 'वर्हिषे रजतं न देय' मित्यादेर्निषेधशेषस्य,
सोऽरोदीयदरोदीत्तद्रुद्रस्य रुद्रत्वं' मित्यादेर्निषेधस्य नि-
न्दितत्वबोधकतयार्थवत्वम् । न च प्राशस्त्यादिवोधस्य
निष्प्रयोजनत्वेन नार्थवादस्यार्थवत्वमिति वाच्यम् । आ-
लस्यादिवशाद्भवत्मानस्य पुंलः प्रवृत्त्यादेर्जनकत्वेन
तद्वोधस्यापयोगात् ॥

प्राशस्त्यनिन्दाऽन्यतरपरत्वमुक्तम् । तत्र कुत्र प्राशस्त्यपरत्वं कुत्र निन्दापर-
त्वमिति विवेकायार्थवादं विभजते स द्विविध इति । विधेयार्थेति ।
वायुदेवताकयागोत्यर्थः । वर्हिषीति । कतावित्यर्थः । निषेधस्य रजतदानस्य ।
निन्दितत्वेति । रुद्ररुदिताश्रुप्रभवतया, दीयमानं रजतं दातुर्गृहे रोदनं
जनयतीति निन्दा । ननु निष्प्रयोजनं स्वार्थं परित्यज्य प्रयोजनवदर्थान्तरं
वक्तव्यमित्युक्त्वा कथं स्वार्थतुल्यमेवार्थान्तरमुच्यते । न हि प्राशस्त्यनि-
न्दितत्वबोधस्य किञ्चित् प्रयोजनमस्ति । तदाहुः स्तुतश्चास्तुतश्च तावानेव
सोऽर्थः इति । तथा च पुनर्थवादानर्थक्यमिति शङ्कां वारयति न चेति ।
अयं भावः । विचित्रखभायेऽस्मिन् जगति तथाविधा अपि केचिदलसाः
सम्भाव्यन्ते ये विधिमात्रेण प्रवृत्ताः निषेधमात्रेण निवृत्ताश्च न भवन्ति । तेषा-
मालस्यं निरस्य प्रवृत्तिनिवृत्तुयमसम्पादकत्वात् नोक्तरीत्या नैरर्थक्यमिति ।

स पुनर्यथा । तदुक्तम्— 'विरोधे गुणवादः स्या-
दनुवादोऽवधारिते । भूतार्थवादस्तद्धानादर्थवादस्त्रिधा
मतः' इति । अस्यार्थः— प्रमाणान्तराविरोधे सत्यर्थवादो
गुणवादः । यथा 'आदित्यो यूष' इत्यादि । यूषे आदि-
त्याभेदस्य प्रत्यक्षबाधितत्वादादित्यबहुज्ज्वलत्वरूप-
गुणोऽनेन लक्षणया प्रतिपाद्यते । प्रमाणान्तरावगतार्थ-
बोधकोऽर्थवादोऽनुवादः । यथा 'अग्निर्हिमस्य मेषज'

अनुबन्धः ।

मिति । अत्र हिमविरोधित्वस्याग्नौ प्रत्यक्षावगतत्वात् ।
प्रमाणान्तरविरोधतत्प्राप्तिरहितार्थबोधकोऽर्थवादो भूता-
र्थवादः । यथा 'इन्द्रो वृत्राय वज्रमुदयच्छ' दित्यादि ।

नन्वेवं प्रयोजनवदर्थार्थवस्तानं कृत्वा अर्थवादानां सार्थक्यवर्णनं अयुक्तम्;
गात्रो वै सत्वमासत, इत्येवमादीनां अनुपपन्नार्थानां उन्मत्तबालवाक्यतु-
ल्यानामानर्थक्यस्यैव न्याय्यत्वादित्यत्र एवंविधा वादा गौणतया नेया इति
आप्ततमैः प्राचीनैरेवोक्तमिति समाधातव्यमित्यभिप्रेत्य पुनरर्थवादं त्रेधा
विभज्य निरूपयति स पुनरिति । यद्वा ननु एतावता त्मदुक्तं सर्व
आपदेवोक्तमेव, तदनुक्तं किञ्चिदुच्यतामिति पृष्ठ आह । स पुनरिति ।
विरोधे सत्यर्थवादइति । विरोधेसत्यर्थवादो यद्वाक्यं तत् गुणवाद इति बोध्यम् ।
अतएव उदाहरणे इत्यादीति नपुंसकम् । उज्ज्वलवेति । तथाच गुणेन वा-
दो गुणवाद इति द्रष्टव्यम् । प्रमाणान्तरेति । प्रमाणान्तरमनु ततः पश्चात् तद-
नुसारेण वा वादः अनुवादः । श्लोके तद्धानादिति । तच्छब्देन विरोधाव-
धारणे गृह्येने । तयोर्हानं राहित्यं तस्मिन् सतीत्यर्थः । तदाह प्रमाणान्त-
रेति । भूतार्थेति । यत् न प्रमाणान्तरसंवादस्य संभवः न विसंवादस्य,
तथाऽपि वृत्तत्वेन वर्ण्यते; स भूतार्थः । तस्य वादः ।

इत्यर्थवादपरिच्छेदस्तप्तमः ॥

एवं च 'यजेत खर्गकाम' इत्यादिनिखिलवेदस्य साक्षा-
त्परम्परया वा यागादिधर्मप्रतिपादकत्वं सिद्धम् ।

सोऽयं धर्मो यदुद्दिश्य विहितस्तदुद्देशेन क्रियमा-
णस्तद्धेतुः । ईश्वरापर्णबुद्ध्या क्रियमाणस्तु निश्चेयस-
द्धेतुः । न च तदर्पणबुद्ध्यानुष्ठाने प्रमाणाभावः ।

यत्करोषि यदश्नासि यज्जुहोषि ददासि यत् ।

यत्तपस्यासि कौन्तेय तत्कुरुष्व मदर्पणम् ॥

इति भगवद्भगीतास्मृतेरेव प्रमाणत्वात् । स्मृतिचरणे
तत्प्रामाण्यस्य श्रुतिमूलकत्वेन व्यवस्थापनादिति शिवम् ॥

बालानां सुखबोधाय भास्करेण सुमेधसा ।

रचितोयं समासेन जैमिनीयार्थसङ्ग्रहः ॥

उद्यानपत्रिका-

इति श्री लौगाक्षिभास्करविरचितपूर्वमीमांसार्थसङ्ग्रहः ॥

ग्रन्थमुपसंहरन् ग्रन्थारम्भे यदुक्तं 'वेदस्य सर्वस्य धर्मे तात्पर्य-
वत्त्वेन धर्मप्रतिपादकत्वेन' इति, तदियता निरूपणेन सिद्धमित्याह एवं
चेति । साक्षादिति । विधिनामधेययोः साक्षात्, मन्त्रार्थवादयोर्वि-
ध्यन्वयेन विधिकल्पनया वा परम्परया च धर्मप्रतिपादकत्वम् । निषेध-
स्यापि निषेध्यवर्जनरूपधर्मप्रतिपादकत्वं साक्षात् । 'वेदोऽस्त्रिलो धर्म-
मूलम्' इति ब्राह्मणः । तदनुसारेणेदमुक्तमिति ज्ञेयम् । इह व्युत्पादिता
हमे मीमांसाशास्त्रार्था न केवलं स्वर्गपश्चादिक्षुद्रफलकामानामेव विज्ञेयाः ।
अपि तु मोक्षकांक्षिभिरपीत्याशयेन स्वर्गादिफलसाधनतया श्रुतानां धर्माणां
मोक्षार्थत्वमप्यस्तौत्याह सोऽयमिति । तत्र कदा स्वर्गसाधनत्वमित्यतोक्तं
यदुद्दिश्येति । यस्य भाव्यत्वं कृत्वेत्यर्थः । तदुद्देशेन तन्मे भूयादिति सङ्क-
ल्प्य । कदा मोक्षहेतुत्वमित्यतोक्तं ईश्वरेति । ईश्वरो भगवान् वासुदेवः
तस्य तस्मिन् वाऽर्पणम् ; ईश्वर एव कर्ता भोक्ता आराध्यश्चत्यनुसन्धान-
मित्यर्थः । तस्य बुद्ध्या तद्विषयकदृढाध्यवसायेनेत्यर्थः । निश्रेयसस्य मोक्षस्य
हेतुः मोक्षहेतुज्ञानोपकारीत्यर्थः । ननु फलान्तरे श्रुतिसिद्धे एवं फलान्तर-
कल्पनमन्याय्यमिति शङ्कां वारयति न चेति । मदर्पणमिति । मह्य-
मर्पितमित्यर्थः । यद्यप्यनया स्मृत्या नियनैमित्तिककर्मणामवश्यकर्तव्याना-
मेवार्पणमुपदिश्यत इत्युच्यते तथाऽपि

वेदोदितानि कर्माणि कुर्यादीश्वरतुष्टये ।

यथाश्रमं त्यक्तकामः प्राप्नोति परमं पदम् ॥

काम्यं विषयभोगार्थमिहामुत्र प्रयुज्यते ।

मोक्षाय सुकृतं तद्धि ब्रह्मार्पणधिया कृतम् ॥

इत्यादिस्मृतिवचनान्तरोपलक्षणमिदमिति ज्ञेयम् । ननु वेदस्य हि धर्मे
प्रामाण्यमुक्तम् ; न स्मृतेरित्यत्राह स्मृतीति । स्मृतिचरणः स्मृतिपादः
प्रथमाध्याये तृतीयः । तत्प्रामाण्यस्य स्मृतिप्रामाण्यस्य । श्रुतीति । एवं
च स्मृतेः स्वरूपतोऽप्रमाणत्वेऽपि मूलभूतश्रुत्युपस्थापनद्वारा प्रमाणत्वम-
नुबन्धः ।

विहतामिति भावः । इतीति । एवमुक्तं सर्वं प्रामाणिकत्वेन शोभनमित्यर्थः । यद्वा इतिः समाप्तौ । शिवं ग्रन्थकारस्याध्यापकाध्याप्यानां च भूयामित्यर्थः । ननु जैमिन्यादिभिर्निरूपितान् बहूनर्थाननिरूप्यैव कथं ग्रन्थसमाप्नमिति शङ्कां परिहरन्नाह बालानामिति । अनेनोक्तशङ्कापरिहारोऽभिप्रेतः । सुमेधसेति । अधिकमपि वक्तुं शक्तोऽस्मीति भावः । यद्वा सर्वं स्वप्रौढिं प्रकाशयन्तो दुर्ग्रहं बहु ब्रूयुः । न त्वहं तथा । किन्तु बालानुग्रहाय ललितसंक्षिप्तभाषाति स्वविवेकितां श्लाघते सुमेधमेति । बहूनर्थान् परित्यज्य ये कतिपयेऽर्थान् निरूपणीयतयोपात्ताः तत्रापि न विस्तरः कृत इति भावः ।

इति निगमनपरिच्छेदोऽष्टमः ।

श्रीशैलतातयाचार्यशिरोमणिरिति व्यधात् ।
 प्राच्यविद्येश्वर इति ख्यातस्तन्त्रप्रकाशिकाम् ॥
 मोमांसापरिभाषापरिष्क्रियामक्षरार्थमथ चैताम् ।
 तन्त्रप्रकाशिकां यः सम्यगधीते स वेद मीमांसाम् ॥

अन्तर्गृहं बाहिरपीह मुहुः प्रवृत्तै-
 दुःखैः प्रगष्टमनसां द्वितयं सुखं नः ।
 मोमांसने परिचयो महतां गुरुणां
 पादारविन्दपरिसेवनभागिता च ॥

जयतु विपुलतन्त्रन्यायमार्गावगाह-
 प्रगुणमतिविकासः पण्डितानां समाजः ।
 भजतु च रसवद्विर्वाङ्मयैरेतदीयै-
 विघटितमतिभेदो लोक एव प्रशान्तिम् ॥

इति श्रीशैलतातयाचार्यस्य

न्यायमीमांसाशिरोमणेः प्राच्यविद्येश्वरस्य कृतिषु

तन्त्रप्रकाशिका ।



